

بچه دنيا

د لنډو کيسو درېمه ټولگه

۲۰۲۵

Ketabton.com

سریزه

«بېله دنیا» په دې توگه کې دیوې کیسې نوم هم دی. په یوه مقاله کې مې لوستي وو چې ځینې لیکوال د خپلو لنډو کیسو عنوان باندې کافي فکر نه کوي، لنډ دیوې کیسې عنوان ورته را اخلې. د مقالې لیکوال ویل چې د دې کار عیب به دا وي چې د لوستونکو په فکر کې هماغه یوه کیسه غټه شي او دا به د توکلې پر نورو کیسو سیوری غوروي. ما چې ژورمه فکر وکړ، تر «بېله دنیا» بل مناسب عنوان مې پیدا نه کړ. په هغه کیسه کې نجلی د خپل یوه عجیب خوب کیسه کوي او حیرانه ده چې پېښې په کې ولې هغسې گډوډې دي. هلک ورته وایي: «د خوبونو بېله دنیا ده». د دې کرکټرې د خوب ځینې برخې زما د خپل خوب صحنې دي، دغسې په «انتخاري پېمر» او بڼایي په یوه نیمه بله کیسه کې مې هم د لیدلي خوبونو عناصر گډ دي. څنگه چې د خوبونو بېله دنیا ده، د کیسو هم بېله دنیا ده. دا په دې چې دواړه پر تخیل بنادي خو توپیر یې دا دی چې خوب څنډه نه پېژني او د عقل، اخلاقو، وجدان، او ټولنیزو مقرراتو پروانه کوي خو کیسه بیا له دې سانسورونو ځان بشپړ نشي خلاصولی. له دې سره سره، د کیسې دنیا تر واقعي دنیا نسبتاً ارته، نابله، هېښونکې او خوندوره ده.

په دې توگه کې راغلې کیسې له ۲۰۱۰ تر ۲۰۲۵ کلونو کې لیکل شوې دي خو په بېلابېلو ځایونو کې: کابل، امریکا، اسلام آباد، جرمني. نو کیسې د سوډو په لحاظ نسبتاً متنوع دي خو یوازې سوډي نه، بلکه ژانرونه هم په کې مختلف دي. «اوباما او عاطفه» ساینس فیکشن دی، «پټ قاتل»

جنایي یا پولیسی کیسه، دغه راز اکثره کیسې دریا لیزم په سبک لیکل شوې دي خویوه نیمه
سورریالیستی کیسه هم په کې موندنه شي.

دا تو لگه مې آنلاین خپره کړه. دا ځکه چې اوس به کوم کوم ناشر ته سوال کوي چې دا کتاب خو
را ته چاپ کړه او هغه به درته وایي چې د کتابونو بازار خراب دی، څوک یې نه اخلي. که یې په
چاپ له خپل جیبه پیسې ورکوي، نو دا هم له ځان سره زیاتی دی. هم یې لیکه، هم پیسې پرې
ورکوه! که کتاب دې چاته مهم وي نو په پیسو به یې هم اخلي. خپرندوی چې وایي نه یې اخلي،
معنایي داده چې په چاپولو نه ارزې.

بڼه نو اوس به ته وایي: که دا کتاب په چاپولو نه ارزې، نو خپروې یې ولې؟
بڼه پوښتنه ده. منم چې زر کسان به د دې کتاب لوستلو ته لېوال نه وي، خو سل یانوي یا اتیا
لوستونکي خو به یې غواړي. دا کتاب د همدغو لږو لوستونکو لپاره آنلاین خپروم. نه زما پیسې
پرې تللې، نه د لوستونکي، نه د خپرندوی منت او احسان.
نور مو وخت نه نیسم.

«بیلې دنیا» ته بڼه راغلاست!

محب الله زغم

23.10.2025 Uelzen, Germany

تگ

د چهلستون د باغ په څنگ کې سوکه سوکه روان و. د باغ د نوي دېوال سیوری د کم سوري سړک بل سر نه اوښتی و.

له څنگه یې تېرېدونکي خلک سیوري ته ورته ښکارېدل. ایله دوه گامه وړاندې لاره یې لیدلې شو، سر یې ټیټ و. امسا یې په لاس کې لړزېده. واسکت یې پر کړوپی ملا دومره وزن اچولی و لکه کلونه پخوا چې به ده په بانگۍ ځړېدلي د اوبو غټ غټ تیمونه غره ته خېژول.

له څنگه یې هر څوک تېرېدل او تر ده مخته کېدل، جگ، ټیټ، مزی، ډنگر، نر، ښځه، هلک، نجلی ... خو ده ته مهمه نه وه. ده ته دا ټول لکه هغه ماشومان ښکارېدل چې مور ورته ویلي وي: «که د سترگې له ډوبېدو وروسته کور ته راوړسېدې، نو ته پوه شه او دا لښته.»

د دېوال جوړه شوې برخه، قیر سړک او هواره لاره خلاصه شوه. کانکريټي سړک برې خوا ته غځېدلی و. بوډا ودرېد. ښي لاس ته یې وکتل. د زاړه دېوال د سمېټو په پلستر لړلې پخې خښتې او تورې وړې تېرې د منو تر ونو لاندې انبار وې. د ونو د ځینو پاڼو څنډې زېرې شوې وې.

مخ په بره روان شو. د غټو خانو جالۍ لاره تنگه کړې وه. تر جالۍ یو - یو نیم گز ها خوا ته پلن ژور تهداب کېندل شوی و. تر پخواني دېوال دوه چنده سورور.

ستمی یې کېده، لکه تر دې ځایه چې په منډو راغلی وي. ودرېد. ساه یې ژر ژر ایستله.

پر امسا یې زور وکړ. ملا یې لږه سیخه کړه. پورته یې وکتل. لا نیمایي لاره د کنډاو سر ته پاتې وه. مخ یې د باغ خوا ته واړاوه. داسې یې ښوده چې گنې هسې د باغ تماشې ته ولاړ دی. لمر د پغمان د غرونو پر څوکو سر لگولی و. وړانگې یې تېې وې لکه د هغه لاتین رڼا چې تېل یې تمام شوي وي. د چېلستون ړنگې مانۍ ته اوسپنیزې خوازې تړل شوې وې. مانۍ په تنظیمي جگړو کې لوټ او ورانه شوې وه.

سah یې سمه شوه. روان شو. خلک یې له څنگه د خوشحالی د وخت په شان چټک تېرېدل خو دی د غمجن وخت په شان ورو ورو روان و.

له شا څخه چا غږ وکړ: با خبر!

ودرېد. په کراره یې سر واړاوه. له کښته یوه زلمکي لاسي گاډۍ تېله کوله. دی څنگ ته شو. هغې جالۍ ته یې تکیه وکړه چې لاره یې له باغه بېلوله.

د زلمکي ډکه کراچي تېره شوه خو څو گامه وړاندې هغه هم ودرېد. بل زلمکی له پاسه راغی. د کراچۍ د تیر له پاسه لگېدلې اوسپنې ته یې پری واچاوه. د پري سر یې په لاسونو کې تاو کړ. ویې ویل: یا الله، راځه.

بودا روان شو. څو گامه وروسته یې ساه ډوبه شوه. د زړه دربا یې زیاته شوه. ودرېد. ورو ورو یې ساه سمه شوه. بیا روان شو. د کوتل سر ته چې ورسېد، بیا ودرېد. شا ته یې وکتل. د ونو پانې تورې ښکارېدې. لمر نه ښکارېده خو د پغمان د غرونو سر ته د توربخونو ورېځو له شا کمزورو وړانگو هڅه کوله چې مشرق ته وغځېږي. غرونه هم تور اوبستي وو. څو شپې ودرېد. تیاره خوره شوه.

د واسکت چېب یې په لاس وټپاوه. بیا یې لاس ورننه ایست. لاسي څراغ یې راوایست. ویې لگاوه. څراغ یې تته رڼا وکړه خو بهرته په کراره مړ شو. بترۍ یې ختمې وې.

پلمه

څنگه چې سپری خړېدلې شونډې تپت سر له دفتره ووت، د حوزې امر تېلفون پورته کړ. چا ته یې زنگ وواځه، ویې ویل: رییس صاحب چېرې یې چې د غریبانو پوښتنه هم نه کوي؟ - هاهاها، گوره د مېلې خرڅ راووت. سپری مې سنت کړ. - نه، هغه نه، بل سپری. - حمام ته مخامخ کوڅه کې چې کور جوړوي. - پخپله هماغه سپری دی. - نه، بابا، پنځه ویشت زره روپۍ مې ځنې وشکولې، هاهاها. - بس نو همدومره مې خبر کړې چې ښه پیوره غوا ده چې په کمو روپو یې خوشې نه کې. - نه، اوس نه، همدا شېبه له حوزې ووت، نیم ساعت پس ته دې نفر ورولبړه. - خود، نو موږ سره چې گرځې داسې مزې به کوي، هاهاها.

لمر د پغمان په غرونو باندې داسې تپت شوی و لکه د خوبولي سپری سر چې اوږې ته یې لوېدلې وي. د قرغې بند په سپوږمۍ هوټل کې څو دانې شنې رینجرې یوه په بلې پسې ننوتې، ورپسې دوه درې تور کروزیڼگونه. د پولیسو په یونیفورم کې ټاډیگاردانو د رینجرو له ټاډیو راټوپ کړل او لکه سپی چې د څښتن غږ یې اورېدلی وي، سترگې یې د موټرو دروازو ته ونيولې. د حوزې امر له لومړي رینجره راکښته شو، د موټر شا ته راغی او نورو ملگرو ته ودرېد چې ورورسېږي. ټاډیگاردانو ته یې وویل: هلکانو تاسې همدلته اوسئ، د گارسون په لاس به ډوډۍ درولېږم. د یوه عسکر په لاس کې شنه پلاستيکي کڅوړه وه، هغه ته یې اشاره وکړه چې ورپسې ورشي.

د هوټل دویم چت ته وختل، قبلي خوا ته تخت بام ته ورغلل. د حوزې امر ودرېد، مېلمنو ته یې د کېناستو ست وکړ. په سپینو جامو کې یوه مېلمه چې

د ورېښمينو چپنه يې پر اوږو پرته وه، غږ وکړ: امر صاحب، څه دې راوړي، هغه تېر ځل غوندې خورډ ضابطي شى خو به نه وي؟

پنځو واړو مېلمنو کټ کټ وخنډل. د حوزې امر د عسکر له لاسه کڅوړه واخيسته، يو څلور گوتى بوتل يې ځنې راوايست چې شين لېبل ورپورې سرېښ و. ويې ويل: بچو، جنرالي دى جنرالي. دا نن يو چا له دوې نه راوړى. چپنې والا وويل: بې شکه دې، اوس دې منم.

بل مېلمه وويل: ته نو څه فکر کوې، د حوزې امر دى کم سړى خو نه دى.

گارسون، راورسېد، په تور پتلانه، تور واسکت او سپين کميس کې لکه پينگوين ښکارېده. د خورا کونو مينوگانې يې د مېلمنو مخې ته کېښودې. د حوزې امر ورته کړه: اول به سلاد او سره کړي چرگ له ماهي سره راوړي، نوره ډوډۍ به وروسته راوغواړو.

گارسون وويل: په سترگو صاحب.

هغه لا گام نه واخيستى چې ورباندې غږ شو: گوره، يخى، گېلاسونه او پيپسي همدا اوس راوړه. او هو، ملگر يه دومره ناوخته؟

د حوزې امر ورروان سړي ته غېږه خلاصه کړه.

هغه وويل: ولله ښاروال صاحب سره بند شوم، راغلى و چې د سړک کار وگوري.

د حوزې امر، نوى راغلى کس نورو مېلمنو ته ورمعرفي کړ: دى د ناحيې امر صاحب دى.

د لومړي بوتل وروستي څاڅکي هم گېلاس ته وروڅڅېدل. شنې چپنې والا غږ کړ: گوره چې باقي نه شې.

د حوزې امر د بالښت له څنگه کڅوړه ورکش کړه، بل بوتل يې ځنې راوايست، ويې ويل: بې غمه اوسه، تر سهاره ځواب يې.

همدا چې گېلاس يې په سر واړاوه، موبایل يې وشرنگېد. سترگې يې وموښلې، موبایل ته يې وکتل، وبونگېد: خدای مو خوار کړه، یوه شېبه مې ارام نه پرېږدئ.

د ناحیې امر پوښتنه وکړه: څوک دی؟

- جنایي امر، نن شپه په حوزه کې نوکري دی.

موبایل يې غوړ ته ونيو: هلکه څه خبره ده؟ - کوم یو؟ - ولې؟ زیارې مه کوه چې همدا اوس مې څنگ ته ناست دی. - دووس خانه خو وايې چوه نظارت خانه کې- هاهاها، سمه ده بیا سبا ته سره گورو.

د ناحیې امر وویل: څه حساب و؟

- تا غم راته جوړ دی.

- زویه ما څه در کړي دي؟

- هغه خرکوس ته دې څه ویلي وو؟

- چا ته؟

- هغه، څه بلا نومېږي، هغه نن چې مو سنت کړ.

- ولې؟ څه یې کړي دي؟

- گاونډی یې په چاقو وهلی.

د ناحیې امر وړانه ته ټک ورکړ او له خدا شین شو، هاهاهاها....

ټولو مېلمنو خپل منځي خبرې بس کړې، سترگې يې په ده پورې ښځې کړې؛ خو د ده هاهاها خدا روانه وه.

د حوزې امر وغږېد: دووس خانه، ته لا خاندې؟

د ناحیې د امر خدا پسې وغځېده، هاهاها. له ډېرې خدا نژدې شا ته نسکور شوی و؛ خو لاس يې پر ځمکه تکیه کړ.

چېنې والا د حوزې امر ته وويل: په ملگري دې پېريان راغلل که څنگه؟
هغه لا خوله نه وه خلاصه کړې چې د ناحيې امر هماغسې په خندا
وويل: پېريان، پېريان خو مې په، په هغه کم عقله، ور، وروستلي دي،
هاهاها

يو دم پر دسترخوان ايښي کاغذي دسمال ته وړتپت شو، ژر ژر يې دوه
درې دسماله واخيستل، پوزې ته يې ونيول، ويې ويل: توبه مې دې وي،
ډېر مې وخندل. دې سره يې پوزه کش کړه. بل دسمال يې ورواخيست،
اوبښکې يې پرې وچې کړې، ويې ويل: دغه کم، کم عقله سړي ته مې
خندا راغله. ما ورته وويل چې گاونډی دې دعوا کړې چې د هغه پر
مخکه کور جوړوې، دې دووس هم باور کړی.

د حوزې امر وويل: نو تا ولې ورته دا خبر، خبره کوله؟

- څه به مې کړي وو، پنځه زره يې راته نيولي وو چې دا واخ، واخله او په
کار مې کار مه لره. ما وې چې څه، څه رقم ډېرې پيسې ورنه، ورنه
وشکوم، بس دغه، دغه پلمه مې جوړه کړه.

د حوزې امر د لاس ورغوی ورته مخامخ په هوا کې ونيو، ويې ويل: واچ،
واچوه دووس خانه.

هغه د لاس ورغوی داسې کلک ورسره وجنگاوه او ټک يې ځنې وايست
چې نژدې خپله ړنگ شوی و. د حوزې امر وويل: بې، بې شکه دې
دووس خانه، پلمه، پلمه دې زما کار هم جوړ کړ، اوس، اوس به يې دويم
ځلي سنت، سنت کړم.

دا ځل د حوزې او ناحيې د آمرانو خندا د نورو مېلمنو په خندا کې ورکه
شوه، هاهاهاهاها

پتلون

ایلسي د ایوا سیتی په دوکانونو کې د خپلې خوښې پتلون پیدا نه کړ. په ټولو کې هماغه ډیزاینونه وو چې دې دوه میاشتې مخکې لیدلي وو. بس ته وخته نیم ساعت وروسته ټارگټ مال ته ورسېده. د مال په دوکانونو کې پوره دوه نیم ساعته وگرځېده؛ خو اخر یې پتلون پیدا کړ. ښکلې ډیزاین یې و. داسې چسپ چې په پایڅو کې یې د پښو د ننه ایستلو لپاره مجبوره شوه کونه پر ځمکه ولگوي او غبرگ لاسونه ورته تمبه کړي. هماغسې چې مگي ورته ویلي وو، د ورانه او د پوندو په حصه کې شپږ اووه اینچه ځای یې رینسکي رینسکي. چې وایې غوښته، د سپینو ورنونو غوښې یې د رینسکو تارونو له منځه بهر خوا ته راووتې او د رینسکو تر منځ چاودونه یې لا زیات کړل. جمپر یې راوايست او د هیندارې مخې ته ودرېده. چنگه ملا او راوتلي ورنونو ته یې وکتل، بیا چې لاس ته لږه تاوه شوه، د اوږې له سره یې هیندارې ته وکتل. د پتلانه په شاتنیو جیبونو یې لاس تېر کړ. څېره یې وغوړېده. پتلون یې بېرته وکیښ، خپل هغه یې واغوست.

ماښام ایلسي خپل نوی پتلون واغوست او د بار په خوا روانه شوه. دا یې دویم ځل و چې فاکس هد ته ورتله. اول ځل چې ورغلې وه، دوې میاشتې مخکې و، د اگسټ پنځمه. هغه شپه د مگي کالیزه وه. ملگرو سره ویلي وو چې ټول به په فاکس هد کې راټولېږو او بیا به په گډه سره د مگي کور ته ځو. په هغه شپه ټولو ملگرو، نجونو او هلکانو چا بیر چا ویسکي او چا ودکا وڅښل؛ خو ایلسي-یوازې یو گېلاس پیپسي واخیسته.

ایلسي د سترگو له مخې اوږدې خرمایي توني ډوله زلفې د ښي لاس په ګوتو لرې کړې. سپین شفاف پوستکی یې د څراغ رڼا ته وځلېده، د پیپسي گېلاس یې د

دواړو لاسونو په نړيو گوتو ټينگ کړ. لوسي ته يې وکتل چې د کم سوري نسواري مېز په بله خوا کې مخامخ ورته ناسته وه، ويې ويل: پوهېږې، دا مې اول ځل دی چې دلته راځم.

- څه؟ اول ځل؟

ايلسي د هو په بڼه سر وخوځاوه.

- دا څه وايې؟ دومره مشهور بار ته لا نه وې راغلې؟ پوهېږې، دا د ايوا خورا لرغونی بار دی. څو کلنه يې؟

- درويشت.

لوسي سترگې تنگې کړې، ايلسي ته يې په ځير وکتل، ويې ويل: رښتيا وايې؟ ودرېږه، ودرېږه. هلک انډيوال لري؟

- اممهمه، نه يې لرم.

لوسي د ويسکي له خپل درېم پيکه يو کوچنی غوړپ تېر کړ، په خندا شوه، ويې ويل: اوس پوه شوم چې ولې نه يې راغلې.

څنگ ته ناست زلمي پورې يې ځان ونښلاوه او هغه يې تر اوږې لاس چاپېر کړ، په خوا پورې يې ټينگ کړ. لوسي وويل: زه او جيم هره شېبه راځو. څنگه گرانه؟

هلک په موسکه خوله وويل: باللکل.

دواړو يو بل ته سره وکتل، پيکونه يې سره وجنگول، چېرس يې وويل، موسک شول او د موزيک تال ته يې اوږې وښورولې. د ايلسي- نرۍ گلابي شونډې موسکې شوې، تک سپين مرمړين، د تسبيح د دانو په شان منظم غاښونه يې ښکاره شول؛ خو بې له دې چې د خوشحالي احساس وکړي. دا يې زده کړې وو چې بايد د نورو د احساساتو بدرگه وکړي، ان که په درواغو هم وي.

چا د دروازې له خولې نارې کړې، ملگرو ځو به.

ټول د وره خوا ته وخوځېدل. له باره چې ووتل، مخامخ دوکان ته ورغلل. چا د سره چا د سپين واين بوتلونه واخيستل، ځينو د بير د شپږو بوتلونو بسته په لاس کې بېرته راووتل. ايلسي او لوسي څو پاکته چپس واخيستل. ډېرو نجونو د خپلو مينانو په لاسونو کې لاسونه تېر کړي، ورسره جوړه جوړه روانې وې؛ خو ايلسي- له درې څلورو نورو بې جوړو سره لاره وهله. دوی په عادي مسايلو سره خبرې کولې خو جوړې والاوو د مينې سندرې بللې. څلور بلاکه شرق او بيا پنځه جنوب خوا ته، د مگي تر کوره په لسو دقيقو کې ورسېدل.

د موزيک غږ له ورايه اورېدل کېده. چې ورننوتل، څلور پنځه ملگري لا وختي هلته وو. ټول پخلنځي ته لاړل، خپل راوړي بوتلونه او د خوراک پاکټونه يې د غولي په منځ کې پر گردې مېز کېښودل. چا څراغونه مړه کړل. موزيک بند شو، خاموشي راغله.

واو، هوووو

ټولو شور جوړ کړ.

پخلنځي ته مخامخ کوټه کې وړکۍ رڼا پيدا شوه، چا ډېوه بله کړه. د مېز پر سر د کاليزې کيک د شمعې په رڼا کې وځلېد. د يوه سړي او يوې ښځې څلوېښت پنځوس کلنو غږونو «مبارک دې کليزه، مبارک دې کليزه» په ترنم کې وويل. ورپسې ټولو په لوړ غږ ورغبرگه کړه: «مبارک دې کليزه، مبارک دې کليزه، مبارک دې کليزه گرانې...»

مگي ډېوه په پوکي باندې مړه کړه، ټولو چکې چکې وکړې، هووووو، نارې يې وکړې.

څراغ بل شو. د مگي مور و پلار مگي په غېږ کې ونيوه، مېملنو ته يې ښه راغلاست وويل. بيا يې وويل: «خوند واخلي، ساعت مو تېر کړ، ښه وخت، موږ درنه لاړو» دواړه لاس په لاس د دويم پوړ خوا ته روان شول.

پیکونه سره وجنگېدل، موزیک چالان شو. نڅاوې، شور، ولولې. چا جوړه یې نڅا کوله، څوک په یوازې سر لگیا وو. ایلسي- دېواله ته ډډه لگولې ولاړه وه او له وړکۍ کڅوړې یې په کراره یو یو دانه کاغذي چپس راایسته او تر غاښونو لاندې یې کرپول. لکه په مجلس کې چې نه وي، له ټولو لرې، له ټولو بېله.

خو دا ځل ایلسي- یوازې نه وه. فاکس هد ته له ټام سره جوړه لاس په لاس ورننوته. له دروازې سره ودرېدل چې د کېناستو ځای پیدا کړي. د بار له کښته سره، د بلیارډ د مېز له څنگه چا غږ وروکړ: واو، دا څوک وینم. راځئ راځئ، دلته له موږ سره کېنئ.

لوسي وه. هغې او جیم د هرکلي لپاره دوی ته لاسونه وښورول. دوی هم هماغسې وکړل او د هغوی مېز ته ورغلل. په مخامخ چوکۍ کې ایلسي- بر سر ته تېره شوه، ټام خپل جمپر وکښ، پر چوکۍ یې کېښود، ایلسي- ته یې وکتل: څه شی درته راوړم؟

- بیر.

هلک لوسي او جیم ته مخ واړاوه: او تاسو ته؟

هغوی خپل پیکونه وربکاره کړل: مننه، موږ یې لرو.

هغه د بار د مېز خوا ته ورغی.

لوسي وویل: ای ځوانیمرگې، ښه انتخاب.

- البته.

درېواړو وخنډل.

د بلیارډ د مېز څنگ ته یوه سپینه ښځه چسپ برجست پر تن، لنډه لمن او ارت گړېوانه بلوز یې پر تن د سندرې ساز ته تاوېدله. مخ یې ښوی د دېرش کلنې؛ خو د لاسونو او د اوږې له نریو گونځو او نسواري رنگه خاپونو یې ښکارېده چې په عمر پخه ده. په خټې پورې یې تر بلوز لاندې پېر کمر بند تړلی و چې وړکۍ ښکاره

شي؛ خو لکه اوږه چې تروشه شي او د تال له څنډو بهر ته وبهږي، د دې خېټه هماغسې ځان ښکاروله.

ټام دوه اوږده گېلاسونه په لاسونو کې راغی. یو گېلاس یې د ایلسي—مخې ته کېښود، ویې ویل: چپس درته راواخلم.

- نه، مننه.

بیا یې غږ ټیټ کړ: غواړې چې د دې مېرمنې په شان خېټه وکړم.

ټولو وخنډل؛ خو چا ښځې ته ونه کتل.

د بیر گېلاسونه نیمایي ته رسېدلي وو چې یوه نرۍ چابکه پېغله، چسپ پتلون او کمیس پر تن د موزیک د انتخابولو الماري ډوله ماشین خوا ته ورغله. دوو هلکانو چې په بلیارډ اخته وو، ورته لاره ورکړه. هغې د مایکل جکسن سندره چالانه کړه او سم لاسي ورسره گډه شوه. د خلکو غږونه وار په وار سره تټ شول، ټول غلي شول، د گردو مخونه پېغلې ته واوښتل چې بریک ډانس یې شروع کړي و. په بلیارډ اخته هلکانو، د بلیارډ لکړې کېښودې، څنگ ته ودرېدل او د نورو په شان یې د نجلی په کړو وړو ظریفو حرکتونو سترگې ښځې کړې. ټولو د هغې ننداره کوله؛ خو یوازې هماغه پخه ښځه لا هم بې سوره او بې تاله تاوېده راتاوېده.

سندره د ایلسي—او ټام له گېلاسونو سره یو ځای خلاصه شوه. ټولو چکې چکې وکړې او ټام تش گېلاسونه د بار مېز ته یوړل، له هغې خوا یې ډک راوړل. هغه او ایلسي—یو د بل غاړې ته لاسونه واچول. د یو بل په غوږ کې یې مینې زمزې شروع کړې. ته وا په دنیا کې نور هېڅ څوک او هېڅ شی نشته، بس دوی او دوی دي. مخامخ ورته لوسي او جېم هم سره لگیا وو.

د بیر دویم گېلاسونه هم خالي شول. نرم موزیک د دوی غوږونه نازول. ټام ولاړ شو، د ایلسي—لاس یې ونيو. میده میده ساز ته گډ شول. تېره شنبه یې په بارن ډانس محفل کې ولسي—نڅا زده کړې وه. د دې جوړه یې او گروپي نڅا ځینې چلونه یې لا په یاد کې وو. مخامخ سره ودرېږي، لاسونه سره ورکړي، لاسونه له

ځنگلو قات کړي او يو گام مخته راشي، مخونه سره نژدې کړي، بېرته نيم گام شاته شي، هلک به ښی لاس د نجلۍ ملا ته تېروي، نجلۍ به چپ لاس د هلک پر اوږه ږدي. په بل لاس د هلک لاس ونيسي. او بيا د ساز په تال په مدار مدار لکه بېړۍ متناوبې خپې ته چپ او ښي طرف ته وځمبېږي. بيا هلک په ښي لاس د نجلۍ د چپ لاس د گوتو سرونه ونيسي او هغه يې تر لاس لاندې وڅرخېږي. پنځه شپږ دقيقې سره ونځېدل، سندرې خلاصه شوه، ټولو ورته چکې چکې وکړې او دوی په شونډو سره ښکل کړل. دوړاه د بار خوا ته ورغلل. ايلسي- نارې کړې: ټام، دې ته وگوره. د گيدړې سر.

ټام د بار په دېوالي الماريو کې د رنگارنگ بوټلونو نه پاس د گيدړې سر وکتل. ويې ويل: دا دې لانه و ليدلې؟

- نه. مخکې يو وار راغلې ومه؛ خو دې ته مې پام نه و شوی.
- نو دې ته دې فکر نه و کړی چې ولې دغه بار «فاکس هډ» نومېږي.
- نه، ما ويل هسې به يو نوم وي. څومره ښکلې دی، وگوره سترگې يې داسې ځلېږي لکه ژوندۍ چې وي.

ټام د بير دوه نور گېلاسونه واخيستل. ويې ويل: زه به دباندې ووځم، سگرت ځکوم.

- زه هم درسره ځم.

ټام دروازه خلاصه ونيوه، ايلسي- تېره شوه او بيا ټام ووت. د مني باد پر پياده رو پراته زېږې سرې پاڼې وښورولې. باد يخ و؛ خو پر ايلسي ښه ولگېده. بدن يې تود و. يخ باد د پتلانه له ريښکو تارونو څخه تېرېده او د هغې په ورنونو لگېده. پوندې او ورنونو يې خوندوره يخۍ احساس کړه. يوه پښه يې مخته کېښوده، بله شا ته. سترگې يې د پتلانه په ريښکو تارونو ښځې شوې.

ټام هماغه ځای ته لاس وروړ چې د دې سترگې ورپورې گنډلې وې. پتونه يې په تاوده لاس لمس کړل، ويې ويل: ښکلې دی، ستا په شان.

ټام سگړټ ولگاوه. يوه دروند غږ وويل: يوه دانه به ما ته هم راکې؟

دواړو د غږ په لوري مخ واړاوه، يو بوډا له جر پر اوږدو څڼو او سپينې ږېرې سره د بار د وره په څنگ کې پر زينو باندې ناست و.

ټام ورته سگړټ ونيو. يو تور خيړن گونځې گونځې لاس، له شکېدلي لستوني سره وروغځېد. په لږزاندو گوتو يې سگړټ واخيست. ويې ويل: لايټر خو دې راکه.

ټام ورنژدې شو، لايټر يې ورته بل کړ. ايلسي هم ورنژدې شوه. د بوډا له تنه تروش بوی رالټېده خو د سگړټو له لوگي سره بوی تټ شو. ايلسي- يو گام شاته شوه. تر سترگو لاندې يې بوډا ته په ځير وکتل، بوټونه يې شکېدلي وو. د پتلانه پاڅې يې شلېدلې وې. زنگنونه يې د کاوبای پتلانه له شکېدلو خيړنو پاڅو راوتلي وو.

ټام او بوډا سگړټ ځکول او ايلسي- ژر ژر گېلاس ته سر ټيټاوه چې په دې پلمه تر سترگو لاندې بوډا ته وگوري. د بوډا سگړټ ژر خلاص شو. هغه راوړل شو. په رېږدېدلو گامونو له زينو کښته شو د بار د وره خوا ته وروگرځېد. پتلون يې په ورانه کې څو ځايه سوري او ريښکي ريښکي وو. بوډا ځمبېدلی د بار وړ پرانيست او د ننه لاړ. د ايلسي- سترگې د خپل پتلانه ريښکي ريښکي تارونو پورې ښخې شوې.

بیمه

ماریا په کمپیوټر کې د فورمې په ډکولو لگیا وه. دا یې لومړی ځل و چې له سلواکيا څخه یوازې سر په دومره اوږده او لرې سفر وتله. د دریو میاشتو په مخه د امریکا ایووا پوهنتون ته روانه وه.

ماریا په فورمه کې نوم، کورنی نوم، عمر، جنس، د پاسپورټ نمبر، ټیفلون نمبر او ای مېل ادرس په جلا جلا کورگیو کې ولیکل. د فورمې وروستی برخې ته چې ورسېده، ټکنۍ شوه. د یوه کورگی مخې ته لیکل شوي وو: د عاجلو پېښو پر مهال چا ته خبر ورکړو: نوم – کورگی – قرابت – کورگی – د ټیلفون شمېره – کورگی – ای مېل ادرس – کورگی – بدیل ټیلفون نمبر – کورگی.

دغه برخه یې درې ځله ولوسته؛ خو سر یې پرې نه شو خلاص. د پرواګرام ناظم ته یې ای مېل ولیکه: د فورمې په پای کې «د عاجلو پېښو» څه مطلب دی؟

ای مېل یې ولېږه او د بیمې د معلوماتو په لوستلو لگیا شوه. «تاسو لپاره مو صحي بیمه برابره کړې ده. په بیمه کې معمولې ناروغۍ او بهرني واقعات شامل دي؛ خو که څوک له پخوا کومه ناروغي ولري او یا د غاښونو چک اپ یا د ښکلا لپاره عمليې یا درملنه وغواړي، د هغو لپاره به د بیمې شرکت پیسې نه ورکوي.»

ماریا ته خندا ورغله. مخ یې چپ لوري ته واړاوه. د جامو د الماری پله خلاصه وه. د الماری د پلې په هینداره کې یې سپین غاښونه چې لکه د تشریفاتو د قطعي عسکر یو د بل په څنګ کې منظم ولاړ وو، وځلېدل. لاندې باندې غاښونه یې سره ونښلول، لاندنۍ ژامه یې مخته وخوځېده. خوله یې جینګه کړه. اوس نو د دواړو ژامو ډېر غاښونه یې په هینداره کې لیدلای شول. بیا یې خوله خلاصه کړه، د

غابښونه د ننه خوا يې هم له نظره تېره کړه. ويې ويل: بې غمه اوسه، د غابښونو چک اپ ته ضرورت نه لرم. بيا پاڅېده، هيندارې ته مخامخ ودرېده. د سره سپين مخ پر نرم شفاف پوستکي يې لاس تېر کړ. سر يې ښی او چپه خوا ته وگرځاوه، د غاړې پوستکي يې هم د مخ په شان ښکلی و. د جامو الماری ته ودرېده. په کوټېند کې څرېدلې جامې يې يوه يوه تر نظر تېرې کړې. درې کوټېندونه يې د نورو له منځه راوايستل او د کتار په سر کې يې وځړول. پله يې پورې کړه. د الماری بلې خانې ته يې لاس د ننه کړ. د نوي چاپ شوي ناول درې ټوکه يې بېل کړل. کتابونه يې د مېز پر سر د لپ ټاپ په څنگ کې کېښودل. پاسنی کتاب يې پورته کړ. د کتاب په توربخوني پوښ باندې يې لاس تېر کړ. د ناول عنوان او خپل نوم ته يې په خوند سره وکتل. کتاب يې بېرته د دوو نورو پر سر کېښود. کمپيوټر ته کېناسته. د اي مېل صفحه يې راتازه کړه.

د پروگرام د ناظم اي مېل راغلی و: «په دې برخه کې به د هغه چا معلومات وليکې چې د عاجلو پېښو په صورت کې ورته خبر ورکړو. مثلاً که دې طیاره رالوېږي، يا په ټرافيکي پېښه کې يا په بله وجهه زخمي کېږي، يا کوما ته ځي يا مړ کېږي؛ نو بايد د کورنۍ له غړو يا نورو خپلو خپلوانو معلومات دې راسره وي چې خبر ورکړو.»

اي مېل يې بيا ولوست. چورتې شوه چې د چا نوم وليکي.

ميخاييل؟ نه. هغه اوس خوشې کړې وه. شپږ کاله سره ملگري وو خو اوس د دې په کيسه کې نه ده.

پلار؟ هغه خوارکی د زړه تکليف لري. که نابېره د لور د مړينې خبر واوري، زاره به يې وچوي.

مور؟ سمه ده چې دا له مور و پلار سره نه اوسېږي او په دوو مياشتو کې هم له هغوی سره نه ويني؛ خو بيا هم مور مور ده. د مور هغه سخته يې ژړا يې تر اوسه نه وه هېره شوې. دا اته کلنه وه، له کوره ووته چې مکتب ته لاړه شي. درېم منزل ته چې ورسېده، پورته يې وکتل. مور يې د اپارتمان ور پورې کړ. دا د زينو په

کټارې باندې پر مخې سپره شوه، یوه پښه یې دې خوا ته خورنده بله ها خوا ته، د مکتب بکس یې په شا. لاسونه یې په کراره خوشې کړل. مخ په خور وښوېده، وار په وار تېزېدله. د دویم پور له کرلیچه چې تېره شوه، بکس یې ښی خوا ته وخوځېده. د دې ټوله ورسره خرابه شوه، راخطا شوه. سر یې د پورې په ژۍ ولگېده او نور په ځان پوهه نه شوه. یو وخت یې چې سترگې پرانیستې، د روغتون په بستر باندې ستوني ستغ پرته وه. د مور چیغه یې واورېده: «اوه، گرانې لورکۍ، وه زما شیرینې، ته راوینسه شوې. پاوله، هله ژر کوه راشه، لورکۍ مو خدای جوړه کړه. د مور اوښلنې سترگې تکې سرې وې. مور یې تر ډېره وخته د دې لاس ښکلاوه او اوښکې یې ټویولې.

نه، د مور نوم خو بیخي نه شي لیکلای. هغه به څنگه د لور د مرگ خبر وزغملای شي. نه کېږي.

ځان سره یې وویل: نو څوک؟

څو شېبې وروسته یې ولیکل: نوم: ناتاشا، قرابت: د ترور لور، تېلفون شمېره:
00421

ښه نو په ای مېل ادرس کې یې څه ولیکم؟ اممم، پیدا مې کړ:
natasa2012@gmail.com

کټ کټ په خندا شوه، ویې ویل: بیا دې په ناتاشا پسې وگرځي چې پیدا یې کړي. که مړه شوم، د اسامه په شان مې دې سمندر ته ورخطا کړي چې د ماهیانو د خوراک شم. انسان چې مړ شو، مړ دی، څه په قبر کې څه په سین کې. فورمه یې ورولبړله.

اوونۍ تېره شوه. ماریا ګلابي رنگه لوی سفري بکس له الماری څخه راوايست او پر تخت باندې یې کېښود. زنځیر یې خلاص کړ، جامې یې په کې کېښودې. پلار یې پوښتنه وکړه: څو بجو ته یې غوښتې یې؟
نهه بجې باید په میدان کې اوسم.

مور یې د قهوه‌ي پياله پر مېز کېښوده، ويې ويل: زه درسره مرسته وکم؟

ماريا موسکۍ شوه: نه مورې. هر څه مې تيار دي، فقط په بکس کې يې ږدم.

کالي يې خلاص شول، د مېز له سره يې کتابونه راواخيستل او د بکس په يوه کونج کې يې کېښودل. بکس يې بند کړ. لپ تاپ يې مړ کړ. مور ته يې وکتل. هغې خپل خاوند ته په سترگو کې اشاره کوله. ماريا پوښتنه وکړه: مورې، څه خبره ده؟

مور يې غلې وه. پلار يې وويل: ورته ووايه کنه.

مور وويل: هسې، ستا د صحي بيمې تشويش راسره و.

- څنگه تشويش؟

- وايم بيمه دې څه رقم ده؟

- که هلته کومه ناروغي راپېښه شي، بيمه به مې د علاج پيسې پرې کوي؛ خو د غاښونو او فيشن لپاره پيسې نه راکوي. هغه خو مې هسې هم نه دي په کار.

- د مړي څنگه؟

- د مړي؟

مور يې له مېزه سترگې پورته کړې، دې ته يې وکتل: گوره، که هلته مړه شي د جنازې د راوړلو پيسې به دې څوک ورکوي؟

- مورې، دا څه وايي؟

د مور غږ يې داسې تېز شو لکه له چا سره چې جنگ وکړي: ښه وايم. مور خو خپل کور د تا لپاره نه شو خرڅولای چې د تا مړي ورباندې راوړو.

اوباما او عاطفه

د سپينې ماڼۍ مخې ته لوی میدان د خلکو نارو په سر اخیستی دی. نر او ښځه په درې څپیزو چیغو د ((شیزوفرین)) نارې وهي: شي-زو-فرین، شي-زو-فرین

بارک حسن اوباما په حیرانۍ سره خلکو ته گوري. تېر کال، چې ده په دویم دور کې هم انتخابات وگټل، دغه مخامخ میدان د ده له مینه والو ډک و؛ خو دا ځل خبره بل ډول ده. نن دغه لوی میدان د ده له مخالفانو ډک دی. د ۲۰۰۹ عیسوي کال د سپتمبر څوارلسمه ده. اوباما په دې نه پوهېږي، چې څوک دی؟ ځان ورنه ورك دی. د انتخاباتي مبارزو پر مهال د ده رقیبانو ویل، چې دی بې مور او بې پلاره هلك دی؛ خو هغه وخت ده دغو خبرو ته اهمیت نه ورکاوه. دی د بارک حسین اوباما لمسی دی. نیکه یې د خپل جمهوري ریاست په دوو دورو کې له عراقه خپل عسکر وایستل او په افغانستان کې یې سوله ټینګه کړه.

ځوان اوباما بیا په تېره دوره کې د اسراییلو او فلسطین تر منځ ځنډنه لانجه غوڅه کړه. دی پر ۲۰۰۹ کال د امریکا ولسمشر شو. په شواروز کې شل او کله کله دوه ویشت ساعته کار کوي. ستریا نه پېژني. په سیاست کې یې تر اوسه کومه غلطی نه ده کړې.

درې ورځې مخکې پر امریکایانو یو مصیبت نازل شو. امریکایان بوږنېدلي دي، لوری لودن ورنه ورك دی. اوباما خپل ټول کارونه یوې خوا ته پرې اېښي دي، چورتونو په مخه کړی دی.

هغه د امریکا لوی ارواپوه ځان ته وروغوښت. له هغه یې وپوښتل: شیزوفرین څه ډول ناروغي ده؟

__ ښاغلیه! دا اروايي ناروغي ده. سړی په دې ناروغي کې د خیال او واقعیت فرق سره نه شي کولای. که په خیال کې اسمان ته پورته شي؛ نو گومان کوي، چې په ریښتیا هم اسمان ته ختلی.

__ لکه ما؟

__ نه، نه، صاحبه دا څه وایاست؟

__ ولې زه خپل بابا ((مور)) بولم؟

ارواپوه خپلې ذره بیني عینکې د پزې پر سر برابرې کړې، ویې ویل: جناب! هر انسان فطرتاً له خپلې مور سره ډېره مینه کوي.

__ خبره د مینې نه ده.

__ صاحبه! زه تاسې

ولسمشر-يې خبره ونيوه: زه ښه پوهېږم، چې مشر-اوباما زما نیکه دی؛ خو کله چې د هغه قبر ته درېږم، گومان کوم، چې هغه مې مور ده. زه مې ټوپونه وهي. د مور کلمه مې بیخي غیر ارادي له خولې څخه راوځي.

ارواپوه د تندې خوله وچه کړه، ویې ویل: صاحب! تاسو د مور مینه په رېځه لیدلې نه ده. ستاسې مور ستاسې له زېږونه مخکې په حق رسېدلې وه؛ ستاسې روح د مور د مینې تېرې ده؛ ځکه خو تاسې دغه مینه په بابا ماتوئ.

اوباما له چوکۍ پورته شو. څو گامه یې واخیستل، بیا یې وپوښتل: زه ولې دغه مینه د مور او د انا په قبر نه ماتوم؟

ارواپوه په رېږدېدلي غږ وویل: عالیجنابه! تاسې خپل بابا ته ډېر ورته یاست.

اوباما مېز په سوک باندې وډباوه. د هغه د تندې گونځې، د ارواپوه رنګ والخواوه. ارواپوه یې تر لاس ونيو. ویې ویل: ته ما غلطوي؟

خو شېبې چوپتيا وه. ارواپوه د خپل زړه دربا او د اوباما تېزه ساه اورېدله. خاموشي د ولسمشر- تر غوسې لا خورونکې وه. اوباما خپل سر پر مېز ايښی و. اوږده شېبه وروسته يې سر پورته کړ، په لاس باندې يې ارواپوه ته د وتلو اشاره وکړه.

ولسمشر- تر مازديگره پورې يوازې سر ناست و. په انټرنېټ کې يې د ارثيت (genetics) په باره کې مطالعه کوله. مازديگر يې د جنيتيک پروفيسر- ځان ته وروغوښت.

اوباما وويل: زه ولې خپل بابا ته دومره ورته يم؟

_ جناب! تاسې د هغه لمسی- ياست، هغه ستاسې د مور پلار دی؛ نو دا طبيعي خبره ده.

_ په ټوله دنيا کې دوه نور داسې کسان شته، چې هر څه يې سره يو شی وي؟
_ نه.

_ نو زه او نيکه مې ولې داسې يو؟ زموږ هر څه سره ورته دي. ذوق او سليقه مو يو دی، زما ايټالوي پيزا خوښېږي، د هغه هم خوښېده، اچار مې بد اېسېږي، د نيکه هم بد اېسېده. دا ولې داسې ده؟

اوباما يوه شېبه غلی و، د کوټې اوږده يې په چابکو گامونو لنداوه. بيا يې وويل:
ولې موږ دومره سره ورته يو؟

سر ته يې لاس يووړ: وگوره زما وينسته، زما سترگې، زما شونډې، زما هر څه. زموږ ونې، ولي، ملاوې، د پښو اندازې، زموږ هر څه عين شى دي. دا څنگه امکان لري؟
وايم څنگه؟

ارواپوه ناږې تېرې کړې. ويې ويل: صاحب! دا د ارثيت مسئله ده.

اوباما په قهرېدلي غږ وويل: دروغ ولې وايي؟ غبرگولي وروڼه هم دومره سره ورته نه وي.

ارواپوه خبرو ته خوله جوړه کړه، ویې ویل: صاحب!

اوباما د میز له سره قلمداني ایسته وار کړه، چیغه یې کړه: ووځه.

تر ماخوستنه یې د خپلې کورنۍ په باب تحقیق وکړ. نورو ورته ویلي دي، چې مور او پلار یې په یوه تیرافیکي پېښه کې وفات شوي وو. نیکه یې د ده پالنې ته وخت نه درلود. دی په روزنتون کې ستر شوی و. هغه خپل نیکه او انا هم له نژدې نه وو لیدلي. څو پورې چې هغوی ژوندي وو، هېڅوک نه پوهېدل، چې بارک حسن د اوباما لمسی—دی. هېچا هغه نه و لیدلی. تل به ساتونکي ورسره وو. ده حق نه درلود، چې له خپل باغ څخه ووځي. هر ډول امکانات هملته ورته برابرېدل.

اوباما په انټرنټ کې د هغې ورځې ټولې ورځپاڼې وکتلې، چې مور او پلار یې مړه شوي وو. په یوه اخبار کې هم د ده په باب څه نه وو لیکل شوي. سکرټري ته یې وویل: د ((مېري)) ولادي روغتون ریس راوبوله.

پخپله بېرته په انټرنټ باندې لگیا شو. نیم ساعت وروسته د روغتون ریس راورسېد. څو شېبې دواړه غلي وو. اوباما په دوو گوتو باندې خپل تندی سولاه. بیا یې د غټو گوتو په شا خپلې سترگې وموښلې. د جېمز سترگې د ولسمشر—په لوري گڼدلې وې.

اوباما وپوښتل: زما د زېږېدو دقیق وخت راته ووايه.

— ۲۰۲۰ کال د نومبر درېیمه د سهار اته بجې او پېنځه ویش د دقیقې

— مور مې د موټر په ټکر کې مړه شوې وه؛ نو زه څنگه وزېږېدم؟

— صاحب! هغه چې یې روغتون ته راوړه، ته یې په نس کې لا ژوندی وې، هغه مو عملیات کړه. تاسې مو د هغې له نسه راوايستئ.

— دا کیسه مې ډېره اورېدلې ده. د ۲۰۲۰ کال راجستر دې راوښيه.

جېمز وویل: صاحبه، امم ما ویل، زما بیخي په یاد دی، همدغه وخت و؟

— وایم لیست راوښيه.

جېمز د خپل ساعت بلوتوت فعاله کړ. پر مخامخ دېوال یو چوکاټ ښکاره شو. د چوکاټ پر سر لیکل شوي وو: په ۲۰۲۰ کال کې زېږېدلي ماشومان.

اوباما وویل: زما نوم په کې راوښییه.

جېمز په لیست کې د بي توری راوړ، د نومونو اوږد ردیف و، خو د بارک حسن نوم په کې نه ښکارېده.

اوباما لا بله پوښتنه نه وه کړې، چې د استخباراتو مشر- کوټې ته ننوت. ویې ویل: ښاغلیه ځینې خبرې دي، چې ښاغلی جېمز پرې نه دی خبر، اجازه راکړئ، زه یې درته تشرېح کړم.

اوباما وویل: زه یې اورم.

— ښاغلیه! خبره داسې ده، چې د امنیتي ملحوظاتو په خاطر ستاسې نوم په راجسټر کې نه و لیکل شوی، دا د مشر- اوباما سپارښتنه وه، چې هېڅوک دې ستاسو په باره کې خبر نه شي.

— ما د خپلې مور یادښتونه ولوستل، د هغې په یادښتونو کې د امیدوارۍ خبره نشته. هېڅ کلینیک ته د خپل حمل د معاینې لپاره نه وه ورغلې. ما د ټولو ولادي کلینیکونو راجسټر کتلی.

ډاکټر جېمز وویل: کېدای شي. امم، ځینې میندې خپل معاینات نه کوي.

— دا نو ډېره احمقانه خبره ده، چې د امریکا د جمهور ریس لور دې خپل معاینات ونه کي. زه پوهېږم داسې څه شته، چې تاسې یې رانه پټوئ. ځی وړک شی، زه به یې پخپله پیدا کم.

اوباما په خپل اتاق کې یوازې ناست و. د ټلويزيون ريموټ يې په لاس کې و. درگړده یې چېنلونه بدلول رابدلول. داسې ښکارېدل، چې دغه کار به غیرارادي کوي؛ خو یو وار پر چوکۍ نېغ شو. په یوه چېنل کې سل یو نیم سل پسونه یې ښکاره کړل، چې ټول سره یو شان وو، بیخي سره ورته وو، تا به ویل چې د یوه پسه عکسونه یې سره څنگ په څنگ ایښي دي. دا د لومړني کلونېنگ په هکله یو

مطلب و، چې په تېره پېړۍ کې تر سره شوي وو. یو دم دغه مطلب بند شو. سندره شروع شوه.

اوباما پاڅېد. د مېز له روکه یې البوم راوايست، خپل عکسونه یې د مېز پر سر کتار کړل، د خپل نیکه عکسونه یې هم ورسره کېښود. عکسونه یې سره ګډوډ کړل، بیا یې سره کتار کړل. په ځیر یې ورته وکتل. د نیکه عکسونه یې پکې پیدا نه کړل. ټول عکسونه لکه د کلون شویو پسونو انځورونو سره ورته وو.

عکسونه یې ژر راټول کړل، په روک کې یې واچول. په منډه د سپینې ماڼۍ چمن ته ووت. هلیکاپټر ته وروخوت. پیلوټ ته یې وویل: کلونینگ سنټر.

هلته یې له پوهانو د کلونینگ په باره کې معلومات واخیستل. اوس پوه شو، چې ولې ده ته په مکتب کې د بیولوژي درسونه نه وو ورکړل شوي.

څلور ورځې نورې تېرې شوې، بارک اوباما له هېچا سره ونه کتل. په ځان کې ډوب و. د امریکا کابینه او کانګرس حیران وو، چې څه وکړي.

د استخباراتو مشر د کلونینگ او جېنیتک کارپوهانو ته دنده ورکړې وه، چې د دې رسوایي لامل پیدا کړي. هغوی دې نتیجې ته سره ورسېدل، چې د اوباما په بدن کې د عاطفې جېن د دې لانجې سبب ګرځېدلی، که د عاطفې جېن د ده په وجود کې نه وای؛ نو ده به هېڅکله خپل بابا ته د مور خطاب نه کاوه. دی ځکه هغه مور بولي، چې د هماغه کلونېنگ دی. هره حجره هغه حجرې ته د مور په سترګه ګوري، چې دا ورنه پیدا شوې وي.

د استخباراتو مشر پوهانو ته امر وکړ، چې د اوباما د کلونېنگ په بل نسل کې، چې اوس په لابراتوار کې کار ورباندې روان و، د عاطفې جېن له منځه یوسي.

پر پېنځمه ورځ اوباما خلک د سپینې ماڼۍ مېدان ته وروبلل، ویې ویل: نه پوهېږم چې زه څه شی یم؟ انسان یم که روبات؟ د سیاست ماشین یم که د انسان په لاس جوړه شوې نانځکه؟ دا دومره وخت نه ما ځان پېژانده او نه تاسو پېژندلم. له ما

سره دوکه شوې وه، د امریکا له ټولو خلکو سره دوکه شوې ده. زه نارمل انسان نه یم. زه له خپلې مور نه یم زېږېدلی.

په سترگو کې یې اوښکې وځلېدې، په رېږدېدلي اواز یې ویي ويل: زه د مشر-اوباما کلون شوی کاپي یم.

د خلکو تر منځ خپل منځي خبرې پیل شوې. لویه غوغا پورته شوه.

شېبه وروسته اوباما خپل لاس پورته کړ. د خلکو غږونه کرار کرار غلي شول.

اوباما وويل: تاسې انسانان څومره ټيټ خلک یئ. د خپلې ارامۍ لپاره، د دې لپاره چې تاسې هوسا ژوند ولرئ، په هرڅه لاس پورې کوئ.

تاسو دومره فکر نه و کړی، چې یو لابراتواري سړی به څه احساس ولري؟

ما پوره پېنځه کاله ستاسو خدمت وکړ. ستاسې ډېرې ستونزې مې درحل کړې؛ خو تاسې به زما ستونزه راته څنگه حل کړئ؟

چوپتیا خوره وه. اوباما څو شېبې غلی شو، تا ويل چې ټوله دنیا گونگی ده، ان د مرغانو اواز هم نه اورېدل کېده.

اوباما بیا شروع وکړه: تاسې ما ته زما هویت راکولای شئ؟ تاسې ما ته د یوه نارمل انسان روحي سکون راکولای شئ؟

څو شېبې یې په چوپه خوله خلک څارل، بیا یې وويل: نه، تاسې زما لپاره هېڅ نه شئ کولای.

بیا غلی شو. چوپتیا اوږده شوه. د استخباراتو مشر ناکراره دې خوا ها خوا کتل.

اوباما بیا په خبرو سر شو: تاسې انسانان، چې زما لپاره دومره کوچنی کار نه شئ کولای؛ نو زه به ولې ستاسې خدمت وکم؟

چا ځواب ورنه کړ.

بیا یې وويل: تاسو ته وایم. زه به ولې ستاسو لپاره کار وکم؟

خلک لکه مخکې غلي وو.

اوباما وويل: ما غوښتل له تاسو څخه غچ واخلم. ما کولای شول د اتومي حملې امر ورکړم، ټول انسانان د سترگو په رپ کې له منځه یوسم؛ خو دا کار مې ونه کړ.

ځنډ وروسته یې وويل: خو زه به بیا هم تاسو ته خدمت وکړم.

خلک ورته حیران کتل.

ویې ویل: پوهېږئ؟ یو شی، فقط یو شی دی، چې ما دې کار ته اړ باسي. هغه عاطفه ده. زه له انسان سره مینه لرم. ما دغه مینه نه پرېږدي، چې انسان ته ضرر ورسوم.

د خلکو چکچکو او شور لکه د اسرافیل دویمه شپېلۍ د سپینې ماڼۍ په میدان کې ژوند راژوندی کړ.

اوباما وويل: خو یوه خبره شته، دې نه وروسته به هېڅوک حق نه لري، چې د انسان کلون جوړ کي.

خلکو یو بل سره په غېږ کې نیول، اوباما ته یې لاسونه خوځول.

د استخباراتو مشر د کلونېنگ مرکز ته زنگ وواهه:

— څنگه شو؟ په نوي اوباما کې مو د عاطفې جېن سره څه وکړل؟

— ایسته مو کړ؟

— بېرته یې کېږدئ.

— څه شی؟

— وایم غبرگ یې کئ.

07-Dec-2009

انتحاري پمپر

کلونه وروسته د سردار داوود خان روغتون ته لاړم. هر څه راته نا اشنا او بل ډول ښکارېدل. د اول پور په دهلیز چې ورننوتم، چپ لاس ته تاو شوم. دهلیز د شیکاگو د هوايي میدان د ترمینل غونډې لوی او له خلکو ډک و. خلک هم ناروغانو غونډې نه ښکارېدل، د مسافرو په شان د چا په لاس کې تپرونو والا بکسونه و چې په ځان پسې یې ځکول او ځینو پر اوږو ورکي بیکونه اچولي وو.

نه ترمینل خو نه و. له ترمینله یې توپیر په دې کې و چې په دې دهلیز کې کانکريټي مټې یا ستنې ډېرې ولاړې وې. دغو مټو د دهلیز سور په درېو برخو ویشلی و او په اوږدو کې هم هر پنځه گامه وروسته به دې یوه مټه مخې ته راغله. دوه نور توپيرونه یې هم وو. یو دا چې چټ یې ټیټ و، زموږ د کورونو غونډې او بل دا چې د ترمینل د دواړو خواوو دېوالونه سر تر پایه یا بنسټ یې وې یا رستورانونه دې په کې لیدل او یو نیم ځای کې تشنابونه؛ خو دلته دې سترگې یوازې پر بې کرکیو کانکريټي دېوالونو لگېدې. چې یو څو قدمه مخته لاړم نور توپيرونه یې هم رامنځته شول. د شیکاگو په ترمینل کې دواړو خواوو ته گېټونه وو چې په انگریزي تورو او عددونو نومول شوي وو لکه گېټ (E 45). له دغو گېټونو څخه په هوا کې یوه لاره د الوتکې ورته تېره شوې وه. له باندې نه دغه لارې سپین کانټیرونه وو چې یو د بل له خټې راولی او ټول سره تړلي وو؛ خو د ننه چې به ورغلې، ویل به دې چې په تنگ دهلیز کې روان یم. د هر گېټ له خولې سره په ارت دهلیز کې دوه درې سوه چوکۍ لگېدلې وې چې مسافر به ورباندې کېناستل، د گېټ په خوله کې د ولاړو مېزونو شا ته د دېواله سکرین ته به یې کتل چې کله د دوی د بورډنګ وخت رارسېږي. هغوی چې وخت ورته ډېر و اکثره به خپل لپ ټاپونه یا آی ډېونه ایستلي لیکل یا لوستل به یې کول، ځینو کتاب لوست او یو نیم به په

موبایل کې گېم واهه. خو د روغتون په دهلېز کې یوه چوکۍ هم نه وه ایښې، ټول خلک د دهلېز په منځ کې روان وو. نه پوهېږم ولې په اول نظر کې دا ځای راته لکه د شیکاگو ټرمینل ښکاره شوی و، دا او هغه خو لکه ځمکه او اسمان سره توپیر لري.

زه د خلکو په گڼه گونه کې د دهلېز په منځ کې روان شوم. تا راته ویلي وو چې هر وخت به د خلکو په منځ کې گرځې، شاوخوا به دې څارې او که په چا باندې شکي شوې، ځان به ترېنه باسې. تا راته دا هم ویلي وو چې گوښه ځایونو کې به نه گرځې، داسې ځایونو کې چې د خلکو تگ راتگ په کې کم وي. د چپ لاس له مټو ها خوا ته د دهلېز پر سپره غولي هېڅوک نه وو. د دې خوا د دېوالونو څر نخودي رنگ هم لکه د پیس بني ادم پوستکي ځای ځای سپین او یو څه ژور و، لکه چا چې په لاس باندې رنگ گړولی، توږلی وي او لاندینی استر یې رابرسره کړی وي.

دغسې بره خوا روان وم چې د پولیسو په لباس کې زما په قد، غنم رنگی برابر سړي ځان راته نژدې کړ. دا څو شېبې مخکې مې دی ولید چې د دهلېز له لوی ښیښه یې وره څخه د باندې ووت. د وتو په وخت کې یې ما ته راوکتل خو دغسې ووت. سړی راته موسک شو، لکه ملگری. نه پوهېږم څه یې وویل، هماغه بې معنا خبرې چې له یو چا سره د خبرو د پیلولو لپاره یې کړې، «گرمې ډېره نه ده؟». ده څو وارې هڅه وکړه چې ما له ځانه سره د دهلېز چې خواته چې هېڅوک په کې نه وو، وڅکوي؛ خو ما ته ستا خبره یاده وه چې له گڼې گونې به نه ووځې. د هغه خبرې مې یو مخ هېرې دي، ان په دې نه پوهېږم چې دا زما خیال و، زما وهم و که هغه رښتیا په ما پسې راغلی و.

ورور مې عصمت الله، هغه چې د غاښو ډاکتر دی، راباندې غږ وکړ: «د نورالله انډېوالان درته ولاړ دي چې ودې گوري.» نورالله ورور مې تر ما درې کاله مشر— دی، هغه اوس په سویډن کې اوسېږي. د حربي ښوونځي د دورې یو څو ټولگیوال یې په دې روغتون کې ډاکتران دي. ډاکتر نثاراحمد همراز مې ولید چې تر نورو دنگ، کریمي رنگه پتلون او سپین کمیس یې ډنگر بدن پوښلی دی. د دهلېز چې خوا ته وگرځېدم. د یوه بل دهلېز په خوله کې د ښیښه یې وره مخې ته مې د

نورالله له ملگرو سره د غېږې روغې وکړ. هرچا راته ویل: «سفرونه په خیر، په خیر راغلې. ولله چې درپسې خپه شوی وم. سفر دې څنگه و؟ سات دې تېر شو؟»

دوی تر لاسونو ونيولم، په نري دهلبز یې ننه ایستم. دهلبز لکه هماغه لارې و چې د ټرمینل له گېټه د الوتکې وره ته ورتله. دېوالونه او غولۍ یې په تور بخون فولادي رنگه موکېټ پټ وو. د دهلبز په یوه نسبتاً ارت ځای کې، پر غولي په کریمي رنگه پوښ کې یوه پنډه توشکه پرته او ورباندې دوه گردې نل وزمه بالستونه ایښي وو، لکه د ناوې تخت. زه یې پر توشکې کېنولم. ښځې نجونې راپیدا شوې، دنگې تورې، په ونه برابرې غنم رنگې، له نارینه وو سره لاس په لاس لکه زوم او ناوې. یوه یې زما څنگ ته کېنوله. شېبه وروسته پاڅېدو، په نورو جوړو پسې روان شوو. ځان سره مې وویل چې کاشکې له مخکې نه خبر وای چې سم کالي مې اغوستی. دا څو شېبې د مخه چې د روغتون په لوی دهلبز کې روان وم، کاوبای پتلون او ټي شرت مې پر تن وو خو اوس په تور وزمه فولادي رنگه دریشي—کې وم چې نقره یي رنگه لیکې لري. نیکتایي مې د سپین کمیس د ټیټو له منځه لاندې تېره شوې او څوکه یې ورکه وه. راومې ایسته او پر نس باندې مې یې وڅړوله.

شېبه وروسته بېرته په هماغه لوی دهلبز کې وم؛ خو ملگري راسره نه وو. لکه دا بل ځای چې مې په خوب کې لیدلی وي، نه ښځې وې نه انډیوالان. د پولیسو په جامو کې سپرې مې خوا پورې روان و. د دهلبز پای ته ورنژدې کېدو، داسې احساس راته پیدا شو لکه سپرې چې د ژوند پای ته ورنژدې کېږي. په دې فکر کې وم چې له دې سپرې څخه څنگه ځان وژغورم چې گورم ترور زی مې د رنگمالۍ سطل، په منځ کې یې برس او رولر په یوه لاس او لنډه المونیمي زینه یې په بل لاس کې، د دهلبز په چپه خوا کې یوې یوازې روان دی. اول مې د نصیر گومان ورباندې وکړ خو چې سم مې ورته وکتل، پوپل و. راباندې غږ یې وکړ: «راځه دې خوا ته، په هغه بهروبار کې څه کوې؟»

شاوخوا ته مې وکتل پولیس وزمه سپری ورک و. ته وا ځمکه چاوده شوه او دی په کې ډوب شو. زړه مې تکیه شو، د پوپل خوا ته ورغلم. پوښتنه مې وکړه: «دلته کار کوې؟»

- هو، بل کار نه پیدا کېږي، اوس مې رنگمالۍ ته مخه کړې ده. راځه چې دې کوټې ته ننوځو.

په چپ لاس کې دهلېز د عصري کورونو د یوه تشناب په اندازه د باندې خوا ته وتلی او په شرقي دېواله کې یې یو لرگین ور و. پولیس وزمه سپری بیا راپیدا او راپسې شو. ما وې کار مې تمام دی، ځان مې ختم وگاڼه. خو دې خوا ته هم د خلکو گڼه گڼه پیدا شوه، عصمت الله او یو څو ملگري مې شا و خوا ته راټول شول. د کوټې ور یې راته خلاص کړ. ټولو ما ته کتل چې مخکې شم. زه چې په وره ننوتم، د پوپل نریو خړ فولادي رنگه جامو ته مې پام شو چې د زېږ، نسواري، سره، او سپینو رنگونو داغونه ورباندې ښکارېدل او د چېبې تشې په حصه کې یې کمیښ راوتلی و. پوه شوم چې تمانچه ده. لاس مې ورواچاوه، تمانچه مې راوایسته. عصمت الله د پوپل له جیبونو د تمانچې شاوورونه راوایستل. د پوپل رنگ والوت. لږزې اخیستی و. کوټې ته ننوتو، نور ملگري د کوټې چارچاپېره پر نیالیو ناست، ټوکې ټکالې یې کولې، لکه هېڅ چې نه وي پېښ شوی.

پوپل مې په څنگ کې کېناوه. هغه دېواله ته ډډه ولگوله، پښې یې له زنگنوقات کړې او لاسونه یې داسې مړه وغځول چې تا وا سېکه په کې نشته. په دې فکر کې وم چې څرنگه تحقیق ځنې وکړم او په خبرو یې راولم. پوښتنه مې وکړه: «چا زما د وژلو درته ویلي وو؟»

سپری بې ښه او بې بده، په خبرو سر شو: «طالبانو»

- ته څه پوه شوې چې نن په روغتون کې زما نوبت دی؟ زه خو هره ورځ دلته نه راځم.

- د تاسو له خپل کوره خبره راووته.

عصمت الله ته مې وکتل. د هغه سترگې رډې راوتلې وې. رایاد مې شول چې ها بله ورځ عصمت الله په تېلفون کې رانه پوښتنه وکړه چې: «روغتون ته هره ورځ څې؟» او ما ځواب ورکړ چې: «نه، یوازې په جفتو ورځو کې زما وار وي.» هغه کوټه مې ولیده چې عصمت الله په کې ناست و او په تېلفون کې راسره غږېده. په کوټه کې یوازې نه و، بشپړ هم ورسره ناست و. بشپړ مې ترورزی او ماما خسر دی او زما خور هم ورته ناسته ده. په هغه ورځ چې ما عصمت الله ته خپل پروگرام ووايه، بشپړ هم زما خبره واورېده او موسکې شو.

بشپړ به نو ولې طالبانو ته خبر ورکړی وي؟ هغه خو مې په ترورزیانو کې تر ټولو زیات یار دی او بیا پوپل ولې وژلم؟ پوښتنه مې وکړه: څومره پیسې یې درته منلې وې؟

پوپل غږ ونه کړ. ومې ویل: ولې دې دا کار کاوه؟

- څه به مې کړي وو، له ژونده بېزاره وم. هره ورځ ملابانگ ووځه، تر ماښامه پورې د سپي غوندې په ډوډۍ پسې منډې ووهه، د شپې بیا د ښځې او اولادونو لاندې ته غوړ شه. د دې ژونده خو مرگ ښه دی. ځان شهید که، بې غمه جنت ته لاړ شه.

- ځان شهید که؟

- خود، انتحاري.

ولې مې تراوسه پام نه و شوی چې دی ممکن انتحاري واسکت ولري. ژر مې یې پر ټبر باندې د کمیس له پاسه لاس ټبر کړ، هېڅ شى نه و. هغه ښى لاس د پرتوگ ښى خوا ته ورنژدې کړ. ما یې لاس ټینګ کړ. ملګرو باندې مې چیغه کړه: «وېې نیسئ»

چا یې پښې ټینګې کړې او عصمت الله یې سر په غبرګو لاسو ټینګ ونيو. پوپل په خپل ښي لاس باندې زور کاوه چې تر پرتوګاښ لاندې ټینګ کړي. ما یې په

لاس باندې نور زور وکړ، نارہ مې کړه: «لاسونه يې ټينګ کړئ، انتحاري پمپر يې اغوستی.»

ملګرو مې د هغه د پرتوګ له پاڅو ونيول، پرتوګ يې راوايست. پوپل کونه او پنبې تاوولې چې پرې يې نه ږدي خو زما انډيوالانو يې ډبل پمپر ځنې راوايست. سختې وېرې اخيستی وم چې اوس د ملګرو لاس د پمپر په بټن ونه لګېږي او ټول سره هلاک نه شو. خو ښه و چې داسې ونه شول.

په کوټه کې ګډوډي وه، ټول ولاړ وو. هر چا يو څه ويل:

«پوليس راوغواړئ چې شنډ يې کړي.»

«لینونه يې سره خطا کړه، خبره خلاصه ده.»

«پام چې لاس ورنه وړې.»

«مه کوئ، دا زموږ او ستاسې کار نه دی.»

پوپل مو پر ځمکه ځملولی ټينګ نيولی و. يو چا وويل: «کړکۍ خلاصه کړه لاندې يې خطا کړه. که وهم چوي موږ ته به تاوان نه رسوي.»

هغه چې پمپر يې په لاس کې و، کړکۍ خلاصه کړه. د جالۍ پله يې په هماغه لاس خلاصه چې انتحاري پمپر يې ورباندې نيولی و. چا ورباندې چيغه کړه: پام کوه، په لاس. احتياط چې لاس دې په بټن ونه لګېږي.

د جالۍ پله خلاصه شوه، پمپر يې لاندې خطا کړ خو د جالۍ به تارونو پورې ښخ شو. دا يې بل غم. اوس که پمپر وچوي خو ټول به ختم کړي. په بېړه له کوټې ووتو.

موټر مې چالان کړ، ډېر چټک د دارالامان په لوري روان شوم. په زړه کې مې ګرځېدل چې پوپل به يوازې نه و، ممکن نور انتحاريان يې هم راپسې استولي وي. سپرک خالي و او زه ډېر تېز. له علاوالدينه چې تېر شوم، ګڼه ګوڼه شروع شوه. د امريکايانو اوږده اته تيره برديمونه مې مخې ته روان وو. د يوه برديم شپږ تيرونه

د چپ لاس په فرعي سړک روان او يوه جوړه شاتني تيرونه يې په عمومي سړک. برديم چټک روان و او د دوو سړکونو تر منځ له کانکريتي جدولونو څخه يې دورې بادولې. زما مخه خلاصه وه. بېړه مې وه چې ځان کور ته ورسوم. ځان سره مې کړه چې اول به کور بدلوم. که طالبان زما د کار له وخت او ځايه خبر دي نو کور به مې هم ورمعلوم وي. داسې نه چې بله ورځ د کور ور وټکېږي او چې خلاص يې کړم، طالب کاکا راته تمانچه نيولې وي. تا رښتيا ويلي وو چې په ځان به پام کوم. کور مې چې بدل کړ بيا به د امريکا سفارت ته ورشم، ورته وبه وایم چې دا ځل خو خدای بچ کړم، مگر بل وار به سخت وي. ورته وبه وایم چې سر ته مې خطر دی. ثبوت يې پخپله پوپل دی. په امريکا کې به پناه وغواړم. د سفارت کسانو ته به دا هم ووايم چې که زه طالبانو ووژلم نو زما بچيانو ته خو دې پناه ورکړي. نه غواړم چې هغوی هم ووژل شي. مخکې سړک تش و خو د دارالامان ماڼۍ ته چې ورلنډ شوم، يو دم پر سړک باندې ښځې ماشومان او نارينه راپيدا شول. وه خدایه اوس څنگه وکړم. داسې تېز روان يم که مې بريک کار ونه کړي او څوک لاندې کړم؟ نه خدای دې نه کړي. دوی د سړک په منځ کې څه بلا غواړي؟ دا وگوره، رږېدلې پانې ټولوي. شېبه په شېبه ورنژدې کېدم. بريک مې کرار کرار ټينگ کړ. په هارن مې لاس ټينگ کړ؛ خو خلکو سپېره مخونه خړې سترگې راته نيولې وې، هېڅ مې په کيسه کې نه شول. مخامخ يو ماشوم پر سړک پروت او مور يې څنگ ته ولاړه وه. ما وې له ښي طرفه به يې له څنگه تېر شم خو هلته وړې نجلۍ پانې ټولولې. بريک مې ټينگ کړ، بريک داسې سست و، داسې نرم لکه پنبه مې چې په خټو کې منډلې وي. ژر ژر مې څو وارې بريک خوشی کړ او بيا مې ټينگ کړ. موټر مې وچ د نجلۍ له ملا سره ودرېد.

2012.11.29

نیمه شپه

ساعت

هېواد له وظيفې راغلی و. د لاس ساعت يې د مخ لاس د پرېمېنځلو لپاره وکښ. د ساعت په ليدو يې يو وار بيا خوند واخيست. په دې دېرشو کلونو کې يې رنگ نه و اوښتی. اوسني ساعتونه داسې نه وي. لا يې کال نه وي تېر چې طلايي رنگ يې سپين اوښتی وي، کاش چې بيا پوره سپين خو شي. نيم زېږ پاتې شي، نيم سپين. خو د هېواد سيکو ۵ ساعت هماغسې ځلېدونکی زېږ پاتې و، لکه د سرو زرو چې وي. مهمه لا دا وه، چې دا يې د پلار نښه وه. ده پر خپل پلار باندې ډېر فخر کاوه. د پلار ملگرو به يې هر وخت ويل چې هغه ډېر پاک انسان و. د اوسنيو چارواکو برخلاف هغه مفسد او رشوت خور نه و.

مخ لاس چې يې وکړ، ساعت يې د ټلويزيون د مېز له سره پورته کړ. لا وختي و، خبرونو ته لا شل دقيقې پاتې وې. بلې کوټې ولاړ، د کتابونو د الماری شيشه يې پله يې خلاصه کړه. د اير و په رنگ کتاب يې راواخيست. د کتاب پر کلکې مقوایې پوښتی يې لاس ورتېر کړ، لکه د کوچني ماشوم پوستکی ښوی ولگېد. د کتاب سره عنوان ته يې په خوند وکتل:

«د ثور کودتا او د هغې ژورې پايلې»

تر عنوان پورته د مولف د نوم په لوستو يې لا زيات خوند واخيست: پوهاند ډاکټر محمد حسن کاکړ. د هغه کتابونه اکثراً په انگرېزي وي خو دا کتاب يې په پښتو ليکلی و. هېواد د کاکړ بل پښتو کتاب هم لوستی و؛ خو چندان خوند يې ځنې نه و اخيستی. هغه کتاب کاکړ په پارسي ليکلی و او بيا نورو پښتو کړی و. د هغه کتاب ژبه مصنوعي غوندې وه، «سکالو»، «آر»، «مخپتینه» او داسې نورې

نا اشنا کلمې په کې ډېرې وې خو د دې کتاب خوند د مولف په ژبه کې هم و. ژبه يې داسې وه، لکه څوک چې درته نکل کوي.

د کتاب پر پوښتی د څو پر له پسې ټیټو جگو غرونو پر سر دوې چورلکې گرځېدې، تصویر داسې ت و، لکه په خړ ماښام کې چې اخیستل شوی وي.

د دې تصویر په لیدو سره هېواد ته هغه ماښام وریاد شو، چې له ترینکوټه په څرخي الوتکه کې کابل ته تللی و. د پلار وظیفه يې کابل ته بدله شوې وه. پلار يې کالي په لاری کې د ځمکې له لارې ولېږل خو دوی پخپله په موټر کې سفر نه شوای کولی. د سر خطر ورته و. د ترینکوټ او کندهار تر منځ ټوله لاره د اشارو په لاس کې وه.

مازديگر و چورلکې ته پورته شول. پلار يې په یوه لاس کې خپل ډیپلومات بکس نیولی و، په بل لاس يې د سنگر لاس. سنگر تر هېواد دوه کاله کشر و. مور يې په یوه لاس یو کلنه پرمینه په غېږ کې ټینگه کړې وه، په بل لاس يې چادري، چې د چورلکې شمال يې له سره په هوا نه کړي. ټول چورلکې ته وختل خو هېواد لرې ولاړ و. وېرېده چې که مخته لاړ شي، نو د چورلکې تاوېدونکي څرخونه به يې په سر ولگېږي.

د دې صحنې په یادولو سره خدا ورغله. ځان سره يې وویل: زه څومره ساده وم. دا مې نه مې ویل چې مور او پلار خو مې تر ما ډېر جگ دي نو که د چورلکې څرخونه ټیټ وای، د هغوی په سر به لگیدلي وو.

بیا هغه صحنه وریاده شوه چې پیلوټ راغی، دی يې په غېږ کې چورلکې ته وخېژاوه او له ځان سره يې په کابین کې کېناوه. کابل ته چې ورسېدل، ماښام و او غرونه همداسې ت ټټ ښکارېدل.

هېواد د کتاب د ۲۱۶ او ۲۱۷ مخونو له منځه گلابي رنگه ریتاړه، چې د لوستو ځای يې ورسره په ښه کړی و، ایسته کړه. په دې څپرکي کې د خلقیانو او پرچميانو پر وخت، د بندیانو دردونکی حال بیان شوی و. د بندیانو د ځورولو په لوستو سره يې خپل پلار سترگو ته ودرېد چې وهل کېږي، پر سرو سکروټو کېنول

کېږي او په مری کې یې سرې اوبه تویېږي. هغه د پرچمیانو په حکومت کې درې کاله بندي و او چې له بنده راووت د پېژندلو نه و.

هېواد چې د کتاب څو کرښې ولوستې، ۲۱۸ ام مخ یې را واراوه چې وگوري نوی عنوان څه دی. د دې مخ عنوان ورته ډېر جالب و: د ترینکوټ بندیان.

له تېر عنوانه پاتې درې کرښې یې زر زر ولوستې. له نوي عنوان سره د ده د ماشومتوب خاطرې تړلې وې. هغه مهال دی د اوو کالو و. د پلار په جیب موټر کې به مکتب ته ته. هره ورځ به یې د سره کمیس د جیب له پاسه یو نښان ټومبه. سور ستوری په منځ کې یې د نورمحمد تره کي عکس. پلار یې خلقي او د ترینکوټ امنیه قومندان و.

هاغه مهال هېواد ته د پلار مفکوره د قرآن کرښه ښکارېده. ده به هم اشارر بد ایسول خو اوس د کوچنیوالي په څېر نه و. اوس یې هر ډېرور اشارر نه باله. اوس یې اشارر هغومره گرم نه گېل، څومره چې به یې په کوچنیوالي کې گېل. د کتاب پنځه صفحې یې ولوستې. ساعت ته یې وکتل چې د خبرونو وخت خو به نه وي؟ لا پنځه دقیقې ورته پاتې وې.

د ساعت کیسه یې وریاده شوه. دوی په ترینکوټ کې وو. ماخوستن هېواد یوه سترگه خوب هم لا کړی و، چې پلار یې راغی. خدای خبر چې څو بجې به وې؟ هېواد په ساعت نه پوهېده. پلار یې زنگېدلي گامونه واخیستل. لاس یې پر دېوال تکیه کړ. د دېوالي الماری پله یې خلاصه کړه. د پتلانه له جیبه یې څه وایستل او په چيني کاسه کې یې واچول. هېواد د کړنگه‌هار په اورېدو سره له تلټکه سر راوايست، پوښتنه یې وکړه: آغاځانه! څه شی دې راوړی؟

پلار یې په خوږولي غږ وویل: زووویه! ځممله نااوخته دی.

هېواد چې سهار پاڅېد، پلار یې وظیفې ته تللی و او مور یې هم په کوټه کې نه وه. ده دوه بالښتونه سره سر په سر کېښودل او پرې وخوت. الماری ته یې لاس ونه رسېد. بل بالښت یې ورباندې کېښود. ور وخوت. د الماری پله یې خلاصه

کړه. کاسې ته یې لاس وغځاوه. منځ یې ورته نه ښکارېده. شیان یې راوخیستل. درې ساعتونه وو او یو په کې همدغه طلايي سیکو ۵ و.

ده په خوند طلايي ساعت ته کتل چې مور یې کوټې ته ننوته.

هېواد ساعتونه ورهسې کړل: ادې، دا د چا دي؟

ادې وویل: څې کیې؟ پلار به مو تاسو ته راوړي وي.

هېواد په خوشحالی وویل: نو دغه طلايي به یې زه واخلم.

مور یې وویل: اوس نه. چې برېښونه دې وشول، بیا به یې درکړم.

هېواد تر هغې چې برېښونه یې کېدل، ډېر ځله په پټه طلايي ساعت له الماریو اخیستی او په لاس کړی یې و. لسم ټولګي ته چې شو، ملګرو ورته وویل چې که په ږېره دې چاره تېره کړې، ژر به راوځي. ده هم څو وارې په پټه د پلار د ږیرې په ماشین بریتونه وخریيل.

بهرته یې کتاب ته پام شو. څلور نورې صفحې یې ولوستې. د اخري پراګراف په لوستو چورتې غوندې شو. پراګراف یې بیا ولوست. ځان سره یې فکر وکړ: پلار مې هغه ساعتونه له کومه راوړي وو؟ د ترینکوټ په بازار کې خو داسې شیان نه پیدا کېدل. ترینکوټ لا څه چې ان په کندهار کې هم داسې قیمتي اصلي ساعتونه نه وو. داسې ساعتونه خو به حاجیانو له عربستانه راوړل. داسې ساعتونه خو په ښکلو قوتیو کې وي خو پلار مې همداسې بې قوتیو راوړي وو.

د کتاب هغه متن یې بیا ولوست. ساعت ته یې وکتل. دا اول ځل و چې د ساعت په کتلو یې خوند وانه خیست. خوند یې څه کوې چې لا ورته وهم خورېد. لکه ساعت چې به غاښونه لري او د ده پر مړوند به خوله لګوې. ساعت یې له لاسه وکیښ. اوږده شېبه یې ورته په ځیر کتل. په زړه کې یې تېره شوه: کاش پلار مې ژوندی وای او سپینه خبره یې راته کړې وای. پلار یې د تېي په کودتا کې وژل شوی و.

هېواد ساعت پر نيالۍ کېښود. د کتاب هغه وروستۍ جملې يې بيا ولوستې:

«د ترينکوټ زندانيان به ورته حيران وو... هغوی ساده مسلمانان وو، نه د مرتجع په معنی پوهېدل او نه د فيوډال او امپرياليزم. له همدې امله به و چې د محبس خورډ ضابط چې له کوم بندي سره يو ښه بوټ، واسکت، کرتی، ساعت، قلم يا بل داسې شی وليده نو هغه به يې هم ځنې واخيست. بيا به يې ورته وويل چې ته فيوډال يې ځان ته به تر دې هم ښه واخلي، دا يې زما.»

۱۳۸۹ د وري ۲۳مه

د مرگ له کومي

موټرې داسې سره کتار دي لکه مېړيو چې لام تړلی وي. مخې ته مو عسکر ولاړ دي، موټرونه نه پرېږدي چې مخته لاړ شي، وايي لاره خطرناکه ده. زموږ موټر ځنې تېستۍ، مخ په بره ځغلي. يوه شېبه ښه منډه کوي بيا لکه د سړي ساه چې وسوځي، موټر ورو کېږي. موټر وان گېر بدلوي. د ماشين غږ نرمېږي. دا څو شېبې مخکې يې داسې غومبهارې کړلې لکه ناروغ بني ادم چې زگړوی وکړي. د يوه مستري خبره مې رايا دېږي. ويل يې «که موټروان، موټروان وي؛ نو د موټر په ژبه به پوهېږي. موټر سم دم خبرې کوي. همدا چې غومبهار يې وکړ، پوه شه چې گېر بدلول غواړي.»

د سالنگ د تونل خوله رابښکاره کېږي. د استاد شپون «شين ټاغی» ناول مې يادېږي. څه ښه تشبیه يې په کې کړې وه. ويلي يې وو چې: «د تونل خوله په سپينو واورو کې داسې ښکاري لکه په کفن کې چې د مړي سر ښکاره شي.» هر وخت چې په سالنگ سفر کوم، يوازې سالنگ نه، چې هرې خوا ته سفر کوم، مرگ مې سترگو ته درېږي، په زړه کې مې گرځي چې ژوندی به کور ته ستون شم که نه؟

د کرزي د انتخاباتو اوله دوره وه، د پکتیکا لوارې ته تللی وم. چې بېرته راتلم، د منو کنډاو ته لا نه وو رسېدلي، چې د انتخاباتو سپينه ډاټسن راپسې شوه. دا لاره داسې نه وه لکه د پکتیا او خوست تر منځ لاره چې غرونه يې يو مخ سپېره شوي دي. د خامه سړک شاوخوا ته د څېړۍ گڼې ونې ولاړې وې. د منو کنډاو سر ته ورسېدو، نور نو موټر مو مخ په ځوړ راوړن شوی و، شل دېرش متره به مو منزل کړی و، چې گېز شو، موټر مو سخت ټکان وکړ. موټروان موټر ودراوه. راکوز شو،

که گورو چې د انتخاباتو موټر پر ماین برابر شوی دی. ما خپل بکس راواخیست په منډه مخ په بره د دوږو خوا ته لارم، ما وې که څوک ټپي وي، چې زخموڼه یې وروټرم. دوږې کرار کرار کېناستې، ښه ورنژدې شوم. د موټر بیخي درک نه لگېد. سړک دوه ځایه د زنگانه په اندازه ژور شوی و. دوږې کېناستې، موټر مو ولید، قریب پنځوس متره ها خوا په کنده کې لوېدلې و. موټر خو نه و، یوازې فرېم یې پاتې و. د سیتونو د بادۍ او د ماشین درک یې نه و. هلته څوک ژوندی نه و پاتې چې زما مرستې ته دې اړتیا ولري. د ونو په څانگو کې د انسان د بدن غوښې خړېدلې. بېرته خپل موټر کې کېناستو. وروسته وروسته وېره راته پیدا شوه، ښه نو که د هغه بل گاډي پر ځای یې زموږ موټر الوځولی وای؟

اوس هم چې سفر کوم، هماغه صحنه مې سترگو ته درېږي. زه د ۳۰۳ موټر په اول سیټ کې ناست یم. له دویم سیټ څخه بوډا پاڅېږي، وایي: استاد! یو بریک خو ونیسه.

کلینر په تروه ټنډه ورته وایي: خیریت دی؟

— میتيازو ته کوزېږم.

— مخکې دې څه کول؟ یو ساعت د هوټل سره ولاړ وو کنه.

— زویه زه تکلیف لرم.

زه فکر کوم، چې هغه به د پروسټات تکلیف لري. وایم: استاده ورته ویې دروه. مریض به وي.

موټر درېږي. کلینر خپله چوکۍ قاتوي. دروازه خلاصېږي. د سترگو په رپ کې کافره یخه هوا ما ته ځان را رسوي. گواکې همدې ته ناسته وه، چې ور خلاص شي او دا پر موږ باندې حمله وکړي. غاښونه مې کړس کړس سره لگېږي. د مېرمنې خبره مې رایادېږي «خدای که ته به په دوزخ کې هم تود شې» گرمه نه ده، زه په رښتیا سړیچن یم. په کور کې چې یم، هره گړۍ ورباندې بخاری لگوم.

کلینر سپین ږیری تر لاس نیسي. ورته وایي: لرې مه ځه، کېنه همدلته، مخ دې غره ته که، کار دې زر خلاص که.

موټروان شا ته راگوري، لکه لویه توره چې یې کړې وي، غاړه هسکه نیسي، وایي: څنگه ترې وتښتېدم، هسې گپې کوي، خطر له کومه شو.

سپین ږیری له موټره دوه گامه ها خوا کېني، غریب د کلینر له ډاره خپل اودس هم نه وچوي. ژر راولاړېږي. پرتوگانې په پرتوگ کې منډي. د بوډا د ناستې په ځای په واورو کې زېږبخونه ژوره لیکه جوړه شوې ده او تاو ځنې خېژي. تېز باد لگېږي، د بوډا ږیره ښی اوږې خواته کږوي.

د هغه سپینې ږیرې ته چې گورم، په خیال کې مې سپینه ښکلې نجلۍ جوړېږي. اوږی دی. نجلۍ د تونل خولې سره ولاړه ده. یخ شمال یې پر مخ لگېږي. طلايي ویښته یې باد ته نڅېږي. هغې له نازه سترگې پټې کړې دي، سر یې هسک اسمان ته نیولی، داسې بریښي چې یخ شمال به خوند ورکړی وي. باد د هغې له پستو زلفو سره داسې لوبې کوي لکه د مین اروا، نه لکه د مین خیال. دا خو ولله چې ښه تصویر دی. په شعر کې به یې راوړم. په شعر کې؟ زه کله ښه شعر ویلای شم، ځه په ناول کې به یې راوړم.

موټر چالانېږي، کلینر غږ کوي: د خیر دعا.

ټولې سپرلۍ بنگېږي. زما «اللهم سخر لنا هذا» پوره نه ده زده. بس همدومره وایم چې «اللهم اول خیر، اخر خیر، ظاهر خیر، باطن خیر» موټر تونل ته ننوځي. تېر اوږی مې یادېږي. د جوزا اوله هفته وه. په مزار کې تاوجن شمال لکه د تناره تاو د سړي ساه ډوبوله. سهار وختي راروان شوي وو. یوولس بجې تونل ته راوړسېدو. د تونل له خولې سره په نل کې د چینې اوبه راتلې. څومره یخې خوندورې اوبه. د سړي د خولې خوند ورسره ښه کېده. د مزار اوبه لکه غوړ چې وي یو رقم ښویي دي؛ خو د سالنگ اوبه ښې څېرې دي.

کاشکې کوچانی ژوند مو لرلای. په اوږي کې به سالنگ ته راتلو، ژمی به جلال اباد ته تلو. لکه خوشال بابا چې وایي: «نه خوشحال وای نه خټک وای نه خاني وای»

زه هم وایم: نه ډاکتر وای، نه شاعر وای، بس کوچی وای. د هلمند یو کوچی مې رایادېږي. د هلمند خلک یې مالدار بولي. یو مالدار راته راغلی و. د زړه تکلیف یې و. شونډې یې شنې اوبستې وې، ساه بندي یې لرله، زړه یې سم کار نه کاوه. دوا چې مې ورکړه، ورته مې وویل: کاکا مالگه به بیخي نه خورې.

ويې ويل: گرد سره؟

— هوکې، بیخي گردسره به یې نه خورې.

— غوښې بم بې مالگې خورم؟

— هو.

— لوبیام بې مالگې؟

— هو، وایم هر څه بې مالگې خوره.

— بینډی هم بې مالگې وخورم؟

سر مې ورته د هو په معنا وخوځاوه.

سړي بیا وویل: پټاټې بم بې مالگې خورم؟

هم مې اعصاب ورته خراب شو، هم خندا راغله چې غریب څومره ساده سړی دی. ورته مې وویل: کاکا! که دې په ښځه کېم مالگه وه، ځنې تښته.

له خندا شین شو. پر اوږه یې وتپولم، ويې ويل: دغسې مې سر خلاص که کنه.

هغه بله هفته ډاکتر فتاح غریب مړ شو. هغه هم د زړه تکلیف درلود. فشار یې لوړ و. شکره یې هم لرله؛ خو بیباکي یې کوله. په ورځ کې به یې یو قوتی

سگریټ څکول. پخپله یې په ځوانه ځوانۍ کې خپل ځان وواژه. بې چاره، اوس به یې اولادونه څنگه شي؟ څومره سخته ده، چې د سړي همزولي ومري، چې ټولگیوال یې ومري.

زه هم ډېر لټ يم. د خپل صحت په کیسه کې نه يم. هره ورځ وایم چې سبا به سپورټ شروع کوم؛ خو بیا یې بلې ورځې ته پرېږدم. وگوره خېټه مې څومره غټه شوې ده. وزن مې پنځه اويا کیلو ته رسېدلی دی. یاره چې پنځه شپيته یې کړم بیا به مې غم نه وي.

تونل تپه تیاره ده. د موټر د څراغونو تته رڼا په تورو دوږو کې ورکه کېږي. لس گامه مخکې هم راته نه ښکارېږي. د موټرو د لوگیو بوی مې خوا گرځوي. مسعود تونل په بم الوځولی و، چې ځان له طالبانو وساتي. بې خیره انسان، د تونل هوا کشونه یې خراب کړي دي. که نه دومره بد حال به مو نه و. دسمال مې له جبهه راباسم. پوزې ته یې نیسم. د عطر خوږ بوی مې سپېرمې ډکوي. د مکتب وختونه مې یادېږي. اووم صنف کې وم. هاغه وخت چارلي عطر موډ و. په امانی لیسې کې ژمني کورس ته تلم. کومه ورځ به چې واورې ډېرې وې؛ نو بیا به موټر نه پیدا کېده. له هوایي بلاکونو څخه تر امانی لیسې پورې به په پښو روان وو. هاغه وخت د هوایي ډگر بسونو له پښتونستان واته حرکت کاوه، دغسې د ارگ د دروازې له مخې به سپده تېرېدل، لارې ټولې خلاصې وې، داسې نه وو لکه اوس چې هر سفارت خپل شاوخوا سړکونه بند کړي دي. په لاره کې به مو برف جنگي کوله. یوه ورځ د میکرویانو نجونې مخکې روانې وې، موږ ورپسې. یوه ملگري مې راته په شرط کې وویل، چې که هغه سړې خولۍ والا دې وويشته، زه به ټولو ملگرو ته یو یو برگر واخلم. نورو ملگرو وهڅولم، چې «وېې وله، ته له چا ډارېږې؟ موږ درسره یو.» واوره مې په لاس کې ښه ټینګه کړه، د خپل ورغوي په اندازه غونډاره مې جوړه کړه. نجلی مې په ښه کړه، وار مې وکړ. د دواړو ولو په منځ کې یې ولگېده. تور وینسته یې چې تر سړې خولۍ راوتلي وو، په واورو سپینه شوه. ملگرو مې مخونه شا ته واړول. نجلی شاته راوکتل. خوله یې خلاصه کړه چې زیارې وکړي؛ خو هېڅ یې ونه ویل. گومان کوم چې زما تنېتېدلي رنګ ته به یې زړه سوی

و. وينسته يې وځنډل. موسکۍ شوه، په مکيز يې رانه داسې مخ واړاوه، چې وينسته يې په هوا کې وچورلېده.

د هغې شونډې مې داسې يادېږي لکه دا اوس چې مې مخې ته ولاړه وي. څومره ښکلې موسکا يې وه. لکه گلاب چې غوړېدلې وي. دا دی ولله بل تصوير مې پيدا کړ. په واورو کې گلاب؟ نورې غوټۍ په پسرلي کې گل شي؛ خو د يار شونډې په واورو کې هم وغوړېږي. دا بايد په کتابچه کې وليکم، چې بيا مې هېرېږي. دا دی د تونل بل سر ته رسېږو. په رڼا کې به يې وليکم.

له تونله وځو. د تونل دې خوا ته دا بله گراري خلک «پالان خر» بولي. جالبه تشبیه ده. رښتیا هم داسې ښکاري لکه کته چې پر خره باندې پرته وي.

له جبهه مې قلم او کتابچه راباسم. ورباندې ليکم:

★ په واورو کې غوړېدلی گلاب.

★ د مين خيال لکه باد د يار له زلفو سره لوبې کوي.

موټر ځای پر ځای درېږي. خلک نارې کړي: خير، خير، خدايه ته خير کړې. سر پورته کړم. که گورم چې شل دېرش گامه لرې واوره ښوېدلې ده. څو موټرې يې لاندې کړې دي. ټولو سپرليو دعاگانو ته خولې خلاصې کړي دي. کلینر د موټر له سويچبورده قران شريف راباسي. ژر ژر يې ښکليوي. په سينې پورې يې لگوي. زړه مې رېږدي. که زموږ پر موټر واوره راوښوېږي؟

د خير، خير، غږونه د ماشومانو او ښځو له چيغو سره گډېږي. له چپ لوري د غره له سره واوره رانژدې کېږي. موټر مو تر واورو لاندې کېږي، موټر په سپينچکه تياره کې ډوبېږي. داسې ښکاري چې کرار کرار ښۍ خوا ته ښوېږي. موټر په ښۍ ډډه ځملي، له روکونو د مسافرو بکسونه راخطا کېږي. سپرلی د چپ لوري له چوکيو زموږ خوا ته راکېږي. شور دی، نارې سورې دي. موټر سر په څېړۍ اوړي. سر مې په يوه شي پورې لگېږي. سترگې مې پټېږي. څو شېبې په هېڅ نه پوهېږم، وروسته تېزه يخه هوا موټر ته راننوځي. سترگې غړوم. تپه تياره

ده. په سختۍ سره ساه باسم. نه پوهېږم چې سر مې پورته دی که پښې مې؟
 گومان کوم چې کولمې مې خولې ته راځي. شاوخوا ته لاس تپوم. لاس مې په واورو
 لگېږي. کالي مې لاندې خيسته دي. اوس د چا نارې سورې نه اوم. يوازې د
 زگيرويوت او اواز اورېدل کېږي. يخ مې ان د زړه تل ته ننوتلی. د تازه وينو بوی
 محسوسوم. پښې او لاسونه مې کرخت شوي دي. زړه مې ډوبېږي. مېرمنه مې
 رايادېږي. يوه شپه مې سخته تبه وه. تر سهاره راسره ناسته وه. هره گړۍ به يې
 دسمال په يخو اوبو لنداوه او پر تندي به يې رااېښوده.

بدن مې رېږدي، ان هډوکي مې يخ وهلي دي. ساه مې ډوبېږي. وړکي وم،
 چې په اوبو کې ډوب شوی وم. په بگرام کې وو. روسانو د ويالې څنگ ته د کوټو
 غونډې ځايونه کيندلي وو، بيا يې همداسې پرېښي وو. موږ اوبه ورخوشې کړې
 وې. يوه کوټه يې تر نورو ژوره وه. زه ورننوتم، اوبه مې تر زنې پورې رسېدلې،
 همداسې مخ ته مخ ته تلم، بله کوټه ډېره ژوره وه، له دې کوټې څخه زينه ورکوزه
 شوې وه. پښه مې زينې ته رسېدلې وه، يو دم وېشويدم. اوبه مې له سره واوښتې.
 چې څومره مې لاسونه او پښې خوځولې هماغومره کښته تلم. ساه مې داسې ډوبه
 شوې وه لکه دا اوس، له ژونده مې تمه ختلې وه، گومان مې کاوه، چې په اوبو کې
 به مړ کېږم. يو چا تر لاس ونيولم، له اوبو يې راوايستم. په هغه ورځ مې مرگ په
 خپلو سترگو ليدلی و. اوس مې بيا هماغه حال دی. زامن مې رايادېږي. ورته ويلي
 مې وو، چې موټر به ورته اخلم. که ...زه ... مړ ... شم ... هغوی ... به ... څن ...
 گه ... شي.

نور بيا په ځان نه وم پوه شوی. چې سترگې مې خلاصې کړې، په روغتون
 کې وم. په موټر کې يوازې پينځه کسان ژوندي پاتې وو. يو په کې زه وم. دا مې
 دويم ځل دی، چې د مرگ له کومي ژوندۍ راوځم.

پای

۱۳۸۸.۱۱.۲۵

ډاکټر شوام

بې مطلبه نيکي مې نه منله. دا مې خپله تجربه وه، په کوچنيوالي لا په دې پوهېدم چې مور مې هله نازوي چې ښه کارونه وکړم او خبرې يې ومنم. ما که ښه کول، د دې لپاره وو چې مور راباندې لاس تېر کړي. وروسته ملا صاحب رازده کړل چې: «صالحه اعمال د دې لپاره دي چې بنده جنت وگټي». دا مې باور و چې هر دلبر تر خپل مطلبه دلبري کا. خو د ډاکټر شوام مطلب څه و؟

ډېره موده وروسته مې اي مېل خلاص کړ. د فېس بوک له خوا مسيح راغلی و: «په دې اونۍ کې دې د دغو ملگرو کاليزه ده.» د اکتوبر په اتمه نېټه د ډاکټر شوام اته دېرشمه کاليزه وه. ځان ته زهير شوم. څو مياشتې کېدې چې نه مې ورته اي مېل لېږلی، نه مې تېليفون ورته کړی و. ژر مې د مبارکۍ اي مېل ورته وليکه. په نيم ساعت کې مې د يو څو نورو اي مېلونو ځوابونه ولېږل. اي مېل مې بند کړ؛ بېرته مې خلاص کړ؛ د شوام ځواب نه و راغلی. ځان سره مې وويل مصروف به وي. سبا به مې اي مېل بيا وگورم.

له انټر نټ کليپه راووتم. د نادريې لیسې له څنگه تېرېدم چې درې تنه سيکېهان مې مخې ته راغلل. ماشومتوب مې راياو شو. په زاړه ښار کې مې د پلار دوکان و. د علي رضا خان د کوڅې په خوله کې يې بقالي وه. زه له پلار سره په دوکان کې کېناستم. د عاشقان و عارفان مکتب ته تلم. په صف کې راسره يو څو تنه هندوان او سيکېهان هم وو. دوی به د قران کریم په ساعت کې له صنفه وتل. کله کله به موږ ځورول. سيکېهان ماشومان د سر ويښته د سر په څېرۍ کې لکه

غونډاره ترې. نه پوهېږم چا دا خبره کړې وه چې دوی په لونگی کې کچالو پټوي. زما زړه ته هم لوېدلې وه چې رښتیا به وي. د دوی لونگی ته به مې لاس اچاوه چې راوباسه کچالو دې. دوی به رانه تښتېدل. یوه ورځ یې سر معلم ته شکایت وکړ. سر معلم په چپراسي باندې قف پایي کړم. داسې یې ووهلم چې بیا نه پوهېدم پر ځمکه روان یم که پر سکروټو. ان بوټونه مې په پښو کې تنگ شوي وو. خو سبا بیا هغه زه وم، هغه د سردار زامن.



اول ځل چې هند ته تلم نو په ټوله لاره کې مې همدغه کیسې یادېدلې. اندېښنې اخیستی وم چې اوس به هندوان او سیکهان راسره څه رنگه چلند کوي. لکه څوک چې له چا سره بد کړی وي او اوس یې مخې ته ورځي. په ډیلي کې مې ډاکټر جاوېد ملگری و. هغه یو کال د مخه تللی و. په سکارټس روغتون کې یې کار کاوه. هغه د روغتون له مشرانو سره خبرې کړې وې او ما ته یې هم د زده کړې کار سم کړی و.

زه د زړه ځانگې ته ورغلم. هلته پروگرام راته جوړ شو چې اوله میاشت به په «ایکو» برخه کې کار کوم؛ بیا به کتنځي ته ځم؛ بیا عاجل افاق ته او همداسې نورو برخو ته. دا نو اول ځل و چې د ایکو ماشین مې ولید. زموږ خلک یې د زړه ټلویزیوني معاینه بولي. ډاکټر ورته ناست و، ناروغ یې کوت. زه یې څنگ ته ورغلم د چپې اوږې شا ته یې غلی ودرېدم. ډاکټر په تریو تندي راوکتل. ویې ویل: «لرې ودرېږه!»

په دویمه ورځ لا ډاکټر نه و راغلی چې د ایکو افاق ته ورننوتم. چپنه مې واغوسته. د ماشین سویچونو ته مې کتل چې نومونه یې زده کړم. د کوټې وړ نیم کښی و. نرسه په دهلبزه کې تېرېدله. زه یې ولیدم. راغله. ویې ویل: دلته څه کوي؟

زما ځواب ته معطله نه شوه. ویې ویل: ژر کوه، چپنه دې وباسه او له کوټې ووځه.

همداسې مې وکړل. په زړه کې مې راتېر شول چې تاريخ به انتقام اخلي. تا په کوچنيوالي کې هندوان او سيکهان ځورولي دي او اوس د دوی وار دی چې تا تحقير کړي. دا مې باور و چې خدای د بدو سزا هم په دې دنيا کې ورکوي، هم په بله دنيا کې.

له ډاکټر نه به مې چې يوه نيمه پوښتنه کوله، ويل به يې: «کتاب وگوره.»

هر شپه به تر دوولسو بجو پورې د روغتون په کتابتون کې وم خو زما لپاره هر څه نوي وو او په لږ وخت کې د دومره ډېرو شيانو زده کول گران. ځينې شيان بيا په کتابونو کې هم نه پيدا کېدل. د ډاکټر چلند دومره زهير کړی وم چې په دويمه هفته مې غوښتل هر څه پرېږدم، بېرته کابل ته راشم. خو ملگري مې پرې نه بنسودم. ويل يې چې کرار کرار به بلد شم. په هماغه ورځ هغه له ډاکټر شوام سره معرفي کړم. شوام مشر- ډاکټر و. راته ويې ويل: که څه مشکل دې و، ما ته راځه.

سبا د ډوډۍ په وخت کې سره مخامخ شو. د ايكو په يوه درس مې هېڅ سر نه خلاصېده. ډاکټر شوام ته مې وويل. هغه موضوع راته دومره آسانه تشرېح کړه چې هماغه گړۍ مې زده شوه. ده رانه يو څو پوښتنې وکړې. ځوابونه مې سم وو. د ډاکټر شوام خوښ شوم. ويې ويل: بېگانه زما مېلمانه یئ.

زه او ډاکټر جاوېد ورسره رستوران ته لاړو. په ډيلي کې داسې رستورانونه لږ دي چې غوښه پخوي. ډاکټر شوام همداسې رستوران ته بوتلو. ده هم له موږ سره د چرگ او د غوايي غوښه وخوړه. ډوډۍ مو چې خلاصه کړه، په خپل موټر کې يې سينما ته يوړو. عجب سينما وه. چوکۍ نرمې، مخې ته يې کښو، تکیه يې قاتوه په کې اوږد غځېږه، د جوارو د پولۍ ډکه کاغذي کڅوړه دې په لاس کې، موټی ډکوه او خولې ته يې اچوه.

کرار کرار مو له شوام سره انډيوالي جوړه شوه. هره يکشنبه ماښام به په خپل سوزوکی موټر کې په موږ پسې زموږ کوټې ته راته او چکر ته به يې بېولو. په

هر ځای کې به ده پیسې پرې کولې. موږ یې مصرف ته نه پرې ښودلو. ویل یې چې تاسې مسافر یئ.

د ایکو ډاکټر چې زموږ په ملګرتیا خبر شو، هغه هم راسره نرم شو. یو کال مې هلته تېر کړ. د ډاکټر شوام په برکت مې دومره څه زده کړل چې نورو ته یې څوک په درېو کلونو کې هم نه ورښيي.

د هندوستان د خلکو یو شی مې خوښ شو. هلته څوک په چا کار نه لري. مسلمان خپل مسجد ته ځي، هندو خپل مندر ته. په هندوانو کې هم زر رنګه طایفې دي خو هغه د چا خبره «عیسی به دین خود، موسی به دین خود». د یوه بګوان کالیزه وه. د روغتون نور ډاکټران یې لمانځلو ته لاړل خو شوام له موږ سره پاتې شو. هغه په هېڅ شي عقیده نه درلوده. موږ ته یې ویل: «بې عقیدې سړی په دې ښه دی چې هېڅ څوک یې بد نه اېسپري، له هندو سره هم یار وي او له مسلم سره هم. خو دومره ده چې عقیدې والا خلک مطمئن وي، ډاډه وي. خو زه داسې نه یم. که په تاسو باندې هره ټکه ولوېږي نو زغملی یې شی، وایئ به چې د خدای له خوا همدا مقرر وو، خو زما له پاره ګرانه ده. که تاسې مړه کېږئ نو د ځنګدن په وخت به هم ډاډه یاست چې یو چېرې به ځی؛ بېرته به ژوندي کېږئ؛ جنت به وي دوزخ به وي؛ حساب کتاب به وي؛ خو زما لپاره ډېره سخته ده. زما مرګ واقعي مرګ دی، ابدي مرګ.»



سبا بیا انټرنټ کلب ته ولاړم. د شوام ځواب نه و راغلی. ټېلیفون مې راواخیست. زنگ مې ورته وواځه. ټېلیفون یې بند و. ما ویل له ناروغانو سره به مصروف وي. نیم ساعت وروسته مې بیا زنگ وواځه. خبره هماغه وه. سبا او بل سبا مې څو څو ځله ټېلیفون ورته وکړ خو رخ نه شو. ما ویل ممکن بهر ته تللی وي.

بله اونۍ یې بیا ټېلیفون کار نه کاوه. ډاکټر جاوېد ته مې زنگ وواځه. هغه وویل: «ته نه یې خبر؟ ډاکټر شوام غریب خو موټر وواځه، ځای په ځای مړ شو.»

ډاکټر شوام له ما سره ډېر ښه کړي وو، بې بدله ښه. ده رانه د هېڅ شي تمه نه لرله. په جنت او په دوزخ يې هم عقیده نه وه چې د خپلو ښو اجر به په بله دنيا کې وويني. زه لا تر اوسه حيران یم چې هغه ولې راسره ښه کول؟

پټ قاتل

جنایي کیسه

۱

کامل د کارته نو د عمومي سړک په غاړه له موټره کښته شو. بیک یې پر اوږه سم کړ. د طلایي ښارگوټي بلاکونو ته په تللې لاره مخ په بره روان شو. ټټر یې مخې ته را ایستلی او غاړه یې هسکه وړله. د سینې، مټو او اوږو عضلات یې داسې پرسېدلې وو چې گومان به دې کاوه چې اوس به ټي شړت څیري، له ډېره زوره.

موبایل ته یې زنگ راغی. د پتلانه جیب ته یې لاس کړ. چې څنگه یې موبایل را وایست، چا له شا ورباندې غږ وکړ: صبر!

ده مخ ور واړاوه. د اوږدو څڼو ژنکی چې پکول خولۍ یې پر سر و، له موټرسیکل نه کښته شو. بل ملگری یې هماغسې پر موټرسیکل سپور و.

د کامل موبایل ته زنگ روان و. هلک ته یې وویل: خیر خو به وي.

هغه له ملا څخه برخه را وایسته، ویې ویل: پرتو موبایلته.

کامل په چپ لاس موبایل ورته وړاندې کړ خو مخکې له دې چې هغه موبایل ورنه واخلي، ده په ښي لاس پر ټپک باندې یو کلک سوک ورکړ. موبایل د دواړو له لاسونو خطا شو او پر سړک ولوید. هلک بې تلوې او سر یې کښته شو. کامل یې هغه لاس ته لغته سیخه کړه چې برخه یې پرې نیولې وه. ډز شو. بل، بل، درې پر له پسې ډزې. کامل پر سړک ستوني ستغ ولوید. له ټټره یې وینې روانې شوې.

پر موټرسیکل سپاره غله تفنگچه په تخرگ کې پټه کړه. بل باندې یې غږ وکړ. شېرو بچیم، پرتو خوده!

هغه موبایل پورته کړ. پر موټرسیکل یې پښه واړوله. بغغغغ شو، موټرسیکل د سترگو په رپ کې تېز له سترگو پنا شو.

د سړک د غاړې له کورونو خلک راووتل. د کامل پر جسد باندې گڼ کسان راټول وو.



یوه میاشت وروسته:

ډاکټر عادل جنایي آمر ته وویل: دا څه ریشخندي ده؟ که نه یې شئ نیولی چې موږ پخپله پسې وگرځو.

جنایي آمر پر څوکی نېغ شو، لاسونه یې د مېز پر سر کېښودل او د دواړو لاسونو گوتې یې سره تېرې بهرې کړې، ویې ویل: ډاکټر صاحب! پوهېږم چې دردېدلی یې. موږ خپله ټوله وسه کوو. باور وکه چې همکاران مو شپه ورځ کار کوي. لږ حوصله وکه. پیدا به یې کو.

ډاکټر عادل له څوکی پورته شو. چیغه یې کړه: نور نو څومره حوصله! که یې د تا ورور وژلی وای، حوصله دې کوله؟ څومره حوصله؟ څومره حوصله؟

شامل د ډاکټر عادل مټ ونيو، ویې ویل: لالا! خیر دی.

هغه خپل لاس تاو کړ. د ورور له منگول یې مټ خلاص کړ. ویې ویل: د څه شي خیر؟ خیر میر ولاړ تمام شو. دوی ایله دې ته ناست دي چې جېبونه ډک کي.

د جنایي آمر غنمرنگی مخ تور بخون شو. مېز یې په لاسي مخاږې وډېاوه، ویې ویل: بس که! زه دې لحاظ په دې کوم چې دردېدلی یې گنې زما په مخ کې د چا پلارم ولله که داسې خبرې وکړای شي.

د بلاک مخې ته لویه خیمه ولاړه وه. تر خیمې لاندې ډېر مېزونه او هر مېز ته څلور څوکۍ اېښودل شوې وې. د خیمې په خوله کې نکلي لاسمینځوني او پر سر یې یو ځل کارېدونکي دسمالونه اېښي وو.

ډاکټر عادل له خیمې د باندې د مېلمنو هرکلي ته ولاړ و. شامل بیا د خیمې په خوله کې و او نویو راغلیو مېلمنو ته یې د ناسې ځایونه وربښیل او پر مېلمنو به ګرځېده، له هر مېز سره به لږ تم شو، پوښتنه به یې وکړه: څه شی خو به کم نه وي؟

څوکۍ د ارهټ د سلواغو غوندې ډکېدې او تشېدې. کاریګر لکه د میریو کتار په تګ راتګ کې وو. چا په لویو ګردو پتنوسونو کې ډوډۍ راوړله او چا په هماغه پتنوسونو کې خالي لوبښي او د ډوډۍ پاتې شوني وړل.

له یوولس نیمو بجو د مېلمنو راتګ پیل شو او تر دوولس نیمو بجو پورې په درز کې روان و، بیا نو سوکه سوکه کم شو.

د جمعې د لمانځه اذان وشو. ډاکټر عادل پر ورور غږ وکړ: لمانځه ته ځو؟

شامل وویل: ته ورشه، زه به پاتې شم چې دا لوبښي موبښي سره سمبال کړم. هغه دي د حوزې کسان هم راغلل.

د حوزې خپټور آمر مخکې او لس پنځلس عسکر او ضابطان ورپسې له شنو رېنجرو راکښته شول. ډاکټر عادل ورسره سترې مه شي وکړه او د جمعې د لمانځه لپاره یې رخصت ورنه واخیست.

د حوزې آمر وویل: ورځه ورځه! وبخښه چې مونږ ناوخته شوو. په یوه قضیه کې مصروف وم. څه وکو نو، د خلکو نوکر یو.

د هغوی د کتار په آخر کې یو هډور دنگ سور سپین هلک په قاسمي کمیس پرتوګ کې او ورسره یو نری سورچکی ژنګی له اوږدو ځڼو او پکول خولۍ سره روان

وو. د دواړو په پښو سپين سرويس بوټونه، او په تن يې اورکوټ واسکتونه، پايڅې يې د چينانو غونډې تر ښنگرو پورته، برگ دسمالونه يې له غاړې نه تاو. د نري ژنکي پر غاړه د لړم رسم ټټو شوی. دوی چې د شامل له مخې تېرېدل، ويې ويل: خدا بخششيش! بسيار شازاده بچه بود.

شامل د هغوی د ډوډۍ غمه وکړه او چې ولاړل، په کارېگرو يې لوشني، مېزونه، څوکی، او خيمه راټول کړل. په دوو ډاينا موټرو کې يې بار کړل او بيا کور ته ولاړ. له درشل سره يې پښه ونيوه. له کوره د ښځمنو مېلمنو غږ راته. بېرته په پوريو کښته شو.

عادل له جوماته راستون شوی و.

شامل ورته کړه: لالا! ځينې ښځې لا نه دي تللې. راځه چې د هغه ونې سيوري ته کښو.

سوکه سوکه روان شول. عادل وويل: څه بې شرمه خلک دي. ډوډۍ خوراک ته خو ښه تيار دي خو کار ته يې بيا ملا ماته ده. دا دی څلوېښتي يې پوره شوه خو د قاتلانو درک يې معلوم نه کړ.

شامل وويل: د دوی سره دوه لنډغر غونډې هلکانم وو. چورت رالوېدلی چې دا به څوک وو. راته ويې ويل چې خدای بخششيش، بسيار شازاده بچه بود. کامل خو د داسې لوچکانو سره انډيوالي نه کوله.

عادل ځمکې ته کتل او بې له دې چې سترگې پورته کړي، وويل: د کنترول منطقوي کارمندان به وي. د جنايي ځينې کارمندانم لنډگرانو غونډې گرځي.

شامل وويل: لالا! نن يو فکر راولوېد.

لږ تم شو، بيا يې وويل: خدای دې يې وبخښي، کامل چې شهيد شو په هماغه ورځ مې يې لپ ټاپ خلاص کړ. گوگل اکونټ ته يې ورغلم او د موبايل ډېټا مې يې ډانلود کړه، بيا مې يې له موبايل نه هر څه ډيليټ کړل. ما ويل هسې نه چې کورني عسکونه او وېډيوگانې يې څوک خلاص نه کړي.

عادل پوښتنه وکړه: ښه نو بیا؟

- وایم غله پخپله باید پیدا کړو.
- څنگه؟
- ما سره یې د موبایل IMEI نمبر شته. که د مخابراتي شبکو آنتنونه هک کړو، هر څوک چې د ده موبایل وکاروي، پیدا کولی یې شو.
- ته یې هک کولی شې؟
- لا خو نه. خو فکر مې ورته کړی دی. یو ملگری مې دی، هغه یې کولی شي. د تا یادېږي چې د پاکستان د داخلې وزارت وېب سایټ یې هک کړی و؟
- افغان سایبري ځواک یادوې؟
- هو. ملگری مې په هماغه ډله کې دی خو نه پوهېږم چې دا کار به راته وکي که نه.

۳

شامل کمپیوټر ته ناست و.

وتس اپ ته یې زنگ راغی. په بېړه یې غوړۍ په موبایل پورې ونښلوه. ویې ویل: پیدا دې کړ؟

- پیدا مې کړ. ډېر لرې نه دی. د درېیم میکرویان افغان بې سیم ټاور راخیستی. همدا شېبه چا سره خبرې کوي.
- دقیق موقعیت یې معلومولی شې؟
- اوس نه. ټاور د دوه کیلومترو شعاع کوور کوي. که سړی خپل لوکېشن آن کړي، بیا یې نغد چغد رانه وغواړه.
- سمه ده. مننه. تر بیا!
- تر بیا! ته ودرېږه! لوکېشن مې یې آن کړ.
- دا څه وایې؟

- ته ودرېره چې زوم يې کړم. امممم، دا بنيادي ده، دا هم بخارخانه، دا آصف گالري، بس همدغه ځای کې. شينوازاده روغتون ته مخامخ، د آصف گالري مخې ته ولاړ دی. دا دی روان شو. د هوايي ميدان سړک خوا ته ځي.

- گوره ملگريه! زه به ور وځم. ته يې موقعيت څاره. لالا سترې مه شې! دا دی ښه شوه چې لالا مېم راغی. د ده په موټر کې به پسې لاړ شو. کال مه بندوه.

شامل او عادل په بېره له کوره ووتل.

د ماخوستن په تياره کې د موټر څلور واړه اشارې ولگېدې او د دروازو قلفونه يې خلاص شول. عادل د موټر ور پرانيست، لا په کې سم کېناستلی نه و چې بېرته کښته شو او موټر يې قلف کړ.

شامل غوړی په غوړونو اچولی و، ويې ويل: خير دی؟

عادل له جېبه موبایل را وايست، چا ته يې زنگ وواځه. څو پورې چې زنگ تېرېده، ويې ويل: لاربندي زياته ده په موټر کې زر نه شو رسېدلی. هلو! سلامونه. يو عاجل کار مې دی، موټر سيکل مې دې غوښت. سمه ده. خير يوسې. هو، زه لاندې ولاړ يم.

شامل وويل: هغه هم بېرته راگرځېدلی دی. اوس د عبدالحق چوک خوا ته روان دی.

- گير به يې کړو. دا دی کريم را کښته شو.

له کريم نه يې د موټر سايکل کيلي واخيسته او له لنډې منډې وروسته دواړه پر موټر سيکل سپاره شول.

تر سپاه سينگه پورې پر عمومي سړک ولاړل. بيا نو کوڅو ته شول او کابل نندارې ته ووتل.

شامل وويل: د سولې رستوران ته روان دی.

عادل اکسلېټر ټينگ کړ.

دوه دقيقې وروسته د شامل ملگري ورباندې غږ وکړ: موټر يې ودراره. شل متره درنه لرې دی، لس متره، پنځه، ورسېدې.

شامل وويل: ومې لیده. لالا! همدغه ښوی هلک دی.

هلک شیريخ فروشی ته ننوت. د دخلچي مخې ته ودرېد. مستطیل شکله، پېر پلاستيکي لوبی يې ورته ونيو: په دې کې یو څلور شیريخه راواچاوه.

دخلچي پوښتنه وکړه: متوسط که ډبل؟

- په څو دي؟
- متوسط په یو سل او شل، ډبل په یو سل او اتیا.
- متوسط راکه.
- سمه ده. څو پورې چې تیارېږي، هلته کېنه.

ژنکی لنډ مېز ته ورتاو شو. چې کېناست د پتلون په پایڅو کې يې څو ځایه سوري او رېښکي رېښکي تارونه جوت شول. سپینې جورابې يې تر ښنگرو پورې او سپین کرمچ يې په پښو وو. موبایل يې له جېبه را وایست. نری گوته يې پر سکرین تېره کړه.

عادل او شامل مخامخ ورته کېناستل.

شامل ورته کړه: ښکلی موبایل دې دی، آیفون ۱۲ دی؟

- نه، آیفون ۱۱.
- په څو دې اخیستی؟
- اخیستی مې نه دی. تره مې امریکا نه رالېږلی.

عادل وويل: بختور يې ولا چې داسې تره لرې. موږ ته څو څوک سنگ پای هم نه رالېږي.

ژني ورته په ارتو سترگو وکتل خو څه يې ونه ويل.

عادل او شامل جوس وڅښل او د باندې ووتل. موټرسیکل یې روان کړ او له شیریک فروشی لږ بره ودرېدل.

شېبه وروسته ژني راووت. د موټر مخه یې راوگرځوله. گرندی روان شو خو زر بېرته ورو شو او بیا د سړک څنډې ته ودرېد. ژنکی ورنه کښته شو. د موبایل څراغ یې ولگاوه. د مخې خوا ښی تایر یې یو مخ ناست و. دې خوا ها خوا یې سترګې وغړولې. کښاست. رڼا یې تایر ته ورنږدې کړه. د ویل له لاندې نه د تایر څنډه داسې بهر ته راوتلې وه لکه شونډې چې بوڅې کړې.

- مرسته غواړې؟

ژني د غږ لوري ته وکتل. دوه کسان وو. ده د موبایل رڼا ورسیڅه کړه. چیغې ته ورته غږ سره یې وویل: څه شی غواړی؟ تاسې څوک یې؟
غږ یې لږزېده.

عادل وویل: فقط رښتیا خبره راته وکه، نور کار درسره نه لرو.

عادل چې دا خبره کوله، شامل د ژني څنگ ته ځان ورساوه.

ژني وویل: خدای ته وگورئ. په ما کار مه لرئ. که موبایل غواړئ، د تاسو نه جار. شامل وویل: شور مه کوه، گنې خیر به دې وي.

عادل وویل: موږ نه غله یو، نه بدماش. تا تم چې گورم نه د غله شک درباندي کېږي نه د بدماش. خبره واوړه. دغه موبایل زما د ورور و. څلوېښت شپې مخکې غلو ورنه یووړ او هغه یې وویشت. تا غوندي ښایسته ځوان و. نن یې څلوېښتي وه. نور څه درنه نه غواړم، فقط د موبایل خبره راته وکه چې له کومه دې کړی.

ژني لارې تېرې کړې. ویې ویل: خدای دې یې وبخښي. په خدا جان او په سی سپاره قران مې دې قسم وي چې رښتیا خبره درته کوم. دغه موبایل مې د موبایل سنټر نه په شل زره افغانۍ اخیستی.

شامل وپوښتل: کله؟

- میاشت به کېږي.
- دوکاندار یې پېژنې؟
- دوکاندار یې ... امممم رنگ مې یې هېر دی خو چې ویې وینم، وبه یې پېژنم.
- گوره هلکه! سبا به ورځې. زه به د موبایل کامره در ته غیر فعاله کړم. ته ورته ووايه چې کامره کوډ غواړي. د موبایل پخوانی څښتن راته پیدا که.

هلک غلی ولاړ و.

عادل وویل: که دغه همکاري ونه کې، پولیسو ته به وایم چې غل او قاتل ته یې. بیا نو دې خوشه خپله چې ځان څنگه سپینوې.

هلک وویل: که دا کار وکم، بیا ایا

عادل وویل: نور هېڅ شی درنه نه غواړو. فقط دوکاندار راوښییه او دغه کومک راسره وکه چې د قاتل درک له دوکاندار نه معلوم کو. شامل وویل: په موبایل دېم کار نه لرو. نه یې درنه اخلو.

۴

د ورځې لس بجې وې. شامل د پل خشتي جومات ته مخامخ د موبایل سنټر مخې ته ولاړ و. پیکداره خولۍ یې په سر کړې او ماسک یې اغوستی و. پر سترگو یې تورې عینکې اېښې وې.

میکروپاني هلک یې ولید چې مارکېټ ته ننوځي. ورپسې شو.

هلک د اول پور په کوڅو کې دوه درې وارې تاو راتاو شو. بیا یوه دوکان ته ودرېد. وړوکی دوکان و د بانک د غرږې غوندې. شامل د څنگ غرږې سره ودرېد.

هلک دوکاندار ته وویل: دغه موبایل مې تا نه اخیستی و.

دوکاندار موبایل ورته واخیست. په لاس کې واراوه را واراوه. ویې ویل: ښه؟

- کامره یې کوډ غواړي.

- کوووډ غواړي؟

د کامرې پر آیکن یې گوته کېښوده. ویې ویل: عجب ده. دا دې کله اخیستی و؟
بل یې درسره شته؟

- درې څلور هفتې مخکې. دا یې بل.

- نو تر اوسه چېرته وې چې اوس دې راوړی؟

- جلال آباد ته تللی وم، پرون راغلم.

- ښه نو، اوس زه څه وکم؟

- د موبایل پخوانی خښتن راوغواړه چې کوډ یې خلاص کي.

شامل ولیدل چې یو کس مخاږه په لاس کې یوه دوکان ته ودرېد. دوکاندار څه پیسې ورته ونيوې. پیسې یې جېب ته کړې او د همدې دوکان خوا ته راغی چې میکروپاني هلک ورته ولاړ و.

دوکاندار یو ځل بیا د موبایل مخ او څټ وکتل. ویې ویل: دلته خو د ورځې سل دوه سوه کسان سودا کوي. څوک موبایل اخلي، څوک یې خرڅوي نو زه خو ټول نه پېژنم. د تا په یاد دي چې دغه موبایل په کوم ویتیرین کې و؟

هلک د دوکان ویتیرینونه او الماری له نظره تېر کړل.

مخاږې والا را ورسېد.

دوکاندار تندي ته لاس یووړ: سلام سلام آمر صاحب!

مخاږې والا بې له دې چې علیک ووايي، د دوکان د ویتیرین د شیشې په پرې کړي ځای کې لاس تېر کړ.

دوکاندار دوه زره افغانۍ په لاس کې ورکړې.

هغه چې ښه لرې شو، شامل له بل دوکاندار نه پوښتنه وکړه: دی څوک و؟

دوکاندار وویل: آمر جنایي. هره پنجشنبه اوگرایي اخلي. ته وا د پلار حق یې دی. قسم دی ټول غله دي.

شامل وویل: نو له تا نه یې څنگه پیسې وانخیستی؟

- زه خو د نویو موبایلونو کار و بار کوم.
- نو پیسې د چا نه اخلي؟
- څوک چې دویم لاس او د غلا مال اخلي او خرڅوي، د هغوی نه یې اخلي. موږ نه بېم اخلي، کله یوه کله بله پلمه کوي خو هر وخت نه. د هغوی نه یې بیا هره پنجشنبه اخلي.

شامل د میکروپاني هلک غږ ته غوږونه څک کړل چې ویل یې: گومان کوم چې په ایندغه مخامخ الماری کې و.

دوکاندار وویل: ته دې نمبر راکه. که مې درک درته معلوم کړ نو زنگ به درته وکم.

میکروپاني هلک چې ولاړ، شامل هماغلته د څنگ دوکان مخې ته پاتې شو. دوکاندار ته یې د نوي مال صفتونه او د مسعتملو موبایلونه بد ویل.

د هغه بل دوکاندار غږ یې واورېد چې په فارسي لگيا و: وه هلکه! هغه آیفون ۱۱ دې له چا نه وهلی و؟ نه، هغه تېره میاشت کې چې دې راوړ. نه سپین نه و، طلايي و. په یوه لشمک مې خرڅ کړی و اوس راغلی دی چې کامره یې کوډ غواړي. ههههههههه. نه، زه خو لېونی نه یم. ایسته مې رخصت که. ښه، کله؟ بچیش ناوخته نه کې چې بېگاه د یو چا ته واده ته ځم. شپږ بجې؟ څه صحیح ده. خدای پامان، خدای پامان.

دوکاندار چې ټیلفون بند کړ، شامل سوکه سوکه روان شو.

پاو کم شپږ بجې شامل، عادل او د اتمې حوزې جنایي امر د کنترول منطقي له دوو افسرانو سره چې ټول په ملکي جامو کې وو، موبایل سنټر ته ورسېدل. پنځه دقیقې چې شپږو ته پاتې شو، شامل د هماغه دوکان خوا ته ورغی. د موبایلونو د بيو پوښتنه یې وکړه.

دوکاندار د هر موبایل بیه ورته وپلوه. ده کله یو کله بل موبایل کښته پورته کاوه. عکس یې پرې اخیست. د مشخصاتو معلومات یې کول او یو وار به یې ساعت ته هم کتل.

دوکاندار وویل: وروره لږ بهره وکه چې زه چېرې ځم.

بیا یې چا ته زنگ ووايه، ورته کړه یې: بجیش کجا گم شدي؟ اینه ده دقه از شش تیر شد. خي مه دگه میرم باز سبا بيا.

په دې وخت کې د خندا غږ پورته شو. یو اتلس نولس کلن هلک چې موبایل یې په غوږ کې و، وویل: کجا میری؟ کجا عجله داری؟ به خیالم که پلو مست استی بابا، نوش جان!

همغه هلک و چې د کامل په څلوېښتي کې راغلی و. پر غاړه یې د لږم ټیټو جوت ښکارېده.

دوکاندار په خندا وویل: بسیار کوس مادر استی. بیار بکش، چی آوردی؟

هلک د واسکټ له جبهه یو موبایل را وایست. په همدې وخت کې پولیسو له مړوندو ونيو.

د ډاکټر عادل په کور کې جرگه وه. د قاتل پلار او ترونه له څو سپین‌ږیرو، د جومات ملا امام او وکیل گذر سره په ننوتې راغلي وو. د عادل ترونه او قومیان ورته مخامخ ناست وو.

ملا امام هغه آیتونه قرائت کړل چې «و بشرا الذین اذا اصابتهم مصیبه، قالو انا لله و انا الیه راجعون» په کې راغلي دي. بیا ملا اوږده دعا وکړه. وژل شوي ته یې د شهادت درجه وغوښته، کورنۍ ته یې صبر او د کینې او کدورت او دښمنۍ د ختمېدلو دعاگانې یې وکړې. وروسته یې د عفو او بخشش فضیلتونه بیان کړل او ویې ویل چې وینه په وینه نه مینځل کېږي.

د ملا تقریر چې خلاص شو، وکیل گذر خبرې شروع کړې: خدای دې متوفا جنتي کړي. خدای دې داسې غم نه درباندې ویني چې دا غم مو په هېر شي او خدای مو دې دا آخري غم کړي. ملا صاحب دې خیر یوسي چې د دین او شریعت خبرې یې را ته وکړې، رښتیا چې عفو او بخشش ډېر اجر لري. نو را به شو دې ته چې دا زموږ هلك خو خدای شته چې ډېر بد کار یې کړی دی. لږ نه، ډېر بد.

بیا یې ټول له نظره تېر کړل، ویې ویل: بد یې کړي دي، که نه؟

د قاتل پلار او ترونو په یوه غږ وویل: بالکل. ډېر بد یې کړي دي.

یوه تره یې وویل: باور په ما مه کوئ، په خدای یې وکئ چې خبر شوم، داسې خپه شوم لکه زما خپل زوی یې چې را ته وژلی وي.

وکیل گذر وویل: نو لکه ملا صاحب چې وویل، وینه په وینه نه مینځل کېږي. اوس دغه هلك یوه بې عقلي کړې ده، بې عقلي څه چې خرگري یې کړې ده خو که دی اعدام هم شي نو ستاسو ورور خو پرې نه راژوندی کېږي. نو موږ مو عذر ته راغلي یو.

لونگۍ یې له سره ایسته کړه او پر غولي یې کېښوده، او په سترگو کې یې د قاتل پلار او ترونو ته اشاره وکړه.

هغوی هم پکول خولی او لونگی له سرونو لرې کړې.

وکیل گذر وویل: دا دی سر درته توروو، د خدای روی دروړو چې د دې هلک له گناه نه تېر شی. عفو ورته وکړ. خدای به یې اجر و نه درکي.

بیا یې د قاتل پلار ته اشاره وکړه. هغه را پاڅېد، په ټیټه ملا ډاکټر عادل ته ورغی، یو پاکټ یې مخې ته پر غولي کېښود. بېرته خپل ځای ته ورغی.

وکیل گذر وویل: دا به کمې وي خو تاسې یې په ډېرو ومنئ. یو پسه مو هم راوستی، هلته لاندې له هلکانو سره دی. نو دا زموږ له خوا په خپل ورور پسې خیرات کړ.

د عادل مشر- تره غاړه تازه کړه: ملا صاحب او وکیل صاحب خو ښې خبرې وکړې. عفو او بخشش به ښه وي. موږ خو عام خلک یو، تاسې عالمان یئ، په دین، په شریعت ښه پوهېږئ نو که عفو لازمي وای نو د قصاص حکم د څه د پاره شوی؟ ټول غلي وو او سترگې یې ځمکې ته نیولې وې.

د قاتل پلار ته یې مخ واړاوه، ورته کړه یې: ته خو دې اول دغه پیسې بېرته درواخله.

هغه خپلو وروڼو او وکیل گذر ته وکتل.

وکیل گذر وویل: حاجي صېب، خیر دی، دا زموږ عذرانه ومنئ.

د عادل بل تره وویل: موږ وینه نه خرڅوو.

وکیل گذر وویل: خدای دې نه کي. مطلب مو دا نه دی. دا پیسې مو د خیرات د پاره راوړې.

د عادل مشر- تره وویل: موږ خیراتونه هم کړي، ختمونه مو هم کړي. د چا پیسې مو هم نه دي په کار.

د پیسو پاکټ یې د عادل له مخې نه واخیست او د هغه خوا ته یې وشغاوه. ویې ویل: هن! دراخلي خپلې پیسې. دغه پیسې به مو خپل هغه غله زوی ته ورکړې

واى چې غلا يې نه واى کړې. غلا يې خیر خو چې د دوو روپو موبایل په سر يې زموږ وراره نه واى راوژلى.

پر دېوال څرېدلي عکس ته چې د کاغذي گلانو امېل پرې اچول شوى و، اشاره وکړه: گل غوندې ځواني يې وه. ته و خداى، دى نو د مرگي لایق و؟ تاسو ته وایم! چا غږ ونه کړ.

بيا يې ملا ته کړه: ته خو عالم سپرى يې، د قصاص او حدودو په حکمت ښه پوهېږې. که هر قاتل ته عفو وشي نو نن يې زما وراره وژلى، سبا يې د تا زوى وژلى، بله ورځ يې بل وژلى.

د قاتل يوه تره چې د دېرش پنځه دېرشو کلونو ښکارېده، وويل: نو چې داسې وي بيا خو دښمني جوړېږي.

د عادل تره يې په خبرو کې ور ودانگل: دښمني جوړېږي؟ د څه شي دښمني؟ وکیل گذر د قاتل تره ته سترگې برگې کړې، ويې ويل: حاجي صېب محترم، مطلب يې داسې نه دی. اممم

د عادل تره مخې ته لږ کور شو، په لوړ غږ يې وويل: زه يې په مطلب ښه پوهېږم. موږ د دښمنۍ نه ډاروې؟ [مخ يې د قاتل ترونو ته کړ] لاس دې خلاص، توره دې تېره. گوره! که زموږ په چرگورو هم څه وشو، زما لاس به د تا په گربوان کې وي. وایم که له آسمانه هم ټکه راباندې پرېوته، پوښتنه به يې تا نه کوم، مدعي به مې ته يې. [او دې سره يې گوته ورته وڅنډه]

بيا يې شامل ته مخ واړاوه: ډېره ورته بېرته که! ځی په مخه مو ښه شه.

محکمه چې دايره شوه، پر هلك د اعدام حکم وشو.

شپږ میاشتې وروسته

د گڼو رسنیو خبریالان له کامرو او مایکونو سره منتظر وو. د جنایې تحقیقاتو رییس سالون ته راننوت. د پولیسو د تېرې اونۍ بریاوې یې یادې کړې: په تېره اونۍ کې مو درې جرمي شبکې نیولې دي. د سرقت په مختلفو قضیو کې مو ۳۵ تنه مظنون کسان د کابل له بېلابېلو حوزو څخه گرفتار کړي دي ...

د خبریالانو پوښتنو ته وار ورسېد. یوه خبریال پوښتنه وکړه: د هغو زنځیري قتلونو قضیه څنګه شوه؟ خلک ترهېدلي دي. هېڅ څوک ځان خوندي نه احساسوي. دا قاتل به کله ونیسی؟

د جنایې تحقیقاتو رییس وویل: په دې قضیه کې پرمختګ شوی دی، د موضوع د حساسیت په خاطر اوس جزئیات نه شو درکولی.

بل خبریال لاس جګ کړ. د خپل موبایل صفحې ته یې وکتل او ویې ویل: رییس صاحب! همدا شېبه دوه نور جسدونه په بگرامیو کې پیدا شوي دي.

د موبایل پر ښینې یې ګوته ووهله. بیا یې وویل: کټ مټ هماغسې. د هر جسد د دواړو لاسونو ګوتې نشته او ټټرونه یې سوري سوري دي. د دې معنا څه ده؟ قاتل ولې د قربانیانو ګوتې غوڅوي؟ قاتل څه ویل غواړي؟

د رییس سکرتر موبایل اوکې کړ او په کراره یې ده ته ورکړ. رییس وویل: بخښنه غواړم. عاجل دی.

هغه پاڅېد او په بهره ووت.

نور خبریالان پر هغه خبریال راټول شول چې د نوې پېښې خبره یې کړې وه. ده موبایل مخې ته نیولی و. هر چا هڅه کوله چې د ګڼې ګونې په منځ کې دومره

ځای پیدا کړي چې سر ور ننه باسي او د هغه خبريال د موبایل پر ښیښې د وژل شویو عکسونه وگوري.

هغه وویل: اوس یې خپل فیسبوک ته پورته کوم. ټول به یې وگورئ.

۸

د جنایې تحقیقاتو د رییس په دفتر کې څو جنرالان او ډگروالان ناست وو. ټولو د پروجکټر پر پردې تصویر ته کتل. د پلټونکې ډلې مشر، ذبیح الله وویل: د قتلونو بڼه ثابتوي چې د ټولو قاتل یو کس یا یو گروپ دی، خو قتلونه په مختلفو وسلو شوي دي. څوک په دره یې تفنگ چې ویشتل شوي دي، څوک په ۹ ملي مټري امریکایي، څوک په اصلي مکروف یا ټي ټي. په هره پېښه کې د مقتول په بډه کې هماغه وسله پیدا شوې ده چې پرې ویشتل شوی دی. خو په هېڅ وسله باندې د مقتول د گوتې له ښې پرته د بل چا د گوتو اثر نه دی پیدا شوی.

ذبیح الله د کمپیوټر په کیبورډ کې یوه تنۍ کېکارله. پر سکرین د عدلي طب د ریاست مکتوب ښکاره شو چې په منځ کې یې څو جملې په زېړ رنگ په ښه شوې وې. هغه وویل: د عدلي طب په وروستي راپور کې نوې خبره. د مقتولانو په وینه کې د انسټیزۍ مواد موندل شوي دي.

ذبیح الله تم شو. ټولو ناستو کسانو یو بل ته سره وکتل او بیا یې رییس ته مخونه واړول.

رییس ذبیح الله ته وکتل، ویې ویل: یعنې؟

ذبیح الله وویل: حیران یم چې ولې مو مخکې په دې باندې فکر نه و کړی. په ټولو قضیو کې د عدلي طب راپورونو ویلي وو چې د مقتول ټولې گوتې له ورغوي څخه په خورا تېره شي سره، ډېرې منظمې غوڅې شوې دي. موږ فکر کاوه چې قاتل به کوم قصاب یا قصابان وي، خو دې ته مو فکر نه و کړی چې کېدای شي کوم تکړه جراح وي.

د کریمناستیګ مدیر پوښتنه وکړه: موږ د کریمنال تخنیک د شعبې راپورونه ولوستل. مقتولان وژل شوي په یو ځای کې او اچول شوي بل ځای کې دي. په ټولو باندې له نږدې ډزې شوې. خو د قتلونو انگېزه؟

د سازمان یافته جرایمو د برخې مشاور، توکلي وویل: دې ته په کتو سره چې د هر قرباني د وژلو لپاره یوه مرمۍ بس وه، ځکه چې ټولې مرمۍ یې په ټیرونو لګېدلې دي او غالباً هر قرباني په هماغه اول ډز مړ شوی دی، نو قاتل د انتقام شدیدې انگېزه لري. البته شاید د گوتو د قطع کولو په وجه د قربانیانو ډېره وینه ضایع شوې وي، بڼا همدا به هم د هغوی د وژلو لپاره بس و. مگر داسې ښکاري چې قاتل یا قاتلان له نفرته ډک دي. د تفنگچې د ټولو مرمیو تشول، د قاتل سخت قهر راښيي. خو دا چې ولې، په دې نه پوهېږو. د قربانیانو په منځ کې هېڅ مشترکه نقطه نشته. مقتولان د مختلفو قومونو دي، بڼا د قتلونو قومي انگېزه نفي کېږي. قربانیان مختلف شغلونه لري، اممم فکر کوم شپږ نفره یې متعلمین وو، دوه نفره یې د نانځای شاگردان، څلور نفره یې د مکتب نه فارغ شوي وو خو کار و بار یې نه و. ذبیح جان! نور قربانیان څه کاره وو؟

د ټولو مخونه د ذبیح خوا ته شول. هغه وویل: ستاسو خبرې سمې دي. د موټرسیکلو د مستري شاگردان په کې شته، بې سواد او با سواده په کې شته، لنډه دا چې مقتولان په هېڅ کومه خاصه کټګورۍ کې سره نه شو یو ځای کولی.

توکلي وویل: تشکر ذبیح جان! بڼا د قربانیانو د قتل انگېزه د هغوی شغل نه دی. مگر دا چې د ټولو گوتې قطع شوې دي، دا باید یوه معنا ولري. باید یو پیام ولري.

رییس پوښتنه وکړه: مثلاً؟

توکلي غاړه لږ کږه کړه، سترګې یې تنګې کړې او د کوتې چت ته یې وکتل. زنه یې وگړوله، ویې ویل: دقیق نه پوهېږم، مگر — کړ کوم چې د گوتو له وظیفې سره به مرتبط وي. په گوتو اشیا لمس کېږي، اشیا نیول کېږي، په گوتو شهادت ورکول کېږي، د تفنگچې ماشه کش کېږي، اممم د بوتل یا بل شي سرپوښ تاوېږي. |||||، ډېر نور کارونه. ممکن، ممکن مقتولینو د قاتل څخه کوم شی اخیستی وي،

کوم قميتي او گرانېها شی. [ټولو ته يې ځغلنده نظر وکړ] بلی، کوم با ارزش شی به يې ورنه اخیستی وي. بناً باید دا معلومه کړو چې قربانيانو له قاتل نه څه شی اخیستی و. البته یوه خبره ده. دې ټولو قربانيانو خو په شریک شکل ورنه څه شی نه دی اخیستی. لکه څنگه چې ذبیح جان وویل قربانيان هېڅ مشترکه وجه نه لري.

ذبیح الله وویل: په هر صورت، زما په نظر جراحن باید تعقیب کړو. خو مشکل دا دی چې په کابل کې تر پنځو سوو زیات جراحن دي. بله خبره دا ده چې که جراح قاتل هم وي، په شفاخانه کې خو دا کار نه کوي، یعنې نه یې شي کولی. هغه دا کار باید په بل ځای کې وکي.

۹

ډاکټر عادل د ټلویزیون غږ په ریموټ جگ کړ. د جنایي تحقیقاتو رییس خبري کنفرانس ته خبرې کولې. یوه خبریال د زنځیري قتلونو د عامل پوښتنه وکړه. رییس وویل: موږ ځینې سر نخونه پیدا کړي دي. اوس د موضوع د حساسیت په خاطر ډېر جزئیات نه شو درکولی خو دومره ویلی شم چې قاتل ته ډېر نږدې شوي یو. موږ پوهېږو چې هغه څه وظیفه لري. ډېر زر به یې د گرفتاری خبر واورئ.

ډاکټر عادل او شامل یو بل ته سره وکتل. ډاکټر عادل گېلاس له اوبو ډک کړ. گېلاس یې په لاس کې واخیست، له چوکۍ پاڅېد، د کړکۍ خوا ته ورغی. یو غوږپ یې وکړ. پرده یې لږه لرې کړه. د دوهم منزل له کړکۍ څخه یې لاندې وکتل. دې خوا ها خوا یې سترگې وغږولې. لمر لوېدلی و خو لا دومره تیاره نه وه چې سترگې کار ونه کړي. پرده یې بېرته سمه کړه.

د ورور سترگې ده ته وې. ده نرۍ موسکا وکړه او سر یې وښوراوه.

موږ یې وویل: زویه! خیر خو به وي؟

ډاکټر عادل غاړه تازه کړه، وپې ویل: نشته څه.

د بهارستان سینما په څنگ کې نري سړک باندې شین کورولا موټر پورته د غره خوا ته روان و. د غره په ډډې پورې گڼ کورونه او تنگې کوڅې وې. سړک د غره په نیمایي کې ختم شوی و او موټر هماغلته ودرېد. ځوانه نجلی له موټره کښته شو. دستکول یې اوږې ته واچاوه او پلې په کوڅه کې بره خوا روانه شوه. درې کوڅې وړاندې ودرېده. دې خوا ها خوا یې وکتل. ساه یې سمه کړه. پر یوه سپین ږيري یې سترگې ولگېدې چې د چپ لوري له تنگې کوڅې څخه د دې خوا ته ورته.

نجلی مخې ته ورغله. پوښتنه یې وکړه: کاکا، هغه هلک چې تېره اونۍ وژل شوی و، د هغه کور در ته معلوم دی؟

سړي وویل: شیرین آغا یادوې؟

- هو.

- هاغه نارنجي کور وینې؟ پاس، اوله نه، دویمه کوڅه کې. هماغه یې کور دی. خپلوان دې و؟

- نه. زه خبریاله یم. له فامیل سره یې مرکه کوم.

د وژل شوي هلک پلار وویل: څه مو په زخم باندې مالگې شیندئ! کله یو راځي کله بل چې زه د پلانکي تلويزيون یم، زه د بستاني راډيو یم. راشي دلته زموږ زخمونه تازه کي، بېرته لاړ شي. د حوزې او پوليسو پوښتنې او بازخواست بلې خوا ته. څه نجلی، په مخه دې ښه!

هغه د انگړ ور بنداوه خو نجلی په وره پورې لاس ونیو. ویې ویل: خیر دی کاکا زما خبرې خو واوره. پوهېږم چې ډېر دردېدلي یی. زوی مو ځوان و. ډېر ارمانونه به مو ورته لرل. خو زه له هغو خبریالانو نه یمه. زه تحقیقي گزارش جوړوم. په دې دوو درېو میاشتو کې ستا د زوی غوندې شل - پنځه ویشته نور ځوانان هم په همدې رقم وژل شوي خو تر اوسه یې قاتلان نه دي معلوم شوي. که پولیس دا کار

نه کوي يا يې نشي- کولی نو خدای مهربانه دی چې ستاسو په همکارۍ سره موږ دا کار وکړو.

سړي تر پکول لاندې لاس تېر کړ. سر يې لږ وگراوه. يوه شېبه غلی و. بيا يې ور بېرته کړ.

نجلی د کړکۍ خوا ته پر توشکه کېناسته. له توشکه گرد پورته شو. نجلی له دسکول نه ریکارډر را وايست، قلم او کتابچه يې هم راواخيستل.

مخې ته يې د مقتول مور پر غولي پر زاړه فرش باندې ناسته وه او مېړه يې پر نرۍ توشکې.

نجلی وويل: مننه چې مرکې ته حاضر شوی. زوی مو دې خدای وبخښي. ما چې معلومات کړي نو دی په نادريه لېسه کې و، يوولسم صنف کې. همداسې ده؟

سړي وويل: لسم کې و که يوولسم کې خو په همدې مکتب کې و.

نجلی وويل: په مکتب کې چې مې پوښتنه وکړه، غيرحاضري يې ډېره وه. تاسو ته معلومه ده چې ولې يې غيرحاضري کوله؟

ښځې بې غږ و غوږه اوښکې تويولې.

سړي پرې غږ کړ: وه ښځې! دا څه وايي؟ ته پې خبره وې؟

ښځې په سونگېدا لنډ وويل: نه. نه ومه خبره.

خبريالې يو ځل سړي او بيا يې ښځې ته وکتل. بيا يې وپوښتل: مطلب مې دا و چې کوم کسب کار يې هم کاوه که يوازې مکتب ته تله؟

سړي وويل: دا نو څه رقم سوال دی. ته داسې سوالونه کوې چې ته وا دی مجرم و. پرې مو ږده.

دې سره يې پکول خولۍ له سره واخسيته پر غولي يې وويشته. له ايراني غالی نه گرد پورته شو.

خو شېبې ټول غلي وو.

بيا ښځې ورته وويل: سړيه حوصله وکه. غوسه دې په دې مه تشوه. وبال ده.

خبريالې وويل: کاکا پوهېږم، غم دې دروند دی. خو مه خپه کېږه. خدای مهربان دی. که زما پوښتنې مو خوږوي، زه به بل وخت راشم.

ښځې وويل: نه لورې پروا نه کيي.

سړي بېرته خولې له غولي پورته کړه او پر سر يې کېښوده. لويه ساه يې واخيسته. ويې ويل: بل کار يې نه و. همدغه مکتب و. په غير حاضری يې هم نه يم خبر.

خبريالې ښځې ته وويل: دا موبایل ستاسو دی؟

ښځې طلايي آيفون مابایل سينې پورې جوخت نيولی و. ويې ويل: د خوانيمرگ شيرين آغا دی.

- دا خو ډېر قيمتي موبایل دی. تاسو ورته اخيستی و؟
- نه. موږ د سبا بېگا نه لرو نو داسې موبایل به په څه شي اخلو.
- چا له خارجه درلېږلی؟
- نه.
- نو ...

سړي په ښځې پورې سترگې ښځې کړې، ويې ويل: ټول راز و نیاز يې د مور سره و. همدا به يې خبره وي.

ښځې وويل: ما ته يې ويلي وو چې په لاره کې يې پيدا کړی و.

خبريالې وويل: خدای خبر چې د چا به لوېدلی وي. بيا يې په څښتن پسې ونه گرځېدئ.

- نوره نه يم خبره. همدومره يې را ته ويلي وو.
- خير. ملگري انډيوالان يې درمعلوم دي؟ چا سره به ډېر گرځېده؟
- يو انډېوال خو يې هماغه قنډاغا و.

- هماغه چېبېي ...
- هو. د ده سره يې يو ځای وژلی و. هغه به کله کله په موټرسیکل باندې راته او شیرین آغا به ورسره ولاړ. ما څو کرته ورته وویل چې وه هلکه موټرسیکل خطر لري، ورسره مه سپرېږه.
- غږ يې ژړغونی شو. په سختۍ سره يې وویل: څه خبره وم چې موټرسیکل يې نه وژني خو کوم ظالم خداناترس يې مړ کوي.
- خبريالې له کړکۍ څخه د باندې وکتل. د لاندې کورونو بامونه او واړه انګړونه لکه د پوړيو پټونه ښکارېدل. څو شېبې يې په قلم او کتابچې ځان بوخت کړ او هسې يې کړې وړې کړنې وایستې. بيا يې وویل: نور ملګري يې نه لرل؟
- سړي وویل: له نورک سره هم لر بر کېده. هسې خو د منطقي ټول همزولي يې ورسره ناسته پاسته کوله خو نورک له نورو نه زیات.
- خبريالې د نورک آدرس واخيست او ووتله.

۱۱

- د جنايي تحقيقاتو رئیس پر څوکۍ نېغ شو. شونډې يې بوڅې کړې او په مجلس کې هر حاضر کس ته يې جلا جلا وکتل.
- ټول چوپه خوله منتظر وو چې دی خوله پرانيزي.
- ده د مېز له روکه يوه مجله راوايسته او په لاس کې يې پورته ونيوله. وېي ويل: دا مو کتلې ده؟
- چا غږ ونه کړ. توکلي د کریمنل تخنيک مشر—ته وکتل او په سترگو کې يې وپوښت. هغه اوږې پورته وخوځولې او سر يې وښوراوه.
- رئيس وویل: هغه کار چې تاسو بايد کړی وای، يوې نجلۍ کړی.

ذبیح الله وړاندې شو چې مجله وگوري.

رئيس وويل: پوره گزارش به يې وروسته ولولئ خو دې ژورناليستې يو مهم شی کشف کړی دی.

د مجلې په منځ کې قات شوې پاڼه يې خلاصه کړه. مجله يې په هوا کې داسې ونيوه چې ټولو ته ښکاره شي. د گزارش عنوان يې درې څلور وارې په گوته وټکاوه، غاړه يې تازه کړه او ويې لوست: «رد پای قتل‌های زنجيره‌يي - ارتباط تنگاتنگ میان این قتل‌ها و سرقت‌های مسلحانه»

توکلي وويل: يعنې قاتلين سارقين هم دي؟

رئيس لکه د هغه په ناپوهۍ چې خوشحاله شوی وي، پوزخند وکړ: نه، نه. مقتولين يادوي. اقلأ لس دولس تنه مقتولين هغه کسان دي چې د موبایلونو په سرقت کې دخيل وو، مسلحانه سرقت.

ذبیح الله وويل: پيدا مې کړ.

بيا لکه له ځانه سره چې وغږېږي، ويې ويل: هو، پخپله دی. پخوا نه مې هم شک ورباندې و.

ټولو په پوښتونکو سترگو ور وکتل.

هغه وويل: ډاکټر عادل. شپږ میاشتې مخکې يې ورور غلو وژلی و او موبایل يې ورنه وړی و.

رئيس پوښتنه وکړه: څنگه داسې مطمین غږېږي؟

ذبیح الله ځواب ورکړ: ټول شواهد د هغه په ضد دي. قاتل ډاکټر دی، جراح دی، د قتل انگېزه ... دا هر څه را ته وايي چې قتلونه د هغه کار دی.

توکلي وويل: عادل هماغه نه دی چې يوه ورځ يې د تا په دفتر کې سر و صدا اچولی و چې ولې زما د ورور قاتل نه پيدا کوي؟

- هماغه دی.

- په رواني لحاظ نورمال نه و. ډېر اګرسيف و، خشن و. اممم (سر يې کښته پورته وښوراهه) ممکن قاتل هغه وي. داسې کسان خشونت ته مساعد دي ولې چې ايمپلسيف اعمال ورنه سر وهي. په هغه ورځ چې ما وليد، داسې عصباني وو چې که د ورور قاتل يې په مخ کې واى، ده به تکه تکه کړى و. [ټول کسان يې له نظره تېر کړ] په ياد مو دي؟ ما ويلي وو چې قرباني د قاتل نه کوم با ارزشه شى، کوم گران بها شى اخيستی. په همدې خاطر هغه د قربانيانو گوتې قطع کوي. د ورور له زندگي نه گران بها شى به څه وي؟ البته، يوه خبره ده. دغه تپ شخصيتونه، دغه ايمپلسيف اعمال چې کوي، هماغه لحظه يو غلط کار کوي خو وروسته بيا پشيمانېږي چې ولې مې داسې وکړل. خو دا چې تکراراً دې يو جنايت وکړي، دليل به يې بل شى وي.

رئيس وويل: خير. تاسې بيا خپل تحليل وروسته وکړ. اول به دا معلومو چې قاتل همدغه مورد نظر شخص دى که نه.

۱۲

ذبيح د ټولو مقتولانو د عدلي طب راپورونه پر مېز انبار کړي وو. د هغو گزارشونه يې يوې خوا ته کړل چې يې په بدن کې د انستيزۍ مواد موندل شوي او گوتې يې پرې شوې وې. بيا يې په کمپيوټر کې يو جدول جوړ کړ: شمېره، د مقتول نوم، د قتل نېټه، د مړينې وخت ...

دغه معلومات يې له هر گزارش نه واخيستل او په جدول کې يې وليکل. ور وټکول شو.

د «راځه» تر غږ وروسته، ور خلاص شو. ساتنمن عسکري سلام وکړ. يو ورق يې د ذبيح پر مېز کېښود: د رئيس صاحب امضا مې واخيسته. موږ ورپسې ورشو؟

ذبیح به له دې چې د کمپیوټر له پردې سترگې لرې کړي، وویل: نه. پخپله ورپسې ځم. ته به راسره ځې. اکبر ته وایه چې موټر چالان کي. دا دی کار مې خلاصېږي.

ساعت وروسته، ذبیح له دوو ضابطانو سره د روغتون رسپشن سره ولاړ وو.

ډاکټر عادل په عملیاتخانه کې و.

دوی د رسپشن مخې ته انتظارتون کې کېناستل.

یو ضابط په خپل موبایل بوخت شو. ذبیح د مخابرې چېنل اړاوه را اړاوه. بل ضابط په رسپشن کې ناستې ښکلې د ماډلانو غوندې سپنګار شوې نجلۍ پورې سترگې ښځې کړې وې.

د نجلۍ سترگې ور واوښتې. زر بهې سترگې ځمکې ته ونيوې. د گوتو په سرونو بهې وینستان د ټیکري لاندې پټ کړل.

هغه ضابط چې په موبایل اخته و، د موبایل سکرین بهې د ذبیح خوا ته ونيو، ویې ویل: آمر صاحب! دا وگوره. دوه نور جسدونه ...

ذبیح موبایل ورته واخیست. د جسدونو له عکس سره لنډ متن لیکل شوی و: «د لسمې حوزې په مربوطاتو کې دوه جسدونه موندل شوي. جزئیات وروسته»

ذبیح وویل: بر پدر بهې نالت کې د آزادي بیان سره. موږ لا خبر نه یو، رسنۍ د وخته خبرې شوې وي.

دې سره بهې د مخابرې چېنل تاو او غږ بهې لږ لوړ کړ.

- میوند مرکز میوند!
- مرکز میوند! اورم صېب.
- چارقلعه وزیرآباد کې واقعه ده. دوه مړي پیدا شوي دي. زر ځان ور ورسوئ. تکرار کوم: چارقلعه وزیرآباد، دوه مړي.
- مطلب واخیستل شو. اطاعت کېږي.

- محل واقعه ته چې ورسېدئ، اطمینان راکئ.
- اطاعت.

ضابط وویل: آمر صېب! خبره لکه چې بل رقم ده.

- څنگه؟
- ډاکټر خو دلته په عملیاتخانه کې دی نو دغه دوه نوي به چا وژلي وي؟
- ته څه خبر یې چې کله وژل شوي دي. د قتل زمان او د جسد د پیدا کېدو زمان کې فرق وي.

پر ذبیح یو سیوری ولوېد. پاس یې وکتل. صفاکار و. ویې ویل: تاسې غواړي.

په لاس سره یې رسپشنیسټه وروښوده.

ذبیح ور روان شو. ضابطان یې له شا ورپسې وو.

رسپشنیسټې وویل: ډاکټر عادل د عملیاتخانې نه راووت. په یوسل او دوهم اتاق کې دی.

بیا یې زر سر کښته واچاوه او ځان یې په کاغذونو بوخت کړ. ضابط لا هم سترگې ورته نیولې وې.

ډاکټر عادل د عملیات کړي ناروغ په دوسیه کې څه لیکل.

ور وټکول شو. بې له دې چې سر پورته کړي، ویې ویل: مهرباني!

ضابطان د وره شا ته تم شول او ذبیح ورننوت. ویې ویل: ډاکټر صاحب! کالي دې بدل که. باید له ما سره ولاړ شې. یو څو پوښتنې باید ځواب کې.

- خیر خو به وي؟
 - خیر و خیریت. ستا د نیولو امر لرم.
- استعلام یې ډاکټر ته ونيو.

هغه د استعلام پر کړښو نظر تېر کړ. ویې ویل: گناه مې؟

- تا باندې د قتل په یوه قضیه کې شک دی. د قاتل په ظن دې گرفتاروو.
 - ټوکې کوې؟ زه او قتل؟
 - دا به وروسته معلومه شي. اوس نو مهرباني وکه، راسره لاړ شه. هسې هم یو ساعت کېږي چې درته منتظر وو چې عملیات دې خلاص شي.
- * * *

د جنایې تحقیقاتو په ریاست کې

ډاکټر عادل قلم را واخیست. د استعلام د لومړۍ پوښتنې ځواب یې ولیکه: زه عادل د سیف الملوک زوی د پکتیا ولایت د زرمټ ولسوالۍ اصلي اوسېدونکی یم. فعلي سکونت مې د کارته نو طلايي شهرک ... په ۱۳۸۰ کې د کابل طب له معالجوي پوهنځي فارغ شوی یم. په ۱۳۸۵ کې مې په جراحي کې تخصص اخیستی.

د دوهمې پوښتنې ځواب یې داسې و: له ۱۳۸۵ راهیسې په ... خصوصي شفاخانه کې د متخصص جراح په حیث وظیفه اجرا کوم. معاینه خانه نه لرم. د همدې شفاخانې نه به غیر په بل ځای کې کار نه کوم. د رسمیاتو نه وروسته، ... جېم ته ځم او بیا کور ته.

درېیمه پوښتنه یې چې ولوسته، قلم یې پر مېز کېښود. ذبیح ته یې وویل: دا نو څه رقم سوال دی؟ زه چې بېگا څه شی خورم، سبا مې هېر وي او ته را نه پوښتنه کوې چې د جوزا په پنځم تاریخ د لسو نه تر یوې بجې پورې چېرې وې، څه دې کول.

ذبیح وویل: موږ همدا ځواب غواړو چې دقیقاً په همدې وخت کې چېرې وې.

- ولې؟
- ځکه چې په همدې وخت کې دوه نفره وژل شوي دي او قاتل یې هم جراح دی.

- ډېره عجيبه ده. په ما پورې د قتل تور لگوي؟
 - تور نه لگوو، ظن مو په تا دی. گوره! صفا خبره به درته وکم. دا کسان چې وژل شوي، په وينه کې يې د انستيزۍ مواد کشف شوي، گوتې يې د لاسونو نه په مهارت سره قطع شوې او دا کار يوازې جراح کولی شي.
 - نو هغه جراح به ولې زه يم؟
 - ځکه چې د قتل انگېزه لرې.
- عادل قلم پورته کړ، په زور يې پر مېز وويشت، وپې ويل: دا څه اوتې بوتې وايې؟ کوم قتل، کومه انگېزه؟ ما لا چرگ نه دی وژلی، انسان خو لا پرېږده.
- ذبيح وويل: مقتولين د موبایلونو غله دي او د تا ورور د موبایلونو غلو وژلي وو نو همدغه خبره کافي ده چې په تا باندې شک وکو.
- گوره! ما د هېپوکرات قسم تېر کړی. موږ د خپل مقدس مسلک نه د هېچا په ضرر کار نه اخلو، ان که مو د سر دښمن هم وي.
 - نو ځان سپين که. که غواړې چې تېرته شې، د سوالونو جوابونه دقيق وليکه.
 - دقيق يې څنگه وليکم؟ دا نو د چا په ياد وي چې ان درې مياشتې مخکې لس بجې په کوم ځای کې وې. دا نور سوالونه دې وگوره، ټول همدغسې دي. زما د کار ځای درمعلوم دی، هغه جېم چې په کې سپورټ کوم، در معلوم دی، کور مې درمعلوم دی. ورشه د شفاخانې اسناد وگوره چې زه په هغه ورځ وظيفه کې وم که نه.
 - څه چې ويل غواړې، په استعلام کې يې وليکه.

۱۳

بله هفته د جنايي تحقيقاتو د رئيس په دفتر کې بيا جلسه وه.

رئيس وويل: خبره نوره خرابېږي. د پوليس د پرستيج خبره ده. وزير صاحب سخت غوسه دی. د کابينې په جلسه کې تر انتقاد لاندې راغلی. دغه څو دقيقې

مخکې يې زنگ را وهلی و. اعصاب يې ډېر خراب وو. ذبیح خانه! څه دې بود کړل که نه؟ گزارش دې راکه.

ذبیح پنډه دوسیه د مېز په سر کېښود، په خپل ځای کې ودرېد. وېي ویل: جناب رئیس صاحب! متأسفانه قاتل مو تر اوسه نه دی شناسايي کړی. په هغه ډاکټر عادل مو چې شک و، شک مو غلط ثابت شو. ما د هر قتل مشخص وختونه د عدلي طب د گزارشونو نه نوټ کړي وو. خو دی په هماغه وختونو کې یا په شفاخانه کې و، یا په جېم کې. امنيتي کامرې مو چک کړې. د ده موجودیت ورته ثابتېده. د مریضانو په دوسیو کې چې ده د عملیاتونو پروتوکولونه لیکلي، مشخص زمان هم ورسره لیکل شوی او دا ټول ثابتوي چې هغه په دې قضیه کې لاس نه لري.

توکلي وویل: په یاد مو دي. ما ویلي وو چې د دې رقم شخصيتي ټیپونو نه ایمپلسیف اعمال سر وهي، لېکن، (گوته يې په هوا کې وخوځوله) لېکن د جنایت تکرار او تداوم

رئیس يې په خبرو کې ورولوبد: توکلي صاحب! دا خبرې به بل وخت ته پرېږدو. ښه نو چې د ډاکټر عادل نه مو شک لرې شو، بیا؟ سترگې يې په ذبیح پورې ښخې کړې.

ذبیح وویل: صاحب! دا دومره پېچیده قضیه ده چې زر به حل نه شي. ډېر زمان ته ضرورت لري.

- نور نو څومره وخت پرې تېروئ؟ اوله واقعه په کوم تاریخ کې واقع شوې وه؟
- د حمل پنځمه.
- نن کوم تاریخ دی؟

څو کسانو یو ځای ځواب ورکړ: د سېنلې لسمه.

رئیس وویل: ښه نو، په شپږو میاشتو کې مو یو سرنخ هم پیدا نه کړ. زه وزیر صاحب ته څه جواب ورکړم؟

د سنبلې اتلسمه مازیگر مهال و.

شامل عادل ته کړه: لالا! ته راشه.

عادل د شنو چایو پیاله په لاس کې واخیسته، په شامل پسې بلې کوټې ته روان شو.

شامل وویل: هغه پدرنالتی خو ژوندی دی.

- کوم پدرنالتی؟
- شپرک.
- شپرک؟ ناممکنه ده.
- په خپلو سترگو مې ولید.
- کوم بل څوک به دې لیدلی وي. هغه خو یې اعدام کړ.
- موږ یې تېر ایستلي یو. دا دی پخپله یې وگوره.

شامل د کمپیوټر په پرده کې یو عکس راوست. د هوايي ډگر په اتیا متره سړک کې د پولیسو او اردو شنو او خړو رېنجرو او د شخصي کورولا موټرو کاروان په کې ښکارېده. د رباني د دورې تور-سپین-شنه بېرغونه او د احمد شاه مسعود عکسونه په موټرو او د خلکو په لاسونو کې وو. زلمکي او ځوانان د موټرو په باډیو او کړکیو کې څوک ناست څوک ولاړ وو او د ناستو یوه پښه له موټره راوتلې، بډ وهلې پایڅې، جهادي واسکتونه، برگ دسمالونه او پکول خولۍ.

شامل د یوه ځوان په عکس باندې گوته کېښوده. هغه د کورولا موټر په کړکۍ کې کونه لگولې او یوه پښه یې بهر ځوړنده وه، سپین سرویس بوتونه یې په پښو او پایڅه یې تر زنگانه پورې پورته وه. په ښي لاس یې تفنگچه پورته نیولې وه.

عادل وویل: مطمین یې چې شپرک دی؟

شامل وویل: یوه شېبه.

عکس یې زووم کړ، د هلك پر غاړه د لړم ټټو ښکاره شو.

شامل وويل: دغه ټټو يې وگوره! په همدې مې وپېژاند. دا وگوره.

بيا يې يوه وېډيو پلې کړه. هماغه صحنه وه، شېرک په تفنگچه هوايي ډزې کوي.

مرمۍ چې خلاصېږي، ناره کړي: «زن اشرف غني ره گاييم!»

ورسره ناست هلکان د ده شعار بدرگه کوي: «گاييم!»

بيا د موټر شاتنۍ دروازه کې ناست هلك وايي «شېر استی شېر!» او شېرک په

اوږه ټپوي.

شامل وويل: ما يې فيسبوک هم پيدا کړ.

په فيسبوک کې يې يو پاڼه خلاصه کړه. په پروفایل کې يې د هماغه هلك عکس و،

برگ دسمال يې له غاړې تاو او تفنگچه يې په لاس کې، د پورفایل نوم يې «سرشار

خراسان».

عادل په چوپه خوله ورته کتل.

شامل د موس تنۍ تاو کړه. د سرشار خراسان پوستونه يو په بل پسې پورته راغلل.

شامل وويل: دا وگوره! ان د جولای په لسمه يې دلته پوستونه کړي دي.

عادل وويل: يعنې د اعدام خبر يې دروغ و. دی يې هماغه وخت خوشی کړی.

د شامل څنگ ته پر څوکۍ کېناست. دواړه څنگلې يې پر مېز ولگولې او ټېکونه يې

پر ورغوو تکیه کړل.

شامل سوکه وويل: ادې راغله.

دې سره يې د کمپيوټر پرده توره کړه.

عادل پر څوکۍ نېغ شو.

مور يې پوښتنه وکړه: زويه څه کوي؟

شامل وويل: هېڅ. د لنډه غرو وډيو مو كتله.

د باندې نه د موټرو د تېزو هارنونو او سختو برېک نيولو غږونه راغلل. بيا د تفنگچو، کلاشينکوفو او پي کا پر له پسې ډزې وشوې.

ادې وويل: دا لنډه غر خو دې خداى تبا ه برباد کي. خداى خبر چې بيا به يې څومره خلک زوبل کړي وي.

عادل وويل: په خبرونو کې به يې ووايي. ادې کړکۍ ته مه درېږه. دې خوا ته شه. خلک په همدې زوبلېږي چې کړکۍ ته درېدلي وي، سقوطي مرمۍ راشي پرې ولگېږي. پروسېر کال مې دا مهال يوولس که دوولس عملياته کړي وو. يوازې زموږ شفاخانه ته يې اتلس زخميان راوړي وو. ښه ده چې نن نوکري نه وم، که نه نو بيا به مې هماغه حال و.

د عادل ښځه د دروازې له خولې وويل: ببو! کالي مينځم. پاک کالي مې په کوټه کې درته اېښي.

ادې بلې کوټې ته ولاړه.

عادل وويل: دې مورده گاوانو لکه چې پيسې ورنه اخيستې.

شامل وويل: يا به د واسطې کار وي. د امنيت رئيس هم د دوى دى، د داخلې وزير، د عدليې وزير هم، نيمه کابينه د دوى ده. لالا اوس به څه کوو؟

- هېڅ نه پوهېږم. پوليس هم غله دي، قاضيان او څارنوالان هم. دله گانو ما نه خو يې د نه کړي جرم په تور پوره يوه هفته تحقيق وکړ خو اصلي جنايتکار بيا خوشې کوي. که کاکا دوى ته ووايو ...
- نه لالا. که د ما منې، هغوى مه پرې خبروه. چې رښتيا شي، هغوى مو ولا که خير غواړي.
- داسې خو يې نه پرېږدم چې زما ورور دې تورې خاورې خوري او دى دې داسې کاکه کاکه گرځي.

شامل پوره دوې هفتې د چاودېدونکو مواد په باره کې تحقیق وکړ. څو وېب سايټونه او ايمېلونه يې هک کړل، ځينو کمپيوټرونو ته ورننوت او د وړو بمونو د جوړولو معلومات يې راټول کړل.

په درېيمه هفته لاس په کار شو. د سرشار خراسان فيسبوک آي ډي له لارې يې د هغه موبايل هک کړ. لوکېشن يې ورفعال کړ او څو ورځې پر له پسې يې د گرځېدا راگرځېدا ځايونه معلوم کړل. اکثره وخت د تايمني په فرعي سرکونو کې ښکارېده. يوه ورځ پسې ورغی. د تايمني پروژې په اول سرک کې يې وليد. له يو بل نفر سره پر موټرسیکل سپور و.

شامل په موټر کې هغه تعقيبواه. پيکدارې خولۍ او غټو تورو عينکو شامل داسې کړی و چې نږدې ملگرو به هم نه پېژاند.

يو نفر د سرک په غاړه روان و، موبايل يې غوړ ته نيولی و. موټرسیکل ورو ورو د هغه څنگ ته ورغی. مخې ته ناست کس له شا نه هغه ته دیکه ورکړه. هغه بې توله شو او لاس يې له غوږه لرې شو. شېرک د سترگو په رپ کې د هغه له لاسه موبايل اوچت کړ. موټرسیکل تېزه منډه وکړه او په فرعي کوڅه کې تری تم شو.

شامل په لاره کې يو زوړ گلکسي- S9 موبايل او نوی سيم کارت واخيست. د موبايل لپاره يې نوی کوور هم واخيست. کور ته چې ولاړ، د کوټې وړ يې په ځان پسې کولپ کړ. موبايل يې خلاص کړ. د سيم کارت له ځای سره يې دوه نري مزي وړ وتړل. سي فور پوډر يې په يوه وړه پلاستيکي کڅوړه کې هوار کړل او ورکې فيوز يې ورپورې وتاړه. کڅوړه يې د موبايل تر کوور لاندې سربېس کړ.

سبا مازیگر شېرک د قلعه فتح الله په کوڅو کې گرځېده. شامل په هغه کوڅه کې موټر ودراره چې شېرک یې له بل سر څخه را روان و.

شامل سیم کارت په موبایل کې واچاوه. له موټره کښته شو. موبایل یې په غوږ پورې ونیو او د سړک په غاړه سوکه سوکه روان شو. په لوړ غږ یې داسې خبرې کولې چې ته وا په موبایل له چا سره خبرې کوي. چا له شا څخه دیکه ورکړه. شېرک موبایل ورنه وتښاوه. موټر سیکل تېزه منډه واخیسته. شامل بل موبایل له جېبه را وایست. نوې شمېرې ته یې زنگ وواژه. گږز شو. لمبه او دوړه پورته شوه.

شامل موټر چالان کړ. شېرک او انډېوال یې د کوڅې په آخر کې د موټر سیکل نه لږ لرې په وینو کې لت پت پراته وو. د شېرک کولمې راوتلې وې، ښی لاس او ښی پښه یې د یوه کور له دېوال سره لوېدلې وو. شامل په بېرته لنډه ویډیو ورنه وکړه او موټر یې چټک روان کړ.

کور ته چې ورسېد، عادل ورته کړه: لږ د باندې نه گرځو؟

- لالا! زه سترې یم. آرام کوم.

عادل ورته سترگه ووهله، ویې ویل: زر بېرته راځو. بیا به آرام وکې.

شامل لا هم د کور له وره سره ولاړ و.

عادل پر اوږه وټپاوه: هله نو، بوټونه دې په پښو که.

په لاره کې یې وویل: یوه خبره مې درته کوله. هغه کوسټېزن ته مې پلان جوړ کړی. که خدای کول نیست به یې کړم. خو که یې د تگ راتگ ځایونه او دقیق وخت راعلموم شي. هغه د تا ملگری خو تکړه هکر و. دا کار به را ته ونه کي؟

شامل وویل: لالا! پلان خو دې راته ووايه.

- گوره، خبره دې تا سره وي. هغه فضل رحمان دې په یاد دی؟ په تخصص کې چې راسره یو ځای و.
- هو، هغه وردگ یادوي؟
- هماغه یادوم. هغه خو اوس په وردگو کې کلینیک لري. د طالبانو زخمیان ټول دی عملیاتوي. ما ورته د دې کوسټېزن کیسه وکړه. ورته مې وویل چې دولتي قاضیان او څارنوالان خو ټول غله دي. زما د ورور قاتل یې خوشی کړی. ورته مې وویل چې ته د طالبانو قاضي ته دا خبره وکه.
- ښه! نو بیا.
- بیا هغه را ته وویل چې ته یې د گرځېدا راگرځېدا دقیق ځای او وخت راملوم که. موږ به یې چاره ور وکو. پوهېږې! د دوی قاضیان دستي فیصله کوي او مجرم ترې کونه نه شي خوځولی. یوه همکار مې کیسه کوله. ویل یې په چارآسیاب کې یوه قومندان د چا ځمکه غصب کړې وه. وایي هغه غریب پوره پنځه کاله په محکمو گرځېده، قاضیانو ورنه شل لکه افغانی رشوت هم واخیست خو ځمکه یې ور ونه گرځوله. یوې محکمې به د ده په گټه فیصله وکړه، بلې د قومندان په گټه. وایي بیا د لوگر په څرخ کې د طالبانو محکمې ته ورغلی و. هغه قومندان چې و، دلته په کابل کې و. همدلته یې ورپسې جلب رالېږلی و چې په دغه ورځ دغه ساعت به څرخ ته راځې، که رانغلې گیله به دې د ځانه وي. سړی چې هلته ورغلی و، اقرار یې پې کړی و چې ځمکه د هغه بل سړي ده. بیا طالبانو ښه ډبولی و. وایي قومندان بیا پخپله دلته محکمې ته تللی و چې دا سړی رښیتا وایي، ځمکه د ده. همکار مې وایي د ځمکې څښتن اوس لگیا دی هلته د منو نیالگي ږدي. لوی باغ یې جوړ کړی. نو د طالبانو د محکمو دغسې فیصلې دي. دغه کوسټیزن شیرک چې په دوی قصاص نه کم، په بل رقم نه کېږي.
- شامل ودرېد. ویې ویل: لالا! د ما و تا دواړو نیت لکه چې یو و. څنگه؟

شامل زنه ټينگه ټينگه وسولوله. ويې ويل: حيران وم چې درته ويې وايم که نه خو اوس يې درته وايم. ما يې کار ور وکړ. غږ يې رپېده.

عادل وويل: دا څه وايې؟ څنگه؟

هغه يې تر څنگل ونيو. ويې ويل: ته راشه چې دلته کېنو.

د سړک د غاړې تمځای کې پر څوکی کېناستل.

شامل جېب ته لاس کړ. موبایل يې را وایست. ویديو يې پلې کړه او موبایل يې عادل ته ونيو.

عادل وويل: دا نو څنگه؟ تا دا کار وکه؟

شامل سر و خوځاوه. بدن يې رېږدېده. ان د مخ عضلات يې رپېدل.

عادل ورجوخت شو. لاس يې له اوږې نه چاپېر کړ.

شامل وويل: زه هم قاتل شوم. لالا! قاتل رانه جوړ شو قاتل. قتل مې وکه.

عادل نور هم ځان ته ورجوخت کړ. ويې ويل: نه، نه، قاتل نه يې. تا د خدای حکم عملي کړ. هغه کار چې چارواکو بايد کړی وای، تا وکړ. قانون او شريعت د هغه د وژلو حکم کړی و.

شامل په ټيټ غږ وويل: خو يو بل نفر هم ورسره و.

- نو څه؟ هغه کوم سپين چرگ و؟ خو هغم د ده غوندې غل و. خدای خبر چې څو کسان يې وژلي دي. دا مورده گوان خو د چا په وژلو هم صرفه نه کيي. د کامل غوندې به خدای زده څومره نور ځوانان يې وژلي وي.

شامل په ښي لاس پر خپلې چپې اوږې د عادل ايښی لاس وټپاوه.

عادل ویدیو یو خُل بیا وکتله، ویې ویل: وایم نر کار دې کړی. دولت چې قانون نه عملي کوي، مجبور چې خپل غچ پخپله واخلو. دا را ته ووايه چې څه دې پرې وکړل؟

شامل وویل: په موبایل کې مې ورته بم ایښی و.

- په موبایل کې؟

- هو. موبایل یې چې رانه وواهه، ټنگ یې وواهه.

۱۶

درې میاشتې تېرې شوې.

ډېرو کسانو په خپلو فیسبوکونو کې دغه خبر شریک کړی و:

که له دغه شمېرې زنگ درغی

مه یې اوکې کوی.

+1.....

موبایل مو انفجار کوي.

د پوست لاندې کمنټونو کې چا لیکلي وو: «د شمېرې خبره نه ده، د مسعتملو موبایلونو بترۍ انفجار کوي. زموږ په کوڅه کې یې یو ځوان هلک وژلی.»

بل پوست کړی و چې: «پر موټر سیکل چې گرځئ، موبایل کې خبرې مه کوی. ټانکۍ چوي او اور اخلي!»

شامل کمپیوټر بند کړ. موبایل ته یې زنگ راغی. هکر ملگري یې وویل: د خلکو احمقانه پوستونه لولې؟

- همدا اوس مې کمپیوټر بند کړ. سخته خندا مې ورته راغله.

- پوهېږې! پرون موبایل فروشیو ته ولاړم، هېچا مستعمل موبایل نه اخیست.
- زنده باد!

فروید، ملا او ته

د فروید اروا د ځمکې د لیدو شوق وکړ. هغه غوښتل چې د خپلو نظریو جاج واخلي چې اوس هم چلېږي که نه. په ټولو ملکونو گرځېدل خو یې له وسه نه وو پوره؛ نو فکر یې وکړ چې باید یوازې دوه درې هېوادونه وگوري. امریکا، بریتانیا او افغانستان یې خوښ کړل. ده ولېدل چې امریکا او بریتانیا تر ټولو پرمخ تللې ټولنې دي او افغانستان تر ټولو وروسته پاتې.

خپل منزل یې له امریکا پیل کړ. د څېړنو په مرکزونو او لابراتوارونو وگرځېد. چې چېرته به هم د ارواپوهنې، ارواشننې او اروادرملنې خبرې کېدې، د فروید نوم او نظرونه به خامخا په کې یادېدل. ده ته یې ډېر خوند ورکړ.

وه ولیدل چې ارواپوهان له کمپیوټرونو کار اخلي او کمپیوټر یې کارونه ډېر آسانه کړي دي. ځان سره یې وویل کاشکې ما هم په ژوند کې داسې وسایل درلودای.

فروید په بریتانیا کې د یوه شي په لیدو سخت حیران شو. هغه څه چې ده د جنسي-انحرافاتو په ډله کې معرفي کړي وو، اوس د تمدن یوه برخه وه. سړی له سړي سره او ښځه له ښځې واده کوي او قانون دا حق ورته ورکړی. ده چې ورته هوموسیکشول وایه او د اروايي ناروغۍ په توگه یې پېژانده، اوس نارمل و.

افغانستان ته راغی. د ملایانو په لیدو هک پک شو. د ده نظریې تر ډېره د جنسي-غریزې پر شاوخوا څرخېدې او د بشر-د اکثر و اعمالو اساس یې په جنسي-غریزه کې لټاوه. ملایان هم په هر څه کې د شهوت په نښو پسې گرځېدل. د ملایانو ټول فکر او ذکر تر نامه لاندې ځایونو پورې محدود وو.

ده وليدل چې ملايان ظاهراً خو له هغو شيانو سره نه دي جوړ چې د جنسي غريزې يا د دوی په وينا د شهواني قوې څرک پکې لگېږي خو په اصل کې پخپله تر ستوني په شهوت کې ډوب دي او د جنت په اړه تصور يې تر حورو او غلمانو ها خوا نه اوږي.

ملايانو موسيقي ځکه ناروا گڼله چې د دوی په گومان د انسان شهوت راپاروي او نڅا خو هسې هم يوازې عياشي ورته ښکارېده. د ده نظر هم دا و چې انسان خپله ځپل شوې جنسي غريزه په هنر کې منعکسوي. هغه له ځان سره فکر وکړ چې که چېرې ملايان د ده کتابونه ولولي نو اول به په هماغو خبرو پسې وگرځي چې د شهوت او جنسي غريزې خبرې په کې شوې دي.

فرويد ته خپله هغه نظريه ورياده شوه چې ويلي يې وو: «د انسان په شونډو کې د جنسي—خوندموندنې تومنه پرته ده او که د چا د شونډو دغه خاصيت په کوچنيوالي کې ډېره وده کړې وي، هغه به په لوبينه کې سگرتې شي.» جالبه دا ده چې فرويد پخپله د ژوند تر پايه په ورځ کې تر شلو زيات سگرت څکول.

دې سره فرويد له ځانه سره فکر وکړ چې ښه نو که د ملايانو حکومت وي او ملايانو د هغه دا نظريه لوستې وي چې سگرت څکول د شونډو له شهواني قوې سره تار لري او نسوار هم د شونډې شا ته اچول کېږي نو ملايان به پر دواړو بنديز ولگولي. دا کار خو به د ټولنې په خیر وي خو کاشکې خبره همدومره وای.

فرويد پوهېده چې هر شی چې منع شي او په شدت منع شي، د خلکو لا زياته تلوسه ورته پيدا کېږي او بله دا چې له غريزو سره زور نه کېږي؛ که يې له وره وشړې له کړکۍ به راننځي او که څومره يې وځپې بيا به راڅرگندېږي، بڼه به بدلوي او زر چلونه کوي خو له منځه نه ځي.

نو په خيال کې يې کېبل په لاس ملا وليد چې يو ځوان هلك يې درولی دی. هلك خپل سگرت په لاس کې شا ته نيولی او د دې لپاره چې لوگی يې پورته نشي—په خپل ورغوي کې يې مړ کوي. لاس يې سوځي، سخت سوی کوي؛ خو هغه د ملا له وېرې پر شونډه غاښ ټينگوي چې درد وزغملی شي.

ملا ته د فروید نظریه وریادېږي. له ځانه سره وایي: ښه نو دا بې ناموسه د خپلو شونډو شهوت په غاښ ارضا کوي. خپل انډیوالان وربولي. هلك راځملوي. دوه ملايان د هغه پښې په لنگوټې باندې تړي. د لنگوټې له یوه سره یو او له بل سره یې بل ملا نیسي. هلك قف پایي کوي. کپېل په لاس ملا د هلك د پښو پر تلیو د کپېل وارونه کوي. د هلك بوغازې اسمان ته پورته کېږي. د کپېل له هر وار سره د هغه پر پښو سوربخونې شنې لیکې جوړېږي. هلك لکه مار پر ځمکه تاوېږي راتاوېږي او چیغې وهي. پښې یې وار په وار پرسېږي. د کپېل په اخري وار سره یې پرسېدلې پښه چوي، وینې دارې وهي.

تاسې ونه بوړنېدئ؟ فروید خو سخت وېوړنېد. جټکه یې وخوړه. چیغه یې کړه: سادیستان دي، سادیستان. دوی باید په روغتون کې وي. یوې پرښتې چې د هلك اسویلی یې په لپو کې نېولی او پورته خوا روانه وه، تم شو. ویې ویل: فرویده! ځان مه سترې کوه! ستا خبرې څوک نه اوري، ته مړ یې.

فروید هڅه وکړه چې فکر بلې خوا ته واړوي خو دې فکرونو یې له سره لاس نه اخیست: د چایو د څښلو پر وخت د پیالې شونډې د سپرې له شونډو سره لگېږي، شپیلې، ترومپیت، سکسفون او د موسیقۍ څومره نورې الې په شونډو باندې غږول کېږي. بیا یې وویل څه ښه دی موسیقي خو هسې هم دلته منع ده خو د چایو مساله به څنگه شي؟ دا خلک خو هسې هم بې له چایو گوزاره نه شي کولی. دوی خو وایي: «چای ناخورده جنگ نه مېشه» فکر یې وکړ چې خلک باید پیاله پورته ونیسي، خوله وازه کړي او چای له هوا نه په خوله کې توی کړي. ښه نظر دی خو که چای سور وي او خوله یې وروسوځوي؟

ډاکتران د ناروغ تبه داسې معلومي چې په خوله کې یې ترماتر ږدي. ناروغ مجبور دی چې ترماتر په شونډو ټینګ کړي نو که ملا کوم ناروغ په دې حالت کې وگوري؛ نو بیا؟ د ترماتر بل ډول هم شته چې په مقعد کې ږدول کېږي. نه، دا خو نو سوچ کفر دی.

د فروید خیال پسې غځېږي: برقي ویني چې پر پورۍ ختلی، د برېښنا مزي جوړوي. په یوه لاس کې یې پېچکش دی، په بل کې یې پلاس. پېچکش په خوله کې رږدي او په شونډو یې ټینگ نیسي. کین لاس وزگاروي چې مزي ورباندې وتړي او لاندې ملا تېرېږي.

نچار په شونډو کې مېخ نېولی دی.

ښوونکی پر شونډو گوته رږدي، شاگردان پوهوي چې «غلي شئ! مدیر صاحب راغی.»

د ملي بس کلینر د نورو پیسو له منځه سلگون نوټونه جلا کوي او په شونډو او غاښونو یې ټینګوي.

محصل امتحان ته ناست دی. د سوال ځواب یې ذهن ته نه ورځي. چورت وهي، قلم په شونډو موبښي.

لابرانت پیپیت (ښېښه یې نلکي) په شونډو کې ټینگ کړی چې له تیوب څخه د ناروغ وینه په کې واخلي.

چاپ انداز د بزکشی په میدان کې پر آس سپور دی، په یوه لاس کې یې خوسی نیولی، په بل لاس یې د آس واګي ټینگ کړي، متروکه یې په خوله کې نیولې ده...

او په دغه هر ځای کې یو ملا هم ولاړ دی او دوی ته سترګې نیولې دي.

فروید له دې فکرونو بهزاره و. پام یې بلې موضوع ته واړاوه. د کابل هوا څومره ککړه ده. اوهو، دا دوړې وګوره. بیا یې د خیال مرغه والوت او دغه صحنه یې ورباندې ولیدله: د کابل پر دوړنو کند و کپړ سړکونو موټرې خاورې بادوي. د اتو نهو کالو ژنګی د سړک پر غاړه روان دی. هغه په ورغوي سترګې موبښي. پر لاندینۍ شونډې او بلن شی محسوسوي. شونډه یې چاودلې او ډومبکه وینه پرې ولاړه ده. هلك پر شونډې ژبه تېروي.

د ملا ورته پام کېږي.

ژنکی راجپه کوي. د پښو له ښنگرو يې رانیسي، سر په خپړۍ يې دروي. ملا ورته غاښونه چیچي، د هلك پر ملا کلكه لغته وهي، ورته وايي: د خنزیر بچیه! ته لا بالغ شوی نه یې او داسې کارونه کوي، هه؟

د هلك له دوړجنو سترگو اوښکې بهېږي. له سلگیو سره وايي: ملا صاحب څه مې کړي؟ د خدای روی ومنه! خوشې مې که!

ملا بیا ورباندې د لغتو وارونه کوي، وايي: فروید ویلي دي، فروید.

خوار هلك تر هغه پورې ډبوي چې له اخ و ټوخه لوېږي.

د فروید اروا بیا ټکان وخوړ. پر ذهن باندې يې فشار راوړ چې کومه بله موضوع وریاده شي. شعر، هو، څومره ښه. هسې يې هم په ژوند کې د افغان ادیبانو اثار نه وو لوستي. فکر يې وکړ چې خپله ارواشننه د دوی په پنځوونو کې هم وکاروي.

لا یې د کار لپاره کوم شعر نه و غوره کړی چې د هنر په باب خپل نظر وریاد شو. ده خو په ادبیاتو او نورو هنرونو کې هم د جنسي غریزې لاس دخپل گڼلی و.

بیا یې په ذهن کې د ملایانو حکومت جوړ شو. د ژوندي سارو د رسمونو کښل خو هسې هم کبیره گناه وه؛ خو یوه انځورگر سور او ژېړ گل سره خوا په خوا کښلي وو. ملایانو هغه په دار وځړاوه؛ ځکه چې انځور یې شهوت پاروونکی و. دوی ویل چې د ده مطلب د نر او ښځې اختلاط دی.

د بل سړي په کور کې یې د رحمان بابا دیوان موندلی و. مخ یې په سکرو باندې تور کړی، پر خړه یې سپور کړی، په ټول ښار یې گرځاوه.

شپونکي د غره په لمن کې د توت د ونې ډډې ته تکیه کړې وه. زړه یې تنگ و. یو څو لنډۍ یې وویلې. پاس د ونې پانې وښورېدې. هلته ملا پټ و. پر هلك باندې یې ټوپ کړ، خوله یې ورماته کړه.

فروید چې هر څه کول دغه صحنې یې له ذهنه نه ورکېدې. په لومړي ځل پر خپلو خبرو او نظریو پښېمانه شوی و. هغه نه غوښتل چې انسانان د هغه د ویناوو

په خاطر وځورول شي. خدای ته یې سوال وکړ چې ای خدایه! ما له دې عذابه وژغوره. زما ټول کتابونه، ټولې رسالې، زما ټولې لیکنې له منځه یوسه.

یوې پرېستې ورته وویل: ای فروید گله! بې غمه اوسه. ټوله دنیا به ستا کتابونه ولولي خو افغان ملایان به یې ونه لولي، دوی له عصري علومو سره په رېڅه نه دي جوړ.

د فروید اروا خو په دې خبره آرامه شوه؛ خو ته چې دغه کیسه لولې، ته به څنگه کړې؟

د ماشومې خدای

خدای جانہ!

غږ مې اورې؟

خپه کېږې خو به نه چې خدای جان دې وبولم. زموږ ملا صاحب دې الله جل جلاله بولي. هغه دی، هلته په جومات کې پروت دی. وينې يې؟ چت ورباندې لوېدلې، خوارکي ټوک ټوک دی. په خپلو وينو کې پروت دی. نور نو هغه ماشومانو ته سبق نه شي ويلی. ما به پوښتنه کوله چې جل جلاله څه مانا؟ ده به ويل چې خورا لوی. يعنې الله پاک خورا ستر ذات دی.

زه نو څه خبره چې ته څومره لوی يې. ملا صاحب ته مې ويل: دومره لوی دی لکه تا؟

ده به خندل: نه، بچۍ. ډېر لوی دی.

- لکه چنار؟

- نه. ته نه پوهېږې. هغه دومره لوی دی چې ته يې تصور هم نه شې کولی.

- نو، د هاغه غره په شان؟

- ډېر لوی، له آسمان او ځمکې له ټولو کایناتو لوی دی.

خو زه دې په لوی والي څه کوم؟ زه دې ځکه خدای جان بولم چې پلار مې «آغا جان» بولم. پلار مې ډېر مهربان دی. ویش، خوارکۍ. سترگې يې له اوبښکو ډکې دي خو ژړلې نه شي. هغه دی وگوره خدای جانہ! آغا جان مې وگوره چې څنگه له نورو نه مخ بلې خوا ته اړوي چې څوک يې اوبښکې ونه وينې. خو په ژړا ولې

شرمېږي؟ ژړا خو د شرم خبره نه ده. زه به چې هر کله ولوبدمه يا مې له چا سره جنگ وشو، ښه ډېره به مې ژړله. بيا به آغا جان دلاسه کړم. خو لويان ولې نه ژاړي؟ د سړي زړه چې خوږ شي نو بيا به ولې نه ژاړي؟

خدای جان! بله خبره. ما به په هر کار کې ستا نوم ياداوه. هره ورځ چې جومات ته راتلم، اول به مې قران شريف په سترگو وموښه، ښکل به مې کړ، بيا مې «بسم الله الرحمن الرحيم» وايه. ملا صاحب يې را ته مانا ښودلې وه: «د هغه الله په نامه چې خورا بخښونکی او ډېر مهربان دی». هر وخت به مې چې کلمه ويله، ستا مهرباني رايادېدله، بيا آغا جان رايادېده، بيا مې فکر کاوه چې ته مې د آغا جان غوندې مهربان يې نو ځکه دې خدای جان بولم.

خير دی که ته خبرې نه کوې، مه يې کوه. پوهېږم ته هم خبرې نه شې کولی. ستونی به دې ډک وي، د آغا جان غوندې به غږېو نيولی يې. خامخا به همداسې وي. ته خو ډېر مهربان يې، خامخا به دې زړه درېدلې وي. اخ، څومره ډېر بنده گان دې په وينو سره دي.

رښتيا نن چې د جومات خوا ته روانه شوم، ډېره خوشحاله وم. نن مې شپاړسمه روژه وه. ملا صاحب راته ويل چې روژه په ماشومانو نه ده فرض. خو ما نيوله ځکه چې مور مې ويل چې روژه تيان د خدای خوښېږي. آغا جان په دې خوشحالېده چې زه سبقونه زده کړم نو ما به هره ورځ خپل سبقونه پنځه پنځه وارې تکرارول چې ښه مې زده شي او بيا آغا جان راته خوشحاله شي. ته په روژه خوشحالېږې، نو تا ته مې روژه نيوله.

خو په يوه شي نه پوهېږم. خدای جان، ته خو مهربانه يې. څوک چې مهربان وي، خلک نه ژړوي. وگوره، نن څومره خلک ژاړي. ببو ته مې وگوره، څومره بد حال يې دی. ويښتان شکوي. مخ ته څپېږې ورکوي. هغه ده گوره ورته! گاونډی ښځه يې لاسونه تينگوي چې ځان ونه وهي خو نه کېږي.

ويششش! خدای جان! وگوره. ببو په مخ نوکارې لگوي. زه خو په پرستن کې تاوه شوې ورته پرته يم. هېڅ هم نه شم کولی. بدن مې ټوک ټوک دی. چپه پښه مې

نشته. سینه مې د غلبېل غوندې سورۍ سورۍ ده. له هر سوري نه يې لا اوس هم وینه راوځي. مخ مې خچ پچ دی. خدای زده چې دوی څنگه وپېژندلم. هو رښتیا نن مې سپین کالي اغوستي وو. نن مې اوله سپاره خلاصوله. دغه سپین کالي يې په همدې خاطر راته اخیستي وو. سهار مې کالي واغوستل. مور په غېږ کې ونيولم، ويې ويل: څومره ښه ښکارېږې، تیاره حجانۍ درنه جوړه ده. آغا جان وويل: وبه شي. که خدای کول، حجانۍ به هم شي. درې واړه به یو ځای حج ته ځو. سړ خو نه کېږي، کال ته که خیر و. په دنیا به نو څه کوو؟ پیسې به کومې ورځې ته ساتو؟ څومره خوند به وکي چې د خدای کور ته لاړ شو.

خدای جان! ملا صاحب ویل چې جوماتم د خدای کور دی. زه به چې هره ورځ د سبقونو لپاره جومات ته روانېدم، اودس به مې وکړ. پاکې جامې به مې اغوستې لکه څوک چې په مېلمستیا د خپلوانو کره ځي. ملا صاحب به چې د تا کیسې کولې، ما به گومان کاوه چې تم په جومات کې ناست یې ځکه چې همدا دې کور دی کنه. ملا صاحب به ویل چې ته د هر چا په زړه خبر یې نو ما په زړه کې ډېرې ښې خبرې تېرولې چې تا ته ښه ښکاره شمه او لکه په آغا جان چې گرانه یمه په تا هم گرانه شم. خدای جان! ته خو د هر چا په زړه کې چې څه تېرېږي، یې پوهېږي. کنه! نو ته د هغه سړي په زړه نه وې خبر چې د بمونو ډک موټر یې زموږ د جومات څنگ ته راوست؟

یوه ورځ ملا صاحب ویل چې الله جل جلاله قادر مطلق دی. ما پوښتنه وکړه چې د دې څه مطلب دی. ویې ویل چې خدای هر څه کولی شي، هېڅ کار ورته سخت نه دی. نو ته چې هر څه کولی شې، ولې دې د هغه سړي لاسونه مات نه کړل؟ هغه ستا کور وران کړ خو تا څه ونه کړل. وگوره کور دې بیخي کنډواله شو. یوه ورځ مې د ویالې په غاړه له خټو نه کورگي ځان ته جوړ کړی و. لمر ته مې ایښی و چې وچ شي. یو دم زرغونې په لغته وواهه، خراب یې کړ. زه ورگه شوم. د ویښتانو نه مې ونيوله. چې څو پورې یې ژړلې نه وه، پرې مې نه ښوده. خو هغه سړي د تا کور خراب کړ، تا ورته هېڅ ونه ویل. رښتیا اوس به چېرې اوسې؟ کور

خو دې وران شو. وي، هېره مې وه. د تا خو ډېر کورونه دي، موږ غوندې خو يوازې
يو کور نه لرې.

خدای جانہ! ببو ويل چې تا باندې روژه تيان گران دي. نو ولې دې هغه سړی
پرېښود چې دا دومره روژه تيان مړه کي؟ هغه دې ولې پرېښود؟

خدای جانہ!

غږ نه کوې؟

ته خو به يې وژلی نه يې؟ وی، خدای دې نه کوي. دا څه اوتې بوتې مې د خولې
نه وځي.

رښتيا هغه سړي چې موټرېم الوځاوه، ته هغه وخت په خپل کور کې وې؟ زم
څومره کم عقله خبره کوم. د تا اصلي کور خو په حج کې دی نو هملته به وې.

خدای جانہ!

يو سات وشو چې در ته گډ يم خو ته هېڅ غږ نه کوې.

څه نوزه به هم غلې شم.

مال

فرید د ایرکندېشن درجه په ریموټ باندې کمه کړه، ښځې ته یې مخ واړاوه، ویې ویل: کوټه ډېره مه تودوئ. که د باندې ووځئ بیا مریضېږئ. د باندې سخته یخني ده.

د پالنگ په څنگ کې بل وړوکی کټ ته ورنژدې شو. مېرمن یې پرې غږ کړ: سړیه مه کوه چې ویده دی.

فرید د نرمې کمپلې په منځ کې د تاو شوي کوچني ماشوم تندی ښکل کړ، د ماشوم خوله موسکه شوه خو سترگې یې پټې وې، ویده و.

فرید هم وموسېد. د کټ په څنگ کې د جامو الماری ته ودرېد. پله یې خلاصه کړه. ډبلې سپینې جورابې یې راوايستې او هماغسې په ولاړو یې په پښو کړې. د څرمنو تور جمپر یې له کوټېنډه راواخیست او وایې غوست. د سینگار د مېز له سره یې آی فون راپورته کړ، په ښښه یې گوته تېره کړه، ویې ویل: ناوخته شو. موبایل یې د جمپر جیب کې کېښود.

په حویلی کې د ولاړ کروزینگ موټر دروازه یې خلاصه کړه. د موټر د وره له سره د واورو یوه پاغونده خطا شوه، د ډرېور پر چوکۍ ولوېده. فرید له خپلې اوږې او د چوکۍ له پاسه واوره وڅنډله. جلو ته کېناست، موټر یې چالان کړ. څو پورې چې موټر گرمېده، په آی فون کې یې خپل اي مېل وکوت. بیا یې د هوا حالات وکتل. کابل، واورین، منفي لس درجې. ځان سره یې وویل: پوووو، کافره یخني ده.

په کوڅه کې یو زنگون واوره پرته وه؛ خو په سړک کې کمه وه. موټرونه په پاڅه سړک کې خورا ورو ورو روان وو. واوره په سړک پورې کلکه نښتې وه او د موټرو د زنځیرونو خاپونه په کې داسې ښکارېدل لکه د تلخان په چکې د غاښونو نښې.

د فرید موټر هم د نورو په شان ورو ورو د دارالامان ماڼۍ خوا ته خوځېده. د سړک په ښي لاس کې خلک په یوه صف کې کتار ولاړ وو، لکه د پاچا هرکلي ته چې درېدلې وي، هر موټر چې تېرېده، ټولو ورته لاس خوځاوه او په اشاره یې پوښتنه کوله چې ښار ته څې؟ دارالامان ماڼۍ د پخوانیو ملګنانو او اوسنیو پوډریانو غوندې لغړه پرته وه. بامونه یې نږدې او د چتونو اوسپنې یې لوټ شوې وې. فرید ته هغه سوالګره وړپه زړه شوه چې په همدې سخت ژمي کې د دوو - دوه نیمو کالو ماشوم لوڅه پوڅه پر لاره اچولې وي او سر ته یې ناسته وي چې خیر ټول کړي. ځان سره یې وویل: بیخي سره ورته دي، د سوالګرې زړه پرې نه سوځي، پردی ماشوم به وي. د دولت او دارالامان کیسه هم دغسې وېوله.

د دارالامان د ماڼۍ له مخې ښي لاس ته د دهمزنگ خوا ته وګرځېد. د خلکو لیکه هماغسې غځېدلې وه، ځینې وګړي پلي رهي وو، ګواکې د ښاري موټرو له راتګه یې تمه ختلې وه؛ خو ډېر نور لا ولاړ وو. د فرید سترګې له لرې یوې ځوانې ښځې ته ولوېدې چې یو نیم - دوه کلن ماشوم یې په غېږ کې و. ښځې د ماشوم سر خپلې اوږې خوا ته راتیتاوه؛ خو ماشوم شا ته زور کاوه. د فرید موټر ورنژدې شو، د ماشوم بهېدلې تکه سره پوزه ورښکاره شوه. مور یې په چپ لاس د هغه د اوږېدل شوې خولې له سره د واورو نری پور وڅنډه، ګوتې یې په سره بالا پوښ پاکې کړې، لاس یې خولې ته ورنژدې کړ، څو واړه یې د خولې تاو پرې ورخوشې کړ، بیا یې لاس د کوټ د دوو تنیو له منځه تېر کړ او په بل لاس یې ماشوم سینې ته جوخت کړ.

فرید دوه درې ګامه ځنې لرې و. ښځې کرار کرار پښې تړپولې. د هغې پوزه هم د زوی په شان سره اوښتې وه.

د فرید موټر نور هم ورو شو، د ښځې مخې ته چې ورسېد، ودرېد. فرید ښیننه کښته کړه، ویې ویل: خورې راوڅېژه چې ماشوم دې ناروغ نه شي.

ښځې د موټر شاتنی ور خلاص کړ، ماشوم یې پر چوکۍ واچاوه، د بالا پوښ واوړه یې وڅنډله. فرید ښیننه بېرته پورته کړه. ښځه موټر ته وخته، لا یې ور نه و پورې کړی چې د یوه سړي غږ راغی، څنگ ته یې ولاړ هلک ته یې ویل: ودې لیدل؟ عجب مال یې پورته کړ.

مور او لیوه

اول آواز چې مې واورېد، خپله ژړا مې وه. بیا د مبارک، مبارک غږونو شور جوړ کړ. سترگې مې لږې خلاصې کړې، رڼا تېزه وه، بېرته مې بندې کړې. د ښځو شور غلی شو. ناڅاپه پر له پسې درنو غږونو ولړزولم.

هغې پرېستې چې له بلې دنیا راسره راغلې وه، زما په سر باندې لاس راتېر کړ، لاس یې داسې پوست و لکه د مهربانې مور خبرې. وېې ویل: مه وېرېږه، دا د خوشحالي ډزونه دي. پلار دې، نیکه دې، ترونه دي، ټول ستا په راتگ ډېر خوشحاله دي.

پوښتنه مې وکړه: چې خوشحاله دي نو ولې ډزونه کوي؟

وېې ویل: ته په داسې قوم کې پیدا شوی یې چې بې توپکه یې گوزاره نه کېږي. دوی په خپله ښادي کې توپک شریکوي خو توپک ورته غمونه راوړي.

زه لا حیران شوم، ومې پوښتله: ولې؟

پرېستې اسویلی وکینښ، ځواب یې راکړ: ستا قوم بدې داره قوم دی. دلته هر څوک دښمن لري، له نورو قومونو سره یې بدې وي، له تربورانو سره یې دښمني وي او که د دښمنۍ لپاره بل څوک ورته پیدا نه شي نو له خپلو وروڼو سره ورانېږي. وگوره اوس دې ترونه ستا په زېږېدو خوشحالي کوي خو چې لوی شوې د مېراث په سر به درسره جنگونه کوي.

زړه مې و چې نورې پوښتنې وکړم خو پرېستې وویل: اوس ځان مه په عذابوه، ارام وکړه. کرار کرار چې لوی شې په هر څه به پوی شې.

بله ورځ زموږ په کور کې ډېر خلک راټول شوي وو. د ډول درزا پورته وه. خلکو اتښونه کول خو پرېسته مې خوشحاله نه ښکارېده. څو شېبې يې داسې راته کتل لکه زړه چې يې راباندې وسوځېږي، بيا يې وويل: زه درنه ځم .

پوښتنه مې وکړه: چېرته؟

— زه بېرته بلې دنيا ته ځم، دلته د وينو بوی دی، هلته په انگر کې يې پسونه حلال کړي دي. نن دې پلار کليوالو ته ډوډۍ کړې ده.

ومې ويل: تا خو ويل چې راسره به اوسېږې، ما به له خطرونو ساتې.

پرېستې وويل: هو ويلي مې وو، خو چېرته چې وينه تويه شي، زه هلته اوسېدلی نه شم. زه له وينو کرکه لرم. زه وينې ته نه شم کتلې خو ته به ډېرې وينې ووينې.

دا يې وويل پر مخ يې ښکل کړم او د کرکۍ په لوري والوته. ما ورپسې چيغه کړه: ما چا ته پرېږدې؟

مخ يې راواړاوه، وپې ويل: مور ته دې پرېږدم. ميندې پرېستې وي خو گوره، دا به په ياد ساتې، داسې ميندې هم وي چې د ليوانو خوی کوي.

پرېسته لاړه، څو ورځې وروسته مې بيخي هېره شوه.



کلونه تېر شول، ژنې شوم، شپږ مياشتې کېدې چې له ترونو سره مو دعوا وه. زموږ پر ځمکه يې دعوا کړې وه. درېيمان راسره ستړي شول. هره جمعه به سپين ږيرې راتلل، جرگه به يې کوله چې زموږ په منځ کې لانجه غوڅه کړي. هره جمعه به مو يو يو پسه حلالاوه. درېيمانو ته به مو په خلات کې پيسې ورکولې. دوی ډېرې لارې راوښودلې خو تره مې يوه هم نه منله. پلار مې عربو ته تللی و. زه يوازې وم، د تره زامن مې پنځه .

بله ورځ مې د تره ښځې مور ته څه ويلي وو. دا چې راغله، سترگې يې له اوبښكو ډكې وې، ويې ويل: دا پليته په خپلو زامنو باندې نازېږي. ما ته پيغور راكوي چې ستا خو يو دی .

ومې ويل: ادې! پرېږده چې ووايي. دې كې نو څه خبره ده.

د مور ژړا زور واخيسته، ويې ويل: خدای يو زوی راكړی هغه هم بې غيږته .

زه ورته غوږ وم. مور وويل: كه دې پلار دلته واى، اوس به يې وختي دا پليته بوره كړې واى خو تا كې غيږت نشته.

ما ته غوسه راغله ومې ويل: دې كې نو څه بې غيږتي ده .

ويې ويل: څنگه بې غيږتي نه ده، چې په مور غيږت ونه كړې نو په چا به يې وكړې .

زه پاڅېدم ومې ويل: ښه نو ته راته ووايه، زه څه وكړم .

مور په سرو سترگو پورته راوكتل، ويې ويل: كه غيږت لرې خو توپك راواخله، يو يو ورته مردار كړه چې زړه مې پرې يخ شي.

همداسې مې وكړل. دوى د ډنډ په غاړه ناست وو، د ماښام اودسونه يې كول. پنځه ډزى راسره و. پنځه واړه مې وويشتل. پخپله مې په آس باندې پښه واړوله، نيمه شپه د ماما كور ته ورسېدم. سهار وختي وزيرستان ته واوښتم. څو ورځې وروسته مور هم له ماما سره راغله. چې څنگه يې وليدم، په سينې پورې يې ولگولم، پر تندي باندې يې ښكل كړم، ويې ويل: آفرين زويه.



انقلاب شو، نور خلك هم وزيرستان ته راكډه شول. جهاد شروع شو. مور راته ويل: وطن داسې دی لكه مور، په ما خو دې غيږت وكړ اوس به په وطن غيږت كوي .

بې حسابو قتلونه مې وكړل. څوك مې په چارو حلال كړل، څوك مې په مرميو وويشتل، په چا باندې مې بم واچاوه، نه مې اسير پرېښود نه تسليمي. د جهاد لسم

کال و، چې زه پخپله ولگېدم. د جنازې په وخت کې مې په سر باندې پرېسته ولیده، ومې پېژندله، پخپله وه، هماغه زما پرېسته وه خو تندی یې تریو و، پرېشانه ښکارېده، مخ یې گونځې گونځې و، زړه شوې وه لکه زلیخا چې د یوسف په ارمان یې سر سپین کړی و. هغه مهربانه نظر یې چې ما په ماشومتوب کې لیدلی و، اوس نه و وړپاتې. زه موسکې شوم، ومې ویل: څومره ښه شو چې ته راغلې، ما دومره عمر گومان کاوه یو شی مې ورک کړی خو نه پوهېدم هغه شی څه دی. اوس چې مې ته ولېدې، پوه شوم چې ته مې ورکه کړې وې.

پرېستې هېڅ ونه ویل. همداسې په کنگلو سترگو یې راکتل لکه ړانده چې د اواز لوري ته گوري خو سترگې یې خبرې نه کوي.

ما تمه لرله چې هغه به مې نازوي، لکه په بله دنیا کې چې به یې نازولم. خو هغې داسې ونه کړل، نه یې په سر باندې لاس راتېر کړ، نه راته وموسېده.

جنازه مې وشوه، خلکو په قبر کې کېښودم. خاورې یې راباندې واړولې. تپه تیاره شوه. پرېسته ډېوه په لاس کې راغله. په څنگ کې یې خاورینه مېرمن روانه وه. د خاورینې مېرمنې مخ او تندی هم د پرېستې په شان گونځې وو. پوښتنه مې وکړه: دا څوک ده؟

پرېستې وویل: دا د وطن مور ده.

خوشحاله شوم، ځان سره مې وویل: اوس به مې ونازوي. ما د دې لپاره ډېر مرگونه کړي، ځان مې ترې قربان کړی. اوس به د خپلو قربانیو نتیجه ووينم.

د وطن مور هم لکه پرېسته غمجنه وه، نه یې موسل، نه یې خبرې کولې.

زړه مې تنگ شو، ورته مې وویل: وه مورې! ته ولې خپه یې؟ ما وگوره ستا لپاره مې څومره وینې تویې کړې، څومره کسان مې درته ووژل او ته لا خوشحاله نه یې؟

د هغې له سترگو دوه څاڅکي اوښکې راووتې، د مخ په گونځو کې یې کښته راغلې خو داسې ژر سره ورکې شوې لکه شگلنه ځمکه چې یو عمر یې باران نه وي لیدلی او ته په کې اوبه وڅڅوې.

بيا مې وويل: ادې! تا ته وايم ته ولې داسې وچه يې؟ ما خو درته ډېرې وينې بهولې دي .

د خاورينې ادې خوله په کراره خلاصه شوه، په ارام غږ يې وويل: بچيه! زه مور یمه، ليوه نه یم.

توبه

زړه سندرغاړې غځېدلې وه. د لور غږ يې تر غوږ شو.

- ببو!

دې په نيولې ژبه وويل: سه - دې - وې؟

لور يې وويل: جگه شه ببو. خوب ته خو نه يو راغلې. جگه شه قربانکه دې شم. دغه بڼايسته ساحل وگوره، دا بڼايسته غروب وگوره.

زړې سندرغاړې چې لاس د سترگو له پاسه لرې کړ. د لمر کمزورې وړانگې يې پر سترگو ولوېدې. لاس يې سترگو ته سپر کړ. لور ته يې مخ واړاوه.

لور يې په چې لاس دا له چپه لاسه ونيوه. لږه يې جگه کړه. په ښي لاس يې شا ته درې بالښتونه ورته سر په سر کېښودل. بيا يې د ببو ښی لاس چې په څنگ کې يې مړ پر لوېدلې و، راپورته کړ. پر ورانه يې ورتکيه کړ. شال يې پر وغوړاوه. د لوېدونکي لمر وړانگې پر بالښتونو ولگېدې. د بالښتونو نارنجي رنگ طلايي وزمه شو.

پخه ښځه د زړې سندرغاړې په څنگ کې د تخت پر ژۍ کېناسته. مخامخ يې د لويې دايروي کړکۍ خوا ته گوته ونيوه. ويې ويل: گوره ببو! څومره ښکلې منظره ده. په اوبو کې د ډوبېدونکي لمر انعکاس. آسمان ته وگوره، لکه په نارنجي فانوس کې چې ډېوه بله وي. پوهېږې ببو! دلته په وړکتون کې دغسې نارنجي رنگونه ډېر دي. وايي د ماشومانو کنجکاوې او ډکاوت زياتوي.

زړې سندرغاړې کړکۍ ته وکتل. له کړکۍ هاخوا لوېدونکي لمر، زېر افق او د سمندر زېر ځېښلي رنگ ته يې سترگې ونيوې. خو لکه دا هر څه چې پردي وي، د دې په سترگو کې يې کوم احساس ونه ځلاوه. خپله سندره ورياده شوه «جانانه راشه چې پخلا شو/ عمر د ژمي مازيگر دی تېر به شينه.» په زړه کې يې ورته شول چې عمر رښتيا د ژمي مازيگر و. ولاړ. هر څه ختم شول. د ما د عمر لمر هم په پرېوتو دی نو زه به د دې منظرې نه کوم خوند اخلم؟ د لمر سترگه که ډوبېږي هم نو باک يې نشته. دا غم يې په زړه کې نشته چې گور به مې مني که نه. خو ما وگوره.

لور يې ور وکتل. جگه شوه. د ورسۍ خوا ته ولاړه.

ويې ويل: ته ودرې چې کړکۍ لږه خلاصه کم. يخ خو به دې نه کېږي؟ هوا خو ښه گرمه ده که نه؟

زړې سندرغاړې په شال خپل ښی لاس سم پټ کړ.

لور يې لاسونه د مرغانو د وزرو غوندې دواړو خواوو ته وغځول. لويه ساه يې واخيسته: آه! څه ښکلې پسته مسته لنډه هوا. د څپو شور اورې؟

زړې سندرغاړې سترگې پټې کړې. ښی لاس يې له غوږ سره ونيو. سر يې سوکه سوکه د هو په معنا وښوراه.

لور يې بېرته راغله. له پښو سره يې کېناسته. مخامخ يې ور وکتل. ويې ويل: غوږ دې دی؟ ډېره ښايسته موسيقي نه لري؟

زړې سندرغاړې وويل: ل - لي - يې.

لور يې د دې پر پښو باندې لاسونه کېښودل. سوکه سوکه يې چاپي کړې.

د زړې سندرغاړې پر ښۍ پښې د لور د لاس گرمي او کېکښل ښه ولگېدل. خو چپه پښه يې ته وا ویده ده، محض يې کېکاږل لږ لږ احساسول.

لور يې وويل: پوهېږې ببو! خدای به هر چا ته هر رنگ ښکاري خو ما ته هنرم ښکاري. ته د غروب دغه ښکلا وگوره، دا د رنگونو امتزاج وگوره. ته وا کوم لوی انځورگر د خپل ماشومتوب خيالونه رسم کړي دي.

زړې سندرغاړې د غروب منظرې ته سترگې نيولې وې. په ذهن کې يې ورتهېر شول: «که خدای هنرم وای نو هنرمندان به يې داسې نه خوارول. څوک يې ډم بولي، څوک سازنده.» بيا يې ځان سره وويل: «که نه، هر چېرې خو داسې نه وي. په هند کې د هنرم څومره قدر دی. د لتا منگيشکر پښو ته څومره لوی لوی خلک ور ټيټېدل. هلته د هنرمندانو نه د پيسو کمی وي، نه د احترام. دلته، په دې اروپا کې خو هنرمندان بيخي ډېر قدرمن دي. نو...»

لور يې وويل: رښتيا ها بله ورځ په پارک کې ناسته وم. مرغانو سندرې بللې. رقم رقم غاړې يې وهلې. سترگې مې ور ته پټې وې. عجب خوند يې کاوه. يوه مرغه به داسې آواز کاوه چې ته وا نورو ته يې لی نيولی دی. په منظمو وقفو به يې چيو - چيو - چيو - نورو لکه د لويې سېمفوني برخوال چې وي، رقم رقم غاړې به يې وهلې. کله به يې ټيټ سورونه ويل کله جگ. ما وې تا نه پوښتنه وکم چې داسې کمپوز چا جوړ کړی دی چې د مرغانو د غاړو غوندې وي که نه.

د مور سترگې يې لږ وځلېدې. له نړۍ موسکا سره يې خوله يوې خوا ته لږ کږه شوه.

لور يې سترگې ښکته کړې. کړکۍ ته يې وکتل. بيا يې وويل: ببو! تا ته کله داسې فکر نه دی پيدا شوی چې کاش د مرغانو د غاړو نه مې کمپوز جوړ کړی او ويلې مې وای؟

زړې سندرغاړې نړۍ موسکا وکړه. د نه په معنا يې سر وښوراوه. ځان سره يې وويل: هغه نورې مې چې ويلې، کومه گټه يې را ته کړې ده. څومره سختې مې وگاللې. پلار له خپله کوره منع کړم. خلکو به ډمه بللم، سازنده به يې بللم. په يوه کال کې به مې درې وارې کډه وکړه.

تېر يادونه يې لکه فلم د سترگو له مخې په تېرېدو شول. اول وار يې چې کور کرايه کړی و، ښه خوشحاله وه چې مناسب کور يې په کمه کرايه پيدا کړی. خو په دوهمه مياشت، يوه ورځ مازيگر د کور څښتن راغی. ويې ويل: «زما پيسې په کار دي. کور مې گرو کوم. تاسې ځان ته بل کور وگورئ.» هغه چې ولاړ، گاونډی ورته وويل چې «د گروۍ خبره هسې پلمه ده. د کور څښتن پوه شوی چې ته سازنده يې ځکه دې له کوره باسي. سازنده ته نو څوک ځای ورکوي.»

د مېړه خبره ورياده شوه: «ژاړه مه. خدای به هر څه سم کي. ښه شوه چې پخپله يې ځواب کړو گنې ما پخپله بل کور لټاوه. دا نو کور دی؟ سم د مرغانو کوټۍ ده. سم ښايسته کور به درته نيسم.»

دې ياد خوند ورکړ. سترگې يې پټې کړې. د مېړه د لاس گرمي يې حس کړه چې د دې ولي يې سولول او دلase کوله يې.

ښی لاس يې بې اختياره چپ ولي ته تېر شو. سوکه سوکه يې وسولاوه. داسې ښه پرې ولگېد، لکه د مېړه لاس چې خوند ورکاوه.

لور يې را پاڅېده. راغله، څنگ ته يې کېناسته. ولي يې سوکه سوکه ور وسولول: خوږېرې؟

سندرغاړې سترگې پرانيستې: نه.

په زړه کې يې وويل: صدقه دې شمه. پلار ته شوې يې. هماغسې مهربانه. شکر چې سړی مې ښه سړی و. خدای دې يې وبخښي. هر څه يې راسره زغمل. زړه مې پرې تکیه و. که هغه نه وای نو غمونو به وختي وژلې وم. کاش ژوندی وای.

د لور غږ له چورته را وايسته: ببو! څومره ښه آرامه فضا ده. يوازې د سمندر د څپو ترنم دی. نور ټول کائنات غلي دي. لکه ستا په کنسر-ټونو کې چې ټول به غلي وو او ستا سندرو ته به يې غوږ نيولی و.

سندرغاړې په نرۍ موسکا د خبرې تأييد وکړ.

لور يې د موبایل پر صفحې گوته تېره کړه: هغه حمد چې دې ویلی و، هغه مې سخت په زړه را اوري. ته ودرې چې په یوتیوب کې یې پیدا کم. اممممم. دا دی پیدا می که.

سندره یې چالانه کړه. سترگې یې پټې کړې.

زړه سندرغاړې یوه شېبه خپلې سندرې ته غوږ شوه. د دې حمد د ثبت نه وروسته شېبه سترگو ته ودرېده. د سټیډیو له ښیښې هاخوا ته یې استاد ولاړ و. غټ هیډفون یې په سر کې ایښی و. د دې سندره یې په پټو سترگو اورېده. ثبت چې تمام شو، د استاد سترگې یې خلاصې شوې. دوې اوښکې ورو ورو د هغه د سترگو له کونجونو لاندې را وڅڅېدې. هغه په دوو گوتو اوښکې پاکې کړې. بیا یې لاسونه پورته کړل او د ښیښې له هاغې غاړې یې ورته چکچکې وکړې. استاد یې ورته ویلي وو: «که زما پر ځای پخپله خدای دلته ولاړ وای، هغه به هم دغسې چکچکې درته کولې.»

زړې سندرغاړې اسویلی وکښ. له ځان سره یې وویل: نه، استاده! چکچکې به یې نه کولې. پوهېږم. فقط حساب به یې کاوه. لکه موږ چې په تسبیح د خدای ذکر کوو او حساب ورته کوو، هغه زموږ گناهونه دغسې شمېري. دا دی د ټولو گناهونو جزا یې اوس را کړه. یو وخت به مې د بلبلې غوندې سندرې بللې. ده ته مې هم سندرې ویلې. خو اوس یې داسې گونگی کړم چې دوې خبرې لا نه شم کولی. خو خدای مې دې ایمان ته خیر کي. هسې نه چې د ځنکدن په وخت کې مې کلمه په ژبه وانه وړي. توبه خدایه! خدای دې نه کيي.

مخ یې د کوتې د چت خوا ته پورته کړ. په زړه کې یې وویل: یا خدایه پاکه! ته رحیم رحمان ذات یې. چې دنیا نه مې بې ایمانه تېره نه کې.

بیا یې په زړه کې ورتېر شول: که سړی کلمه په زړه کې تېره کي، څنگه؟ که نه، خامخا یې په ژبه باید ووايي؟ خدایه! ته مهربان شې!

سندره خلاصه شوه.

ور بېرته شو. يو ځوان په نيلي شورپ او سپين ټي شربت کې رانوت. لاس يې د يوې پېغلې په لاس کې و چې په ده پسې کوټې ته ننوته. پېغلې لنډه لمن او بې لاستونې زېږبخون بلوز اغوستي وو.

هلک د بير د بوتل وروستی غوړپ تېر کړ. بوتل يې پر مېز کېښود. ويې ويل: اوما! څنگه ځای ما تا ته نيول کړي؟ لږ په کې گرځېدل وکه. خوند وکه. څنگه گرانې؟ له دې خبرې سره يې نجلۍ ته وکتل.

نجلۍ وويل: ډېر رومانتيک!

لکه کوتره چې د خپلې جوړې په مېښوکه کې مېښوکه ږدي، هلک او نجلۍ په شونډو سره ښکل کړل او بېرته ووتل.

پخې ښځې وويل: ببو! ښه وايي. راځه چې لږ وگرځو. د اوبو په غاړه ښې پستې سپينې شگې دي. يبلې پښې به پرې وگرځو. د پښو تلي به مو مساز کي. ډاکټرم ويلي دي چې گرځېدل درته ښه دي. هله نو قربانکه دې شم.

د ببو پښې يې په دواړو لاسونو ونيوې، چپ لوري ته يې وڅرخولې. د تخت له ژبې نه د زړې سندرغاړې پښې وڅږېدې. لور يې چپ لاس په چپ لاس کې ونيو. ښی لاس يې د ببو تر ملا تاو کړ. پا يې خوله. په يوه لاس يې هغه تکیه کړه، په بل لاس يې شال پر اوږو وړ سم کړ. د وره خوا ته روانې شوې.

زړې سندرغاړې به په چپې پښې وړوکی گام اخيست او ښۍ پښه به يې پسې ځکوله. لور يې هم ورسره پل پل روانه وه.

زړې سندرغاړې ته ځواني ورياده شوه چې د لمسي- د ملگرې غوندې به مسته چابکه گرځېده. همدغسې لنډه لمن به يې اغوسته. هاغه وخت کې به خلکو دغسې لمنې مينې ژوب بللې. ويښتان به يې د گوگوش غوندې لنډول. د راډيو ټلويزيون په لوی انگر کې به شخه غاړه روانه وه. ځينو همکارانو به يو بل ته په ټيټ غږ ويل «زرکه گوره زرکه! رفتار يې بيخي د زړکو دی.» دې به د هغوی خبرې اورېدلې خو ځان به يې ناگاره اچاوه. دا خبرې بدې پرې نه لگېدلې. دا ورته

يو رقم ستاينه ښکارېدله. په زړه کې يې تېر شول چې هماغه کارونه دې وو چې اوس خدای شله کړې. د نامحرمو سترگې به دې پر لوڅو پښو لوېدلې. د بوډۍ گاونډۍ خبره ورياده شوه چې يوه ورځ يې ورته ويلي وو: «او دختر گناه داره! نکو! اي رقم کالا نپوش که مردا رام د گناه غرق ميکني خودام. ميگه خدا دير ميگيره، سخت ميگيره! از مه گفتن بود.» رشتيا يې ويله. څلوېښت کاله يې راته صبر وکړ، خو آخر کې يې ونيومه، سخته يې ونيومه.

د ساحل پستو شگو يې د چېپې پښتې تلي وتخناوه خو د ښۍ پښې تلي يې پرې چندانې نه پوهېده.

لور يې وويل: ببو! ورته گوره! د اوبو څپې څومره خوند کوي، ځي، راځي؛ ځي، راځي. څومره منظمې متناوبې. اقبال څومره ښه ويلي دي:

ساحل افتاده گفت گرچه بسی زیستم

هيچ نه معلوم شد، آه که من کیستم

موج ز خود رفته‌یی، تیز خرامید و گفت

هستم اگر میروم، و ر نروم نیستم

زړې سندرغاړې خپلې ښۍ پښې ته وکتل. نوک نیولې شوه.

لور يې زر وويل: اقبال ذهني حرکت ياداوه. فکري خوځښت. يعنې زموږ فکر د ساحل غوندې ولاړ دی خو غرب د موج غوندې حرکت کوي.

مور يې له ځانه سره روانه کړه.

يوه شېبه غلې وه. بيا يې وويل: دا دی ته خو يې وينې. دغه جرمني وگوره. په جگړه کې لوټې لوټې شو خو څومره زر يې خپل هر څه بېرته ورغول. دا يې هماغه د فکري خوځښت برکت و. رشتيا ها بله ورځ مې يوټيوب کې بله جالبه وليده. پوهېږې؟ جگړه چې خلاصه شوه، نيمه جرمني امريکا نيولې وه، نيمه شوروي. بيا امريکا څه وکړل، د جرمني هغه تکره تکره پوهان يې امريکا ته يوړل. امريکا چې

امريکا شوه، په هماغو جرمنانو شوه. اوس يوه ژورنالسته نادره خبره کوي. وايي په دې پوهانو کې د نازيانو غټ غټ کسان هم وو خو امريکا هاغه مهال ويل چې نه دا نازيان نه دي. ويل يې چې نازيانو دوی په زور همکاري ته مجبور کړي وو. ژورنالسته وايي چې پاڅه ثبوتونه يې پيدا کړي چې هغوی نازيان وو او بايد محاکمه شوي وای.

لکه په نه زړه چې څوک وخاندي، دغسې خندا يې وکړه.

سah يې سمه کړه. ويې ويل: وينې ببو! هماغه خبره ده چې وايي سياست مور او پلار نه لري. چې گټه يې وي، نه حقوق بشر شته، نه حقوق زن، نه بل نه بل.

اممممم. خو جرمنان بلا خلک دي. ټول تکړه پوهان نورو ورنه يوړل خو په دوی کې بيا هم تکړه تکړه خلک پيدا شول. دا هماغه د فکري خوځښت خبره ده. لکه چې سر مې در وخوراوه.

د مور سترگو ته يې وکتل.

زړه سندرغاړې موسکه شوه. ويې ويل: نه، نه.

د «نه» ويلو په وخت کې يې خوله کړه شوه.

لور يې په نرم سپين دسمال د دې د زڼې خوا ته روانې نارې پاکې کړې.

زړې سندرغاړې هڅه وکړه چې خوله را ټوله کړي. د تېرو يادونو بله څپه پرې راغله. يوه ورځ يې د ټلويزيون په سټډيو کې سندرې ثبتوله. دا په سينگارټون کې ناسته وه. له دهليزه د کارگردان غږ راته چې «زر کوئ، ټول تاسو ته منتظر دي. هله نو زر راشئ چې بيا بل ثبت لرو.» دې آريشگرې ته کړه چې لږ بېره وکه. زر مې جوړه که. سندرې يې چې ثبت شوه، تشاب ته ولاړه. له هېندارې سره تم شوه. سر يې هېندارې ته نژدې کړ. د لاندنۍ شونډې يوې خوا ته يې د لب سيرين رنگ لږ غونډې بهېدلی و. تشاب ته تگ ورنه هېر شو. په منډه د سټډيو خوا ته ولاړه. پروډيوسر ته يې وويل چې دا سندرې به نه نشروئ. کارگردان او پروډيوسر ورته ويل چې «دا په ټلويزيون کې نه معلومېږي. تشويش مه ورته کوه.» خو دې ويل

نه. نه يې غواړم. بيا هغوی ورته ټوله سندره په ټلويزيون کې وښوده. ټول ورته په ځير کتل. دې خو ان سترگې هم نه ځمبلې. سندره يې وکتله. زړه يې ډاډه شو چې په ټلويزيون کې د لب سيرين بهيدلی ځای نه ښکاري. بيا يې د خپرولو اجازه ورکړه. ځان سره يې وويل: آه خدايا! څومره دې زهيره کړم. اوس مې گوره چې د خولې نارې هم نه شم ټينگولی.

د لور غږ له چورته رابهره کړه: ببو! د څپو موسيقي ته دې غوږ دی؟ څه ښه نرم ترنم کوي. زه چې گورم دا طبيعت ټوله موسيقي ده. د باران ترنگهار، د سيند شرهار، د مرغانو چغهار، امممم باد ته چې پانې ښوري د هغې آواز، دغه د څپو شرپهار دا ټوله موسيقي نه ده. خدای دې زما ببو هم زر جوړه کي چې بېرته سندرې ووايي.

د استاد خبره ورياده شوه. هغه به هم دغه خبره ورته کوله. کله چې دې سندرې ويل شروع کول، زړه نا زړه وه. هر چا ورته ويل چې غږ دې ډېر ښايسته دی، ولې سندرې نه وايې. خو دې له ډېرو نه اورېدلي وو چې موسيقي گناه ده، ناروا ده. استاد ورته ويلي وو چې «ما ديني کتابونه لوستي دي، يو آيت يا حديث هم نشته چې موسيقي حرامه کړي.» لا يې دا خبره هم ورته کړې وه چې «هغه زبده زبده قاريان چې دي، په موسيقي کې د ما شاگردان دي. قاري چې په سر او لی پوه نه وي، ولله که سم قرائت وکي.» استاد يې ويل چې که موسيقي حرامه وای، خدای به په طبيعت کې نه پيدا کوله.

لور يې وويل: پوهېږې! ته چې روغتون کې وې، خلکو به هره ورځ درته دعاوې کولې چې خدای دې زر ښه کي. په ټلويزيونو کې، په يوټيوب کې، په فيسبوک کې، په راډيوگانو کې، هر ځای کې ستا خبرې کېدې. ما يې د ډېرو لينکونه خوندي کړي. چې هر وخت دې حوصله وه، بيا به يې له خيره درته يو په يو ښکاره کړم. رښتيا، پرون مې وړپام شو چې په دې يوه هفته کې دې هره سندره په يوټيوب کې څو څو لکه ځله کتل شوې ده. ببو! دومره محبوبيت يوازې د خدای د نازولو خلکو په برخه کې وي. پوهېږې! ډاکټر ويل چې د داسې سختې حملې نه

لږ کسان بېرته ښه کېږي. بیا داسې زر چې ستا وضعیت ښه شو، ان ډاکټران درته حیران وو. ببو گله مې په خدای باندې ډېره گرانه ده.

دواړو په تته رڼا کې د یوې بلې موسکا ته موسېدلې.

زړې سندرغاړې د سمندر پورې غاړې ته سترگې ونيوې. لمر پوره لوېدلې و. د آسمان په څنډه کې د رنځورو زېږو وړانگو پر ځای نرۍ تته سپینه رڼا ښکارېده.

لور یې وویل: چې جوړه شې له خیره، د هامبورگ کانسرټ به وکې. څو زره کسانو له مخکې نه ټکټونه بوک کړي دي.

د ډاکټر خبره وریاده شوه چې ویلي یې وو «کېدای شي په څو میاشتو کې هر څه بېرته د پخوا غوندې شي.» سهار یې په ذهن کې گرځېدل چې که خدای ښه کړه، د هامبورگ کانسرټ به لغو کوي. حج ته به ځي. نور به له سندرو نه توبه کوي. دا یې پخه منلې وه. خو اوس یې د تېرو کانسرټونو صحنې سترگو ته درېدلې. د نندارچیانو چکچکې او نارې، د گلانو ډالۍ، د عکسونو اخیستلو ته په لیکه کې د مینه والو درېدل، په ټلويزیونو کې مرکې، د نوروز او اختر په شپو کې جشنونه ... چا به د موسیقۍ بلبله بلله، چا د ترنم ملکه.

په زړه کې یې تېره شوه: څنگه به وي چې کله ښه شوم، دغه د هامبورگ کانسرټم وکم؟ دغه به مې آخر وي. بیا به توبه وکم.

د لور لوړ غږ له چورته را وایسته: ببو! په کوم چورټ کې ډوبه شوې؟

زړې سندرغاړې وویل: هېس.

لور یې وویل: هېڅ نو مه وایه. درې وارې مې درباندي غږ وکړ، ایله چې په درېم وار دې واورېد.

- رښتیا؟

- خود.

دواړو وخنډل. کوټې ته ولاړې.

شېبه وروسته، څلورو سترگو د کړکۍ له هغې خوا نه سمندر ته کتل. د سپوږمۍ
رڼا د سمندر اوبه لکه سپين زر څلولې.

۲۰۲۳/۵/۱۹

اولڅن، جرمني

حلال

د دوکان مخې ته پیاده‌رو کې مایل ایښي صندوق وزمه مېزونه خالي ښکارېدل. محمد اسلام گامونه چابک کړل. موبایل یې د پتلانه له چپ جیب څخه را وایست. ساعت ته یې وکتل. پنځه او پنځه څلوېښت. موبایل یې بېرته جیب ته کړ او لا پسې چټک شو.

د بند دوکان له دروازې سره ودرېد. دې خوا ها خوا یې وکتل. څوک ورښکاره نه شول. د دوکان پنجرې ته ورغی. لاسونه یې پر تندې ونیول او تندې یې د پنجرې پر اوسپنیزو میلو کېښود. دننه څوک نه وو.

له وره څخه لرې شو. لاسونه یې د پتلانه جېبونو کې داسې ننه ایستل چې یوازې یې د گوتو نیمایي بندونه په جېبو کې ننوتلي وو. سترگې یې د پیاده رو پر ځمکې ښځې وې. پر وچو شونډو یې ژبه تېره کړه. ښي او چپ لوري ته یې وکتل.

سوکه سوکه ښی خوا ته روان شو. څو گامه وروسته بېرته ودرېد. موبایل یې راوایست. شپږو ته لس دقیقې پاتې وې. په څټ وگرځېد او په منډو شو. موبایل یې هماغسې په لاس کې نیولی و. له سړکه د تېرېدو اشاره سره وه. ودرېد. ستمی یې کېده. ښي او چپ لوري ته یې وکتل. له لرې هم موټر نه ښکارېده. د موبایل ساعت ته یې وکتل. پنځه او دوه پنځوس. اشاره لا هم سره وه. منډه یې واخیسته. له سړکه تېر شو.

د رېل گاډي سټېشن ته چې ورسېد، موبایل یې جیب ته کړ او ماسک یې واغوست. په دهلېز کې راځړېدلي ساعت کې شپږو ته پنځه دقیقې پاتې وې. د ټکټ

اخيستلو اتومات ماشين ته ودرېد. يو په يو مشخصات يې انتخاب کړل: هامبورگ
ته – تگ او رانگ – يو نفر – نغدې پيسې ...

خوله يې له سږو په راوتونکې هوا ډکه کړه. غومبوري يې ډډ شول. لکه مشدده پ
چې ووايي «پوووو» يې کړ او له خولې نه يې هوا وايسته. ويې ويل: څلوېښت آيرو؟
بر پدر يې نالت کې په دې قيمتي. پنځوسۍ يې له بټوې راوکښې. ماشين ته يې
نږدې کړ خو بېرته لاس ونيو.

له څنگه يې درې تور پوستي هډور سړي په منډه تېر شول. ده هم منډې کړې.
پنځوسۍ يې په بټوه کې او بټوه يې د چمپر په جېب کې کېښوده. تور پوستي
مخکې او دی ورپسې پر زينو وختل. تېرېن ولاړ و. په بېرته ور وختل.

اسلام وره ته پر نژدې چوکۍ کېناست. دوه تور پوستي ورته مخامخ ناست وو او
يو يې په څنگ کې. يو بل ته يې سره وکتل. د ټولو ستمۍ کېده.

مخامخ ناست سړي ورته وموسل. ماسک يې په دوو گوتو ونيو او له پوزه يې لږ لږې
کړ. بل لاس يې د پکي غوندې د وربوز مخې ته وخوځاوه. بيا يې د گلداره گلابي
تي شربت گرېوان ورپاوه.

اسلام مخ بلې خوا ته کړ. يوه نجلۍ چې اوکراينۍ غوندې ښکارېده د دوی خوا ته
روانه وه. د ده په څنگ کې ناست تورپوستي پښې داسې غځولې وې چې بوټونه
يې د مخامخ ناست ملگري له پښو سره لگېدل.

نجلۍ چې دوی ته را ورسېده، تم شوه.

اسلام د غځېدلو پښو والا تورپوستي ته وکتل. هغه په خپل موبایل لگيا و.

پر مخامخ چوکۍ ناست ملگري يې گوندو ته سوکه سوکان ورکړل. په اسپانوي ژبه
يې څه ورته وويل. هغه پښې لږ غوندې راټولې کړې.

نجلۍ په سختۍ سره د دوی د پښو له منځه تېره شوه او بل واگون ته واوښته.

تور پوستو څه سره وويل او ويې خندل.

تېرېن روان شو. اسلام را پاڅېد. څو څوکی وړاندې ولاړ او د کړکی څنگ ته کېناست.

آسمان شین و او لمر لا لوړ ولاړ و. په زړه کې یې وویل: که په وطن کې وای، اوس به مو روژه ماته کړې وه. چې جرمن پاسپورټ واخلم، بیا به هره روژه وطن ته وږم. د اوږې روژه چې سړی وطن کې ونیسي، د ژمي دلته نو عجب خوند به کوي. نه، نه. په اوږې کې وطن ولې؟ دلته چې اوږی وي، په آسټرالیا کې ژمی وي نو سړی دې هلته لاړ شي.

تېرېن په کړلېچ کې له یوې کرښې بلې ته واوښت او سوکه ټکان یې اسلام له چورته را وایست. موبایل یې راواخیست او د تېرېن له وای فای سره یې ونښلاوه. په وټس اپ کې یې د غږیز پیغام سویچ ټینگ کړ، ویې ویل: زه ولاړم هامبورگ ته. د ترکانو دوکان بند و. سبا خو هسې هم یکشنبې ده، بازارونه بند وي. نو غوښه به له هامبورگه راوړم. تر روژه ماتې به بېرته راوړسېږم.

حلق یې وچ شو. پیغام یې ور ولېږه. لږ شېبه تم شو. نارې یې تېرې کړې. بیا یې بل پیغام ولېږه: که نور څه هم په کار وي، راته ویې وایه.

د واگون په بر سر کې د ټکتو کنټرولره رانښکاره شوه.

ده په څوکی کې ځان لاندې وښویاوه. سر یې د ښی اوږی خوا ته کوږ کړ. سترگې یې پټې کړې.

نری موسکا یې پر شونډه تېره شوه.

هماغسې په پټو سترگو یې لاسونه یې سره تېر بېر او تخرگونو ته جوخت کړل.

د کنټرولرې نژدې کېدا یې حس کړه.

سایه یې ورو او ژروه کړه.

کنټرولره یې سر ته ودرېده. ویې ویل: لطفاً ټکت!

دی ونه خوځېد.

هغې څو وارې په نسبتاً لوړ غږ وويل: ښاغلیه! ښاغلیه! ټکټ مو؟

ده داسې حس کړ چې کنټرولرې سر وخوځاوه او ولاړه خو دی په خپل حال پاتې شو.

کله چې مطمین شو چې هغه له دې واگونه تللې ده، سوکه یې سترگې پرانیستې. شا و خوا ته یې سترگې وغږولې. بیا پر څوکی نېغ شو. موبایل یې راوایست. غوږۍ یې په غوږو کېښود. پیغامونه یې واورېدل. ښځې یې درې پیغامونه سر په سر ورلېږلي وو. ویلي یې وو: «بیلدشتغاسه ته ورشه. د افغانانو د دوکان نه هېل، زیره، مساله او کورت واخله.» بل پیغام «لږ وطني کولچېم درسره راوړه.» په وروستي پیغام کې بل فرمایش و: «که ناوخته نه و، همداسې چې راتلې بیا د هراتیانو نانوایي ته ورشه روژه ماتي ته یو څو دانې پېرکي راوړه. ما ته د گندنې والا واخله.» د واگون پر تندی ښکارېدونکي ډیجیټلي ساعت کې پاو کمې اوه بجې وې.

اسلام شا ته وکتل. بیا پاڅېد. د واگون بر سر ته ولاړ. دوهمه څوکی خالي وه. کېناست. شا ته یې وکتل. بېرته سم شو.

په موبایل کې یې د قرآن شریف تلاوت چالان کړ. غوږۍ یې په غوږونو کې سمه کړه.

سترگې یې پټې کړې.

د هر آیت په پای کې به یې دغه جمله له قاري سره یو ځای په ټیټ غږ زمزمه کوله «فبای آلا ربکما تکذبان».

د تېرې کړنګۍ یې تر غوږو شو. د موبایل غوږۍ یې له ښي غوږه لرې کړه. په سپیکر کې وویل شول: «توجه توجه! راتلونکی تمځای هامبورګ دی.»

ده اورمېر تاو کړ. د څوکی له پاسه یې شا ته وکتل. کنټرولره د واگون له آخر سره راننوته. دی چابک پاڅېده. د واگون له مخکینۍ دروازې ووت. تشناب ته ننوت. ور یې په ځان پسې بند کړ.

د موبایل غوړۍ يې وايسته او له موبایل سره يې په جېب کې کېښوده.

ماسک يې لرې کړ. په هېنداره کې يې ځان ته وکتل. د ماسک لاستیک يې پر مخ ليکه جوړه کړې وه. ده د ليکې ځای سوکه سوکه وسولاه. تر لنډې ږيرې لاندې زنه يې وگروله. پر مخ يې اوبه تېرې کړې. کاغذي دسمال يې راواخيست. مخ يې وچ کړ. کاغذي د تشناب پر غولي واچاوه. جټکه يې وخوړه. تېرېن ودرېد.

د سپرليو د پښو درې يې اورېده چې له تېرېن نه کوزېږي.

لويه ساه يې واخيسته. ماسک يې بېرته واغوست. د تشناب دروازه يې ورو پرانيسته. تر سترگو لاندې يې ښي او چپ لوري ته وکتل. کنټرولر نه وه. په يوه تړپ يې ځان د تېرېن وره ته ورساوه او کوز شو.

په بېړه بازار ته ولاړ. سودا يې وکړه. د اتو بجو تېرېن ته يې ځان راوړساره.

موبایل يې وشرنگېده. ژر يې غوړۍ ورواچوله.

- جوووووړ په خير، تکره تازه! د روژې سره څنگه يې؟
- شکر دی. روژه خو مو که خدای کول خلاصه کړه. کار کوې که بېکار يې؟
- کار خو کوم خو چندان کار ولا که وي.
- سپين که تور؟
- تور.
- نو ولې سپين کار نه کوې؟
- ولې يې وکم؟ لهونۍ خو نه يم چې د جاب سنټر پيسې به د گوتو نه باسم. دغسې خوند کوي چې د جاب سنټر پيسېم واخلم، د تور کار گټه هم بچت کم.
- خو که غير شوې، جريمه به دې کي.
- خدای مهربان دی. تر اوسه خو يې ورنه چپ کړی يم. هغه انډيوال دې څنگه دی؟ هغه په کمپ کې چې راسره و.

- جميل يادوې؟ ښه دی. بلا سړی دی. سپین کار هم کوي، سبق هم وایي. ها بله ورځ یې C1 واخیست.
- ښه. زه خو لا په A2 کې بند پاتې یم. دوه وارې مې ویلې خو نه کېږي. هغه جميل اوس هم د چرگانو مردارې غوښې خوري؟
- خدای خبر.
- ما خو څو وارې غاړه ورباندې خلاصه کړه. ورته مې وویل چې دغه چرگان په اسلامي طریقه نه ذبح کېږي. په برق یې وژني. چې نه یې مني نو هغه د چا خبره بز از پای خود گوسپند از پای خود. سړی نو څه ووايي. زه خو قسم دی چې خاص په حلالې غوښې پسې ان هامبورگ ته راغلی یم. بجیش! کنټرولره راغله. زه ټکټ نه لرم. ځان به چېرته پټ کم. بیا به غورې کوو. خدای پامان.

اولځېن – جرمني 05.05.2022

مرگ او ژوند

روهین وویل: د وطن څه شی ډېر دريادېږي؟

نويد پر څوکی نېغ شو. شونډې يې تر غاښو لاندې کړې. ويې ويل: اممممم. هر څه يې. لمر يې، شين آسمان يې، خلک. هر چېرې به دې يو څوک موندل چې خواله ورسره وکې. دلته خو هر څوک ايله «هلو/چوسسس» ووايي، تېر شي. يو ته يې، ته هم کله په کورسونو کې ورک، کله په ځان کې.

دواړو وخنډل.

روهین خپلې لوڅې مټې وسولولوې، ويې ويل: اخخخخ! جار دې شم لمره! دا لمر څومره ښه لگېږي.

دواړه د کمکي جهيل په بر سر لوړه کې پر منځني شکلي لرگينې څوکی غځېدلي وو.

نويد وویل: چې شپږ اوه مياشتې وروسته داسې لمړينه ورځ وي نو خود به ښه لگېږي.

رپ رپا شوه. دواړو آسمان ته وکتل. څو هيلی. د دوی له سره تېرې شوې. په جهيل کې داسې کېناستې لکه الوتکه چې پر ميدان کوزېږي. لږ ها خوا د جهيل په منځ کې دوې زانې روانې وې او تر شا يې په اوبو کې دوې ليکې جوړې وې.

روهین تورې عينکې له سترگو لرې کړې، ويې ويل: پوهېږې؟ زه د وطن په غرونو پسې ډېر خپه يم. دلته چې هره خوا گورې د لاس د ورغوي غونډې هواره وي.

لږ غلی شو، بیا یې په ترنم وویل: په غرونو کې لوی شوي، په صحرا کې نه ځایېږي. نوید ور وکتل. د ده جمله یې تکرار کړه: په غرونو کې لوی شوي، په صحرا کې نه ځایېږي. یاره! دا مسافري به دې آخر شاعر کي. هههههه.

روهین له خپل بیک نه پلاستيکي قوطۍ را ووايسته. د چرګ یو سور کړی ورون یې پخپله واخیست. بل یې نوید ته ونيو.

نوید لاس ور وغځاوه. پوښتنه یې وکړه: د عربانو له قصابۍ دې اخیستي؟

- نه. له سوپرمارکېټه.

نوید لاس ونيو. ویې ویل: خپه نشې، خو زه یې نه خورم. دا ذبح شوي نه دي.

- پر کارتن باندې یې حلال لیکلی و.

نوید په خبرو کې ورولوېد: نه دي حلال. ما پوښتنه کړې ده. وايي دلته چرګانو ته برق ورکوي.

- برق ورکوي؟

- هو. وايي په چاره حلالول یې په عذابوي خو برق یې په ټانیه کې داسې وژني چې هېڅ درد نه احساسوي.

نوید د موبایل سکرین ولگاوه، ساعت ته یې وکتل. ویې ویل: ښه نو، په پنځو بجو مې له ډاکټر سره «ټرمین» دی.

دواړه پاڅېدل. د اوبو بوتلونه یې د بیک په جېبونو کې ورننه ایستل. روهین له بیکه دوې منې را وويستې. یوه یې نوید ته ونيوه. په بله یې پخپله غاښونه ښخ کړل. د جهیل په خوا کې د ځنگله په منځ کې پر نرۍ لاره روان شول. له هر ګام سره یې تر پښو لاندې د شګو شغها پورته کېده.

لاره کړه وړه چېرته لوړه چېرته څوړه وه، کټ مټ د انسان د برخلیک غوندې. ګورو ونو نرۍ لاره له لمره پناه کړې وه.

روهين وويل: په رخصتو کې مې دا شاوخوا ښارونه ټول پسې وغوښتل. پوهېږې؟ د جرمني طبيعت په هر ځای کې همداسې دی. په هر ښار کې یو یا دوه سیندونه، د سیندونو په څنډو کې بیا اوږده پارکونه، همدغسې لوی او واړه جهيلونه، ځنگلونه، پټي. خلاصه دا چې سپېره ځمکه به په کې پیدا نه کې.

نوید لویه ساه واخیسته، وپې ویل: په کابل کې به مې د داسې شنو ځایونو ارمان کاوه. هلته به مازدیګر چې بادونه والوتل، دوږې به یې پورته کړې او د سړي سپړمې به یې په خاورو شګو ډکې کړې. دوی ته نو خدای ورکړې ده، پاکه صافه هوا، نه دوږې نه گردونه.

روهین له منې نه وروستی خړپ وایست. پاتې شوني یې په خځلداڼۍ کې واچول. وپې ویل: څه د خدای مهرباني او څه د دوی خپله هوښیاري. دوه لوی جنگونه پرې تېر شول خو دوی بېرته په پښو ودرېدل. د جګړې د وخت فلمونه چې گورم، ټول ښارونه یې لوټې لوټې وو. حیران یم چې خپل وطن یې څنګه بېرته داسې آباد کړ چې اوس د اروپا اول نمبر اقتصاد دی.

نوید وویل: بلا خلک دي.

روهین وویل: خو لا حیران بیا دې ته یم چې هغه وحشي فکرونه یې څنګه بېرته رام کړل. پوهېږې؟ یوازې هټلر خو نه و، د نازیانو ایډیالوژي تقریباً د هر چا په مغزو کې ورپېچکاري شوې وه. نو له هغسې مستبدې ایډیالوژۍ دوی څنګه بېرته راووتل؟

د سپي غپا شوه. غټ تور سپي د ځنگله خوا ته زور کاوه. د پاڅه عمر ښځې د سپي پری په دواړو لاسو نیولې و. هغې ورته وویل: آرام شه. دې خوا ته، دې خوا ته.

سپي کرار او لارې ته سم شو.

روهین لږ تم شو چې نوید مخکې شي. بیا په هغه پسې پر یوه لیکه روان شو چې را روانې ښځې ته لاره ورکړي.

ښځه موسکه شوه. تر منځې وروسته يې وويل: خدای زده چې څه يې ليدلي وو. دى معمولاً آرام وي.

نوید هم موسکى شو.

روهين د ښځې له څنگه د تېرېدو په وخت کې وويل: ښايسته سپى.

ښځې مخ ور واړاوه، مننه يې وکړه.

نوید د موبایل ساعت ته وکتل. بيا يې د ونو د نړۍ ليکې له منځه د جهيل خوا ته سترگې وغړولې. ښځې، سړي او ماشومان ځای ځای د جهيل په څنډو کې پر سپينچکو پستو شگو لمر ته غځېدلي وو. د جهيل په منځ کې يو سړى پر وړې بېړۍ ولاړ و. بېړۍ نه وه، يوازې اوږده پلاستيکي ډرې وه چې څوکه يې د يامه غوندې نرۍ وه. دوى زانې هم ورسره جوړه روانې وې.

نوید وويل: جالبه ده. هېڅ نه ترهېږي. د دوى مرغاوى، کوترې، زانې ټولې له انسان سره داسې روږدي دي لکه کورني حيوان.

روهين وويل: چې آزار يې نه کړې نو ولې به ترهېږي. د مزارشريف کوترې دغسې نه وې؟ په لاس کې به دې ورته دانه نيوله، دوى به دې پر لاس او پر اوږو کېناستې.

له ځنگله راووتل. په تېرو فرش شوې کوڅه کې چې دواړو خواوو ته يې دوه پوريز کورونه ولاړ وو، روان شول. له کوڅې نه چې ووتل، د مړستون په منځ کې غځېدلي سړک ته ور سيخ شول. مړستون زموږ د هدير و غوندې سپېره نه و. چارچاپېره د کتارې شا ته د روسي ولو دېوال، په منځ کې يې منظم چمن، د ناجو دنگې ونې، رنگارنگ گلان او ځای ځای د قبرونو شناختې په مختلفو شکلونو.

روهين وويل: عجب خوند يې وکړ. د ژبې کورس تمام، امتحان يې ښه تېر شوى، اوس دغه شين آسمان، تود لمر، چکر او بنډار. پوهېږې؟ زه خپل مرگ په همدغسې وخت کې غواړم.

نوید مخ ور واړاوه، په ارتو سترگو يې ور ته وکتل خو څه يې ونه ويل.

روهین ورسره سترگې په سترگو شو: ته په کې څه وایې؟ مرگ په همداسې وخت کې خوند نه کوي؟ چې سړی په خوندونو کې ډوب وي، چې فکر وکي په زړه کې یې هېڅ ارمان نه دی پاتې.

نويد وويل: نه پوهېږم. نه غواړم د مرگ په اړه فکر وکړم.

- ولې؟ ډارېږې؟

- بس نو ستا خوښه چې ډار یې بولې که بل څه.

لویه ساه یې واخیسته، بیا یې وويل: زه چې اوبه وینم، مرگ رايادېږي. مرگ راته داسې ښکاري لکه په اوبو کې ډوبېدل. چې سړی لاس او پښې وهي خو ساه نه شي اخیستی. د ساه تربتېدل مې ډاروي. ان تصور یې هم ځوروي مې.

- گوره! ته له مرگه نه وېرېږې، د مرگ له شېبې وېرېږې. د مرگه له عذابو

ډارېږې. پوهېږې؟ مرگ داسې دی لکه د عملیاتو لپاره بې هوشي.

انستيزي چې درکړي بیا نو په هېڅ هم نه پوهېږې. نو ډار ولې؟

- زه وایم کاش مرگ مې داسې وي چې زه په درانه خوب ویده یم او مرگی

راشي، دغسې مې پسې یوسي.

د امبولانس د آلارم غږ راغی. غږ وار په وار سره تېزېده. دوی چې د مړستون څنډې ته ورسېدل، امبولانس یې ولید چې د بوډاگانو پالنځي ته ورتاو شو. دوو کسانو د بلاک له پورېو یو بوډا په تذکره کې را وایست. د بوډا پر خوله د آکسیجن ماسک ایښی و. سر یې یوې خوا ته کوږ و.

نويد تم شو. د بوډا په نس او ټټر کې یې سترگې ښځې کړې.

د بوډا نس نه خوځېده.

روهین نوید له مټه ونيو. ویې ويل: وه هلکه! په تا څه وشول؟ مري هغه او رنگ د تا الوتې؟

25.05.2025

بېله دنيا

سبرينا د دوهم پور برنډې ته راووته. د کافي گېلاس يې پر گردې مېز کېښود. غځوونې يې وکړې. د برنډې د کټارې خوا ته ولاړه. لاندې يې وکتل. د اتل په ليدو چورتي غوندې شوه. له ځانه سره يې وويل: له ده سره مې څه کار و؟ څه مې ورته ويل؟

اتل په پارک کې په ټال کې ناست و. په لاس کې يې کتاب نيولی و او سر يې کتاب ته ټيټ و.

سبرينا د کافي يو غورپ وکړ. ذهن يې نا کرار و. «کومه ژمنه مې ورسره کړې وه؟ نه، د څه شي ژمنه به مې کړې وي؟ نو څه مې ورته ويل؟»

سترگې يې د بېړۍ پر هغه موډل ولگېدې چې په پارک کې د ماشومانو د لوبو لپاره درول شوې وه. بېړۍ اوبه ور په ياد کړې، اوبو سيند ... موسکه شوه. په بېړه کور ته ننوته.

شېبه وروسته د ټال په څنگ کې ولاړه وه. غږ يې وکړ: سهار په خير اتله! دلته لمر څومره وختي راخپري.

اتل له کتابه سر پورته کړ: سهار په خير! راخپري، که راکوزېږي؟

سبرينا سر پورته د لمر خوا ته ونيو: راخپري. ستاسو په ژبه کې ورته راکوزېږي وايي.

اتل يوه گوته د کتاب په لوستل شوي ځای کې ونيوه او کتاب يې بند کړ. گوته يې دې ته ونيوه: دغه لمر ښييم.

سبرينا موسکه شوه: مننه. پوهېږې؟ بېگا مې په خوب کې وليدې.

اتل ټال ودراره: ښه دې وليدم. جالبه ده!

- جالبه خو خود ده. ډېره جالبه! اوس مې چې له برنډې وليدې را په زړه شو. په منډه راغلم چې درته ويې وايم. البته که مزاحمت در ته نه وي.
- نه، نه، هيله کوم. هسې هم مطالعې سترې کړې وم. د جرمني گرامر سړی گنگس کوي.

سبرينا په بل ټال کې کېناسته. ويې ويل: دا خو ده. د خوب کيسه به درته وکړم. هسې نه چې را نه هېره شي. ته نو غوږ شه. مور او پلار دې د بلاک په صفري پوړ کې اوسېږي. مور دې يهوده ده، پلار دې افغان.

اتل موسک شو: يهوده؟ زما مور؟

سبرينا په تندي گونځې راوستې: خوب دی نو.

- ښه، نو بيا؟
- مور و پلار دې کړکۍ ته ولاړ دي. گوري چې مخامخ يو يا دوه كيلومتره لرې د نازيانو درې عسکر پر سړک باندې ولاړ دي. د يوه په لاس کې دوربين دی. هغه د سړک په سر د اېښې موانع له پاسه په دوربين کې ستاسو کور څاري. پلار دې وايي «خداى دې وکي چې دې خوا ته را نه شي!» مور دې د هغوى وېديو اخيستې وي، د ملکي خلکو د وېستلو پر مهال. اوس نو مور او پلار دې ډارېږي چې که هغوى راشي او د وېديو هغه کسټ پيدا کړي نو کيسه به يې ختمه شي.

اتل وويل: خوب نه دی، سمه سناريو ده. ههههه. د نازيانو په وخت کې وېديو کامري کله دومره پرېمانې وې چې هر څوک دې يې ولري. عجب تخيل لرې!

د سبرينا پر شونډو نړۍ موسکا تېره شوه. ويې ويل: ناولونه مې ډېر لوستي دي. په ويښه کې خو مې تخيل کار نه کوي خو په خوب کې بيا بد نه دی. ښه نو، بيا لاندې د بلاک دروازه ډبول کېږي. مور دې نېغه پر نيالۍ کېږي. مور او پلار دې څنگ په څنگ پر غولي غځېدلي وي. د کړکۍ په بېخ کې بيا يو ماشوم ویده دی. مور دې ټيکری په سر کوي. پلار دې ورته وايي: دوی به د ماشوم په خاطر راغلي وي چې ولې له مور سره په يوه کوټه کې پروت دی. دوی به وايي چې دا کور درته مناسب نه دی، بايد بل کور پيدا کړئ چې د خوب دوې کوټې ولري.

اتل بې له دې چې سبرينا ته وگوري، هماغسې چې په ټال کې يې ورو ورو ټالۍ وهله، پوښتنه وکړه: هغه ماشوم زه وم؟

- هو. امممم، گومان کوم چې ته وې. نه، نه. ته نه وې. ته خو بيا وروسته پيدا شوې. مور او پلار دې هاغه مهال لا اولاد نه درلود. نو هغه بل ماشوم؟ خدای خبر. داسې گډوډ خوب مې و. ځينې صحنې يې را ته تې ښکاري.

- پروا نه کا. هسې هم خوب دی.

- ښه نو، مور دې د اپارتمان ور پرانيږي. گاونډۍ ښځه له وره سره ولاړه ده. هغه له ډاره رېږدي. وايي «ته راسره ځې چې لاندې دروازه بېرته کم؟» مور دې د هغې مټ سولوي. وايي «مه ډارېږه! زه درسره يم.» نازي عسکر پر زينو راخېږي، درېيم پور ته ځي. هلته هم يوه افغانه کورنۍ اوسېږي. له نازيانو سره په برکه عسکري دريشۍ کې يو بل برېتور هم وي. سترگې يې شنې دي خو وينستان يې تور. په سر يې سره خولۍ ده. د هغې افغانې کورنۍ سړی خپلې ښځې ته د تاسو په ژبه کومه پټه خبره کوي. ژبه مو څه نومېږي، پستو؟ پاستو؟

اتل وويل: پښتو په «ښ» لکه په جرمني کې چې «اين» وايي.

- پښتو، پښتو. مننه. دغه بل چې له نازيانو سره گرځي، ترجمان دی. هغه د کور څښتن ته په پښتو وايي يو څه خو بيا نازيانو ته بله خبره کوي. گومان کوم چې د هغوی راز پټوي او نازيان تېر باسي. بيا دوهم پور ته کوزېږي. هغه چې تلاشي کړي، له بلاک څخه ووځي. مور او پلار دې خوشحاله وي چې له خطرې بچ شوي دي خو هغوی بېرته راگرځي. پلار دې مور ته دې وايي چې ژر شه ويډيو پټه کړه. د نازيانو هغه ملگری چې پښتو وايي، غواړي خبره واړوي. پلار ته دې وايي «دا ماشوم څو کلن دی؟» پلار دې وايي «لا خو پنځه کلن دی نو پروا نه کوي چې له مور سره په يوه کوټه کې ځملي.» هغه ورته وايي «پنځه کلن نه، چې پنځه مياشتنۍ هم وي، بله کوټه کې به ځملي. دا د دې وطن قانون دی.»

اتل ټال ودراره. په خندا يې وويل: عجب تناقض او تضاد! نازي وگوره او ماشوم ته د خوب د جلا کوټې خبره وگوره.

درب شو. د ټال مخې ته يو توپ ولوېد.

د بېړۍ په موډل کې ولاړ ماشوم وويل: زما دی.

سبرينا توپ ور واچاوه.

ماشوم په خوږه ژبه وويل: ډېره مننه!

سبرينا وويل: ډېره خوښنه!

اتل له ټاله کښته شو.

سبرينا په بېړه وويل: بله صحنه مې را په ياد شوه. مور او پلار دې ستوني تنغ په هوا کې د سقوط په حال کې دي. لاندې سيند دی.

- خدای دې خير کي.

دواړه سوکه سوکه د شنې غونډې خوا ته روان شول.

سبرينا كيسه وغځوله: گومان کوم چې په سرکونو کې چې د اوبلارو دغه گرد اوسپنيز برغولي دي، دا يې لرې کړی و او سيند ته يې ور ټوپ کړی و. پلار دې ويل چې هغه ويډيو بايد خوندي شي. بيا وينم چې په سيند کې د اوبو په سر پلار دې لاندې پروت دی، مور دې پرې د پاسه. دواړه ستوني ستغ. دواړه هوار غځېدلي وي. داسې لکه پلار دې چې له ځانه بهرۍ جوړه کړې وي او مور دې ژغوري.

اتل د غونډۍ په لمنه کې د يوې ونې بېخ ته پلټی ووهله. سبرينا يې څنگ ته کېناست.

اتل وويل: پلار مې رښتيا هم دغسې وکړ. ځان نه يې بهرۍ جوړه کړه. مور يې وژغورلو. هر پلار همداسې کوي.

سبرينا وويل: اوه! اوس پوهه شوم. حيرانه وم چې هغه د بهرۍ موډل چې وينم، ولې مې د خوب صحنې رايادېږي. ته په همدې وخت کې د مور په نس کې پيدا کېږي. نه، نه. له دې نه مخکې چې هغوی ځانونه اوبو ته وغورځوي، ته يې په نس کې پيدا کېږي. د ټوپ غوندې گردی شۍ يې، لکه ججوری د هغې په ستوني کې را پيدا کېږي. هماغه ستا نطفه وي. مور دې د کوټې دېوال ته ډډه لگولې ده. پښې يې نس ته ورجوختې کړې دي. وايي ټول بدن مې سوی او خارښت کوي. بيا څوک ورته وايي چې دا هر څه د ماشوم په وجه دي، ته ميندواره يې.

سبرينا اتل ته وکتل.

هغه د بهرۍ موډل ته سترگې نيولې وې. اتل نرۍ موسکا وکړه، ويې ويل: موږ دغسې يو نو. له هماغه اوله خپلې ميندې ځوروو، تر آخره پورې يې ځوروو. هر وخت يې ځوروو. ښه نو بيا؟

- ته ودرېږېږېږه! هو. په سيند کې غټې غټې گارې دي، گردې ښويې، نيمايي په اوبه کې ډوبې، نيمايي د اوبو په سر. گارې ډېرې دي، داسې گډوډې پرتې دي. اوبه کمې دي خو ډېرې تېزې بهېږي. پلار دې

ستوني ستغ لکه بېړۍ پروت دی او مور دې د پاسه ورباندې ستوني ستغ غځېدلې ده. اوبو په مخه کړي دي. پلار دې سر کور نيولی دی چې گارو ته يې پام وي. په لاسونو د تگ لوری سموي چې له گارو نه چپ شي.

- لکه هغه ورې بېړۍ چې د درو په سیندونو کې روانې وي او چلوونکي يې په بېلچه له گارو نه چپ کوي؟

- بالکل هماغسې. بیا نو مور او پلار دې تر پله لاندې وي. زړه مې درزېږي. وایم تر پله چې ها خوا ته وځي، نازیان به يې وويني. نازیان د سیند په غاړو کې پیره کوي او څوک چې د سیند له لارې تښتي، ولي يې. بیا ته پیدا شوې. په اسپانیا کې. مور او پلار دې اسپانیا ته تښتېدلي وو. ته چې پیدا شوې، پلار په غېږ کې زنگولې. پوهېږې؟ ته د بېړۍ غوندې وې. نه، نه، د بېړۍ غوندې نه، سم دم بېړۍ وې خو ډېره وړوکې بېړۍ. ههههههه. څومره احمقانه ده. کنه! خوب دی نو.

اتل هم وخنډل: بلا کوي! دومره قوي فانتزي؟

سبرینا وویل: خو کاش په وینښه کې هم دغسې فانتزي ولرم. زړه مې غواړي کیسې ولیکم. لیکوالي مې ډېره خوښه ده خو چې قلم په گوتو کې ونیسم، تخیل مې کار پرېږدي. یوه جمله لا نه شم لیکلې.

- نو خوبونه دې ولیکه. بهترینې کیسې به وي.

- که نور يې ولیکم که نه، خو دا به خامخا لیکم. دا بېخي بل رقم خوب و. هو رښتیا، بله صحنه مې رایاده شوه. ستاسو په کور کې یو کتاب وینم. ډېر زوړ کتاب. پوښ يې په گرد سپېره دی. هغه پخواني کتابونه چې دي، همغسې پوښ يې دی.

- هغه پېر، سخت، څرمن وزمه پوښ چې وي؟

سبرینا د اتل سترگو ته وکتل: ته څنگه وپوهېدې؟

د اتل شونډې وېرې شوې: تا پخپله وويل چې پخواني کتابونه. نو پخواني کتابونه خو وو همداسې. ښه نو بيا؟

سبرينا کيسه وغځوله: کتاب د بل چا په لاس کې وي. ما ته وايي دا وگوره. په گوتو د کتاب د پوښتۍ له يوه ځای نه گرد پاکوي. عنوان يې په طلايي رنگ وي خو ځلا يې نه وي. عنوان لکه حک شوی چې وي، لږ ژور دی. سم نه لوستل کېږي. بيا يې هم په گوته پاکوو. عنوان يې ورو ورو واضح کېږي. اوه!

سبرينا غلې شوه. په وينستو کې يې گوتې تېرې کړې.

اتل ور وکتل: څنگه غلې شوې؟

- بخښنه غواړم! پای يې دردوونکی دی. همدومره بس دی. نور يې نه وایمه. هسې هم خوب و نو څه حقيقت خو نه و.

اتل چې زنه يې پر ورغوي او څنگل يې پر زنگانه تکیه وه، سر اوچت کړ. پښې يې ورتولې کړې. ويې ويل: ته وا حقيقت دردوونکی نه دی؟ لطفاً! کيسه دې پوره کړه.

سبرينا يې سترگو ته وکتل. ويې ويل: هيله ده چې غمجن دې نه کړي، خوب دی نو سړی څه ووايي. د کتاب پر پوښتۍ ليکلي دي چې ... امممم رښتيا هغه د ویديو خبره نه وي. مور او پلار دې اصلاً همدغه کتاب له نازيانو نه پټوي. د کتاب پر پوښتۍ ليکلي وي چې «لس میاشتې وروسته په اسپانيا کې مړ شو» توبرکلوز وژلی وي. پلار دې يادوم.

دواړه غلي شول.

سبرينا څو ځله د يوه لاس گوتې د بل لاس په گوتو کې تېرې بهرې کړې. بيا يې خپل چپ مټ وسولاه. اتل ته يې وکتل.

د اتل په سترگو کې اوښکه وځلېده. ويې ويل: کاش داسې شوي وای.

غږ يې ژرغونی و.

سبرينا وويل: بخښنه غواړم چې خپه مې کړې. خووووو په دې ونه پوهېدم چې ولې وايې کاش دغسې شوي وای.

اتل پر زنگنو سر لگولی و. لاسونه يې له پښو نه چاپېر کړي وو. سونگېده.

سبرينا ورنژدې شوه. خټ يې په ورغوي وسولاوه. بيا يې بخښنه وغوښته.

اتل ژړل. کتاب يې د گوتو له منځه ولوېد.

سبرينا کتاب راپورته کړ. غلې کېناسته. نه پوهېده چې څه ووايي يا څه وکړي چې اتل پرې آرام کاندې.

اتل بې له دې چې سر پورته کړي، وويل: لس

ژړا يې زور ونيوه. سبرينا يې بيا خټ وسولاوه. ويې ويل: وروسته به يې راته ووايې. اوس دې زړه تش کړه. وژاړه. زه همدلته يم. درسره يم.

اتل وويل: لس مياشتې.

ژړا وار ورنه کړ.

درېيم ځل يې هڅه وکړه: لس مياشتې يې وشوې.

دا وار يې ځان قابو کړ: خو کاش ستا د خوب غوندې توبرکلوز وژلی وای. کاش هغه وخت مړ وای چې ډېر کوچنی وم. داسې وخت چې زما به نه يادېده. چې هېڅ خاطره مې ورنه نه درلودلای. لکه ستا په خوب کې چې نوی زېږېدلی وم. کاش هغه مې نه يادېدلای.

- کاش د خوب کيسه مې درته ويلې نه وای.

اتل ور وکتل. نړۍ موسکا يې وکړه: نو څه به بدل شوي وای؟ گناه ستا نه ده. لطفاً بخښنه مه غواړه. بخښنه دې هغوی وغواړي چې گناه يې کړې ده، جنايت يې کړی دی. پوهېږې! وژلي يې هم موږ يو او عفوه هم موږ ته کوي.

- طالبان يادوې؟

- هو. همدغه د سپي زامن يادوم.
- پلار دې هغوی وژلی؟
- ټوک ټوک يې کړی و. په موټر يې مقناطیسي— بم لگولی و. د موټر ټوټې او د آغا د غوښو ټوټې سره گډې وې.

اتل د لاسونو ورغوو ته وکتل. ويې ويل: په همدې لاسونو مې د آغا د غوښو ټوټې راټولې کړې. لیکوال و. تا غوندې پر کیسو مین و.

- لیکوال و؟

اتل د هو په معنا سر وښوراه: ما به کله کله ورسره لانجه کوله. ځواني ده نو سړی کله کله اوتې بوتې وایي. ورته ویل به مې چې هسې دې وخت ضایع کوې. په دې وطن کې نو کتاب څوک لولي چې ته يې ورته لیکې. ده به ویل چې بې لیکلو مې نه کېږي. لکه په بدن کې مې چې آبه وي. د آبسې درد په هېڅ شي نه کرارېږي. یوازې په دې کرارېږي چې زوه ترې را وباسې، چې تخلیه يې کړې.

سبرینا د اتل مټ وسولاه.

اتل نرۍ موسکا وکړه. بیا يې وویل: ښه خبر وو چې ژوند ته يې خطر دی. ډېر کله به مې مور سره جنگونه کول چې ولې آغا نه مجبوروي چې خارج ته لاړ شو. مور مې گرمه نه وه. آغا د هېچا نه منله. هلته حالات ډېر خراب وو. طالبانو په موټرو مقناطیسي— ماینونه نښلول. داسې ورځ نه وه چې په کابل کې دې چاودنه ونه شي. څوک يې په مرمۍ ویشتل، څوک يې په بم الوځول. پلار ته مې اعصاب خراب وو چې ولې مو خارج ته نه باسي. کاش چې ځورولی مې نه وای. زه بد هلک وم، ډېبېر بد.

سبرینا يې لاس په ورغوي کې ټینګ کړ. ويې ويل: ځان مه ملامتوه. ته گرم نه وې. تا د ټولو خیر غوښت.

اتل په ټیټ غږ وویل: مننه.

دواړه پاڅېدل. نري سړک ته کښته شول.

اتل وويل: يوه شېبه! تا ويل لس مياشتې وروسته؟ په اسپانيا کې؟

- هو. همداسې وه.

اتل هغه تر لاس ونيوله: ته راځه!

اتل گامونه چټک کړل. سبرينا هم ورسره چابکه شوه.

اتل د بلاک د دروازې مخې ته پر يوې گونډې کېناست. د برق د ساکت په اندازه د ژړو درې مربع شکله لوحې پر سړک ښخې وې. دوې څنگ په څنگ او بله ترې لاندې د دواړه په وسط کې لکه د پ ټکي. اتل پر يوې لوحې گوټې تېرې کړې. ويې ويل: دا وگوره! «آلفرډ دويچ - تولد ۱۹۰۵ - په ۱۹۴۲ کې اسپانيا ته فرار شو - لس مياشتې وروسته هلته مړ شو».

سبرينا وويل: نه! باور مې نه کېږي. دا نو څنگه کېدای شي؟

اتل ور وکتل: دا دې نه وه لوستې؟

- نه، نه، باور وکړه. اصلاً. بېخي مې ورکتلي هم نه دي.

- دا بله وگوره. «انا دويچ - تولد ۱۹۰۸ - په ۱۹۴۲ کې اسپانيا ته فراره شوه

- مړينه ۱۹۷۸» دا به يې مېرمن وه.

سبرينا د درېيمې لوحې ليک ولوست: «هانس دويچ - تولد ۱۹۴۲ - مړينه ۲۰۲۰» او دا به يې زوی وي. پوهېږي؟ د هغه کتاب عنوان همدغسې و. کټ مټ همدغسې و. نه. له دې نه لږ بدل و. د دې ليک رنگ تور دی ځمکه يې طلايي ده خو د هغه کتاب پوښتی توره وه، عنوان يې طلايي. رښتيا ته څنگه وپوهېدې چې پر دې لوحو نومونه او سنې حک شوي دي.

- د کورس استادې را ته وويل. يوه ورځ چې له کورسه ووتو، گومان کوم

چې ته په هغه ورځ نه وې راغلې، په لاره کې يې را وښودلې. په هر کور

کې چې پخوا به يهودان اوسېدل، مخې ته يې دغه لوحې ښخې دي. د

هغو يهودانو معلومات په دې لוחو کې ليکل شوي دي چې په دې کورونو کې اوسېدل. جرمنان دا زرین يادگار بولي. نو آلفرډ دويچ او انا له هانس سره په همدې بلاک کې وو. سړی څه پوه شي، کېدای شي چې همدا ستا په اپارتمان کې به اوسېدل.

سیرينا د خپل اپارتمان برنډې ته وکتل.

اتل د سړک بلې غاړې ته اشاره وکړه: هغه نورې لوحې ولوله. اکثره يې وژل شوي دي. آلفرډ نېکمرغه و چې تېنټېدلی و.

دواړه پاڅېدل.

اتل وويل: مننه چې د خوب کيسه دې را ته وکړه.

- هيله کوم. دردوونکې وه. ته مې هم و دردولې. خو دې ته چورت وړې يم چې زما خوب ته دغه شيان څنگه راغلي دي. نه مې دا لوحې کتلې وې، نه مې يې په اړه اورېدلي وو. اسپانيا ته تېښته، لس مياشتې وروسته، يو زوی ... دا څنگه کېدای شي؟ بېخي يې گنگسه کړې يم.
- نه پوهېږم. خوب بېله دنيا ده. رښتيا له وطنه احوال لرې؟ پلار دې ښه دی؟
- ښه دی خو ورته سودا مې ده. لس وارې مې ورته وويل چې ته خو معلم يې، ستا يې له جگړې سره څه. وايي چې پخپله د وطن دفاع ونه کړم نو شاگردانو ته به مې وطنپالنه څنگه ورزده کړم.
- بده خو ولا که وايي.
- امممم. څه ووايم. ډارېږمه. پرون يې يوه ويډيو رالېږلې وه. د روسانو ټانکونه يې وپشتلي وو. ده او ملگرو يې ورته خوشحالي کوله.

اولځېن، جرمني

13.05.2022

تش دوکان

نه پوهېرم چې د هر چا خوبونه دغسې گډوډ وي که يوازې زما.

خوب مې لیده چې په ښار کې گڼه گوڼه ده. یو څوک د ښار په چوک کې درگرده په ترنم نارې وهي: د هر درد دوا لرمه، د هر زخم ښه مرهم! سختې به آسانې کړمه، بندې به کړم خلاصې! د هر غم چاره کومه، هره غوټه پرانیزمه! هلې! راشی! هلې! راشی! هر څه مفت، هر څه وړیا دي!

ښار د اوسنیو ښارونو غوندې نه دی. یو شپږ — اوه دوکانه یوه خوا شپږ — اوه بلې خوا ته کتار تر منځ یې خامه سرک تېر شوی. بیا همدغه چوک دی او د چوک څلورو خواوو ته همدغسې د یو پوړیزو خټینو دوکانونو لنډ لنډ کتارونه. پر سرک نه موټر شته، نه سایکل. خلکو پر خرو، کچرو او اوښانو شیان بار کړي دي. د خلکو جامې هم اوسنۍ نه دي. چا د هندوانو غوندې یوازې لنگ وهلې او تر نامه پورته بدن یې لوڅ دی، چا د وزې پوستکي اغوستي، چا د افریقا د ځنگلي بني آدمانو غوندې په ملا پورې د ونو پانې ځوړندې دي او یوازې یې خپل عورت پټ کړی. خو ښځې بیا سر تر نوکه پورې په خړو توکرو پټې او ماشومان او ماشومانې بیا لوڅ لپږ گرځي.

سخت تېل ما تېل او شور ما شور دی. هر څوک هڅه کوي چې زر ځان ور ورسوي. زه اول سر کې لږ لرې درېم خو وروسته گورم چې د خلکو په منځ کې ولاړ یم او سوکه سوکه د چوک خوا ته پورې وهل کېږم. ښۍ خوا ته مې یو ځوان ولاړ دی. ببر سر، لمر سوځولی مخ، خوار بدن، خیرنې له پیوندو ډکې جامې، چاودې پوندې.

هغه د گېډې غم په مخه کړی دی. وایي: «خومره خوند به وکي چې د نیستی چاره مې وکي. لکه هغه بل به مې گېډه په ښو خوراکونو ډکه وي، نوې جامې او سور سپین مخ به مې وي. د ولور غم به مې نه وي، دومره پیسې به راسره وي چې د یوې پر خای دوې درې وکم. هی هی! عجب خوند به وکي. بیا به مې نو د هېڅ شي غم نه وي.»

بیا وایي: «خو زه هغه بل دلته ته حیران یم. هغه نو ولې په دې تېل ماتېل کې ولاړ دی؟ نور نو څه شی غواړي؟ ته خو ورته گوره! له موږ نه هغه لا زیات تلوار کوي.» هغه ځوان خبرې نه کوي خو زه یې خبرې اورم. دغه خبرې د هغه په زړه کې تېرېدې خو ما اورېدلې. حیران په دې یم چې هغه بل سړي ته ولې غوسه دی، ولې یې دلته بولي.

بل اړخ ته مې په عمر پوخ، په غوښو پټ، سور سپین سړی ولاړ دی. هماغه کس چې هغه نیستمن ځوان یې د ژوند ارمان کوي. ده بیا ویل، نه ده نه ویل بلکې ما لیدل چې په سر کې یې دغه خبرې تاوېږي: «چې د وینې فشار مې ختم کي او د شکرې علاج مې وکي چې هر څه وخوړای شم نو عجب خوند به وکي. دې پرېهېزونو خو له پښو غورځولی یم. فشار او شکره هم په بلا وهم خو چې د دې بل شي غمه مې وکي. درې ښځې را ته ناستې دي خو یوې ته مې هم خوا نه کېږي. دی خو وایي چې د هر مرض دوا لرم نو زه به ورنه د مردانه کمزوری علاج وغواړم. لکه په ځوانۍ کې چې تکره وم، چې هماغسې بیا تکره شم او هره شپه په درې واړو وار تېر کم نو ایله به د ژوند په خوند وپوهېږم.»

له شا نه مې په لینګي پوري کوم څه لگېږي او مخې خوا ته مې پورې وهي. گورم چې ماشومان دي. هلکان او نجونې د غټانو په منځ کې ځان ته لاره کوي او وړاندې ځي. یو هلک بل نه پوښتنه کوي چې ته ور نه څه شی غواړي. هغه وایي: «ورته وایم چې د کونګري پښه مې جوړه کي.» بل وایي: «خو زه ورته وایم چې میره مې مړه کي. هغه مې هر وخت وهي.» خو دواړه دروغ وایي. زه یې په زړه پوهېږم. هغه چې د کونګري د پښې د رغېدو خبره کوي، په زړه کې غواړي چې د ورور

پښه يې ماته شي ځکه چې هغه کونگری په تیره ویشلی دی. هغه بل چې د میرې مرگ غواړي، په زړه کې وایي: «کاش پلار مې مړ شي چې زه له میرې سره واده وکړم.» ځان سره وایم چې خلک هسې ماشومان معصوم بولي، څومره حرامیتوب چې په لویانو کې دی، په ماشومانو کې هم شته. دروغ، کرکه، رخه دا هر څه له ماشومتوبه شروع کېږي.

دې وخت کې په تورو جامو کې یوه پټه ښځه هغه ډنگر غریب ځوان ته ځان رسوي او لاس یې ټینګوي. لاس د هغه ټینګوي خو احساسوم یې زه، لکه زما لاس یې چې ټینګ کړی وي. ځوان مخ وړ اړوي. ښځه پر شونډو ښکلوې. خو دغه صحنه یوازې زه وینم. نور یې نه ویني. لیدل څه چې ان د دې مچکې خوند احساسوم. لکه ما چې ښکل کړې وي. ځوان خو ویل چې د ولور پیسې نه لري نو دا ښځه څوک ده چې دی یې ښکلوې. گورم چې هغه ځوان او ښځه د خلکو له منځه ناڅاپه ورک کېږي. هغه ښځه څوک وه؟ د دې بل په عمر پوخ سړي درېیمه ښځه وه.

په تېل ما تېل کې د ښار د چوک خوا ته پورې وهل کېږم. یو وخت مې پام شي چې دا وگړي چې زما شاوخوا ته ولاړ دي، ټول اوبه دي او له هرې خوا راباندې زور کوي. اوبه د کړۍ غوندې تاوېږي لکه گرداب. او څومره چې وړاندې راځي، کړۍ لا پسې کوچنۍ کېږي او د گرداب د مرکز خوا ته لا چټکې درومي. ساه مې ډوبېږي. هرې خوا ته لاس او پښې غورځوم خو گټه نه کوي. اوبو اخیستی یم. غواړم چیغې وکړم خو له ستوني مې غږ نه راوځي. غږ مې تربت دی.

د گرداب تل ته چې رسېږم، ساه مې بېرته سمېږي. گورم چې هماغه د ښار چوک دی. د چوک په منځ کې یو ختین مربع شکله دوکان دی چې دوې دروازې لري. یوه یې زموږ خوا ته ده، بله یې مخامخ په بله خوا کې. هر څوک له دې دروازې ورننوځي او له هغې بلې بېرته راوځي. هر څوک چې له هغې خوا راوځي، یو بار ورسره وي. چا په سر باندې پنډه نیولې وي، د چا په لاس کې کڅوړه، چا د مکتبي هلکانو غوندې بیکونه په شا کړي وي او د چا په لاس کې د تېرونو والا سفري بکسونه وي.

جالبه دا ده چې دې خوا ته نارينه په هماغه ځنگلي او لرغونو جامو کې دي خو له هغې خوا چې راوځي، عصرې کالي يې په تن وي: دريشۍ، کميس پرتوگ او واسکت، شورپ او ټي شرټ ... دې خوا ته ښځې سر تر نوکه پټې دي خو هغې خوا ته بيا په هر ډول جامو کې ښکاري. چا چادري په سر کړې دي، چا تور حجاب کړی دی. د چا پر سر لوی او د چا پر سر کوچنی ټيکری پروت دی. د ځينو سرونه سرتور دي او ځينې بيا پتلونونه اغوستي. هر څوک د کړې سودا په خاطر خوښ ښکاري. هغه ځوان او هغه ښځه چې سره ورک شوي وو، بيا را پيدا کېږي. وينم چې لاس په لاس له بلې دروازې راوځي. هلک جنس پتلون له کميس سره اغوستی او ښځه په شورپ او ټي شرټ کې ده. هغه بل په عمر پوخ سپرې هم ورسره جوړه روان دی. حيران يم چې څنگه خپلې ښځې ته څه نه وايي چې له بل سره لاس په لاس گرځي. خو ښځه وايي: «دی مې پلار دی، ته غلط پوه شوی وې.»

خو ماشومان له هغې خوا بېرته نه راوځي. ماشومان چې دوکان ته ننوځي، هماغلته پسې ورک شي. نه، ورک کېږي نه، له هغې خوا چې راوځي، لوی شوي وي. هغه ځوان چې له هغې ښځې سره لاس په لاس گرځي، هماغه هلک دی چې د ميرې مرگ يې غوښت او هغه ښځه چې ورسره ده، هماغه يې ميره ده.

بيا گورم چې د دوکان په منځ کې يم. د دوکاندار مخ نه ښکاري خو غږ يې اورم. هر څوک خپل رنځ او خپله ستونزه ورته وايي او هغه ورته يوه پنډه، يا کڅوړه، يا بکس ورکوي چې علاج دې په همدې کې دی. دوی هر چا ته يو شی ورکوي خو دوکان تش تور دی. په دوکان کې هېڅ شی نشته، ان دوکاندار هم په کې نشته.

14.10.2022

Uelzen

Get more e-books from www.ketabton.com
Ketabton.com: The Digital Library